

L-HAJJA f'Għawdex

€2

Frar 2009

* LEHEN L-GHAWDXIN GHAL 64 SENA *

Nru. 905



**B'Tagħlimek saħħaħna
fil-Fidi li ġibtilna**





IL-HAJJA f'Ghawdex

GHAL EWRO FIX-XAHAR!

Minjiera ta' Taghrif u Taghlim dwar Ghawdex u l-Ghawdxin

Meta tabbona tkun qed tieġu r-rivista bil-posta u b'nofs il-prezz li tiswa' (2 Ewro l-kopja). Ahseb biex iġġedded l-abbonament tiegħek għas-sena 2009, u heġġeġ lil ħbiebek biex jabbonaw huma wkoll. Imla l-formola li ssib taht jew aghmel kopja tagħha u ibghatha flimkien ma' ċekk jew 'money order' ta' 10 Ewro lill-

Amministratur, "Il-Hajja f'Ghawdex",
Lumen Christi Media Centre,
Triq Fortunato Mizzi,
Victoria VCT 2579, Ghawdex.



Isem _____


Indirizz _____

Nixtieq: Nabbona (ġdid) jew Ingedded l-Abbonament għas-sena 2009

€10 Abbonament Regolari

€20 Abbonament Benefattur (b'rigal tal-ktieb ġdid: 'Il-Vanġelu ta' San Pawl')

Data _____ Firma _____



IL-HAJJA f'Ghawdex

L-Ewwel Hargha f'Gunju 1945

Hargha nru. 905

Frar 2009

Mahruġa mid-

Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:

"Gozo Press" Tel.21551534

Il-fehmiet li jistqarru l-kittieba
m'humiex necessarjament daww
tal-Bord Editorjali.

f'din il-hargha

Editorjal • 3

Il-Hajja fid-Djoċesi • 4

X'għidilna l-Isqof • 6

Kummentarju (1) • 7

X'għadda minn għalina • 9

Ghawdex fil-Ġurnali • 15

Ghawdex fil-Parlament • 16

Kotba minn Ghawdex • 17

Osservazzjonijiet • 18

Speċjali Sena Pawlina (8) • 20

Dawl għall-Hajja • 26

DOKUMENTAZZJONI

Il-Misteru tal-Knisja (20) • 28

Snajja Qodma (17) • 30

Letteratura Ghawdxija - Profil • 32

Kummentarju (2) • 34

Ilhna mill-bogħod fil-qrib (8) • 36

Passiġġata Biblika (43) • 38

Ghawdex Qabel ir-Ritratti (12) • 40

Ghawdex 300 sena ilu (171) • 41

Xhieda Nisranija • 42

Ghawdex "On-Line" (7) • 43

Kummentarju (3) • 44

Picture Story (4) • 45

Kummentarju (4) • 46

Apprezzament • 48

Mix-Xena Sportiva f'Ghawdex • 49

Ritratti: Hajr lil Dun Anton Sultana, Joseph J.P. Zammit, Charles Spiteri, Ted Attard, Parroċċi u Kunsilli Lokali t'Ghawdex.

Ritratt tal-Qoxra: Il-kwadru titolari tan-Nawfragju ta' San Pawl, xogħol ta' R. Caruana Dingli, fil-Knisja Parrokkjali tal-Munxar. Hajr lill-Kappillan Fr. Tonio Galea.

Editorjal

Il-Missjunarji li Jmorru, il-Missjunarji li Jigu

Sinifikattiva l-arti sagra li naraw madwarna u li lil San Pawl tippreżentahulna fil-mumentu kruċjali, imma wkoll spettakolari, tal-hajja tiegħu: il-waqgħa minn fuq iż-żiemel tal-persekuzzjoni għall-konverzjoni fit-triq ta' Damasku, il-helsien mill-gharqa u l-miraklu tal-lifgħa ġewwa artna, u ukoll il-waqt tal-martirju ġewwa Ruma. Kienu mumentu li lil Pawlu jiddefinuh; imma ma kenux il-hajja tiegħu ta' kuljum. Pawlu kien missjunarju-vjaġġatur, u kieku llum konna nġhidu li kellu s-sengħa fil-ġlud bħala "part-time job"!

Għaldaqstant, li kieku kelli f'subgħajja l-hila tal-pittur, lil San Pawl kont nipprezentah, mhux kif is-soltu narawh raġel kbir imlibbes il-mantâr majestuż, iżomm f'idu l-waħda l-kteb tal-Kelma u x-xabla tal-martirju, u driegħu l-iehor merfugħ 'l fuq b'idu thares 'il quddiem f'gest ta' deklamazzjoni. Kont kieku nipprezentah fir-rokna tal-kwadru, raġel zġħir, imleflif fi hwejjeġ f'qar ta' vjaġġatur bla sabar, u b'sorra mdendla ma' spalltu, b'dirgħajh merfugħ u juri b'idu l-wiċċ glorjuż ta' Kristu, li jimla l-isfond kollu tal-kwadru...

Għaliex illum fil-kuntest ta' pajiżna, aktar mill-bierah u qabel il-bierah, il-Knisja ma tistax tistenna li ddoqq il-qanpiena tal-kampnar u n-nies tiġi għall-Kelma u għall-Quddies bħalma kien jiġri darba. Illum trid tmur Hi għand in-nies u għaldaqstant teħtieġ insara vjaġġaturi, xandara tal-Kelma, bħal Pawlu ta' Tarsu!

Vjaġġaturi huma l-missjunarji minn fostna li jhallu art twelidna biex ixandru lil Kristu u juru mħabbtu lil nies f'artijiet oħra fil-qrib u fil-bogħod, Il-paġni "Ilhna mill-Bogħod fil-Qrib" li minn żmien għall-iehor jidhru f'din ir-rivista, huma hjiel qawwi ta' din ix-xhieda. M'hemm dubju li dan hu l-isbah rekord li għandu Ghawdex tagħna.

Vjaġġaturi huma l-missjunarji li fil-jiem ta' Jannar ta' din is-Sena Pawlina għaddew fit-triqat tagħna jżuru dar dar u jħabbtu bieb bieb, biex iwasslu l-messaġġ ta' l-imħabba ta' Kristu kif jagħtihielna San Pawl fl-ewwel ittra tiegħu lill-Korintin. Missjunarji-vjaġġaturi, ċkejknin kemm trid hdejn l-Appostlu tal-Ġnus li għalih il-hajja kienet Kristu u l-mewt gwadann. Imma kienu madwar hames mija li taw xhieda tal-"hmira tal-konvinzjoni" li kienu sejhulna għaliha l-Isqfijiet fl-Ittra Pastoral ta' tagħhom fl-okkażjoni tal-ftuħ tas-Sena Pawlina. Ċkejknin forsi! Għaliex hames mitt xrara ta' xhieda nlaqgħu f'eluf ta' djar u familji; u min jaf kebbsux oħrajn? Għaliex fl-aħħar mill-aħħar, il-missjunarji tas-Sena Pawlina għandhom huma wkoll, bħal Pawlu, l-intenzjoni li jwasslu l-Aħbar it-Tajba bit-tama li l-Ispirtu jseddaq u jkattar; u l-eżempju zġħir; imma ġenwin tagħhom jista' jqanqal il-ħeġġa fejn il-fidi għotrot...

Joseph W. Psaila

www.gozodiocese.org

Il-Hajja fid-Djoċesi



Mis-Seminarista Gabriel Gauci

It-Tielet Anniversarju mill-Konsagrazzjoni Episkopali ta' Mons Isqof Mario Grech

Nhar il-Hamis 22 ta' Jannar, tifikira ta' San Publiju, Mons Isqof Mario Grech mexxa konċelebrazzjoni ta' radd il-hajr biex ifakkar it-tielet anniversarju mill-konsagrazzjoni episkopali tiegħu. Il-quddiesa ta' radd il-hajr saret fil-Knisja tar-Ragħaj it-Tajjeb, Victoria. Mons Isqof Grech kien assistit mill-Isqof Emeritu Mons Nikol Cauchi, u mill-Vigarju Ġenerali Mons Giovanni Gauci. Ikkonċelebraw madwar 70 saċerdot.

Fil-bidu ta' l-omelija tiegħu Mons Isqof Grech tkellem dwar iż-żjajjar fil-familji li qed isiru bħalissa bħala parti mill-Missjoni Djoċesana li qed issir din is-sena fid-Djoċesi ta' Ghawdex. Hu qal li waqt li ahna qed niċċelebraw l-Ewkaristija, diversi lajċi ħutna qegħdin iduru d-djar tagħna jwasslu kelma ta' mħabba u tama, kelma mibnija fuq l-imħabba li Alla wera magħna fi Kristu.


Dawn iż-żjajjar, kompli Mons Isqof, qed juruna aktar x'inhi r-realtà tal-familji tagħna. Hu qal diġà rċieva diversi sinjali u messagġi sbieħ, kemm mill-missjunarji stess kif ukoll mill-familji. Flimkien ma' dawn in-noti pożittivi, Mons Isqof semma' li diversi missjunarji qed jiltaqgħu ma' nies li jitkellmu mis-solitudni li jinsabu fiha. Hi realtà prezenti hafna fis-soċjetà tagħna.

Mons Isqof qal li l-missjunarji qed jiltaqgħu ma' tliet forom ta' solitudni:

- is-solitudni soċjali jew eżistenzjali: numru mhux żgħir ta' nies, speċjalment anzjani u dawk li jgħixu weħidhom iħossuhom imwarrba, minsija u mhux maħbuba, xi drabi minn dawk stess li suppost juruhom l-imħabba;
- is-solitudni tal-ħsieb jew tal-konvinzjonijiet personali: diversi persuni jistqarru li jħossuhom mifxula u inċerti quddiem it-tendenzi tal-kultura moderna; kważi kważi li l-kultura moderna, bir-relattivizmu tagħha qed tagħmel vjolenza fuq il-konvinzjonijiet ta' hafna, bir-riskju li dawn il-persuni jibdeu jiddubitaw minn dak li sa issa kienu jzommu bħala tajjeb u ċert, saħansitra jiddubitaw anke mit-tagħlim tal-fidi tagħhom;
- is-solitudni spiritwali: oħrajn, kompli Mons Isqof, iħossu li Alla hu mbieghed minnhom, speċjalment meta jgħaddu minn mumentu ta' tbatija fil-hajja tagħhom; hemm oħrajn li għal xi raġuni jew oħra tbeġħdu huma stess minn Alla.

Quddiem din ir-realtà tas-solitudni, kompli Mons Isqof Grech, il-Knisja trid thoss id-dmir li twieġeb. Quddiem is-solitudni soċjali l-Knisja trid tkun komunità li tassew hi animata mill-imħabba, komunità li mhux biss ma teskludi lil hadd imma li tkun qrib min hu waħdu jew imwarrab mis-soċjetà. Din l-esperjenza ċkejnkna ta' tant lajċi missjunarji li habbtu l-bibien kollha tal-gżira turina li hi possibbli li nersqu qrib ta' kulhadd u nwasslu lil kulhadd l-imħabba.

Il-Knisja f'Ghawdex, sostna l-Isqof Grech, trid thoss aktar l-urġenza li twassal il-kelma, mhux il-kelma tal-bniedem imma l-Kelma ta' Alla, dik il-Kelma li saret laham, Kristu. Il-Knisja, il-komunità ta' dawk li jemmu, trid tkompli tinbena biex tfitteż aktar il-Kelma ta' Alla, u thalli lil Alla jimliha bil-verità tiegħu, dik il-Verità li tneħhi kull konfużjoni u dubju. Imsaħħa minn din il-Kelma tal-Hajja, il-Knisja, jiġifieri l-membri tagħha jsibu l-faraġ ta' Kristu fil-hajja tagħhom u l-qawwa li jwasslu bil-ferħ il-fidi tagħhom u l-imħabba ta' Kristu li ssuqhom, l-aktar lil min għandu bżonn lil Alla fil-hajja tiegħu.





L-Isqof jiltaqa' mal-ġurnalisti u xandara Ghawdxin

Nhar il-Ġimgħa 23 ta' Jannar Mons Isqof qaddes għall-ġurnalisti u xandara fil-knisja tas-Sorijiet Frangiskani, Victoria, fl-okkażjoni tal-festa ta' San Frangisk de Sales, Isqof ta' Ġinevra u Duttur tal-Knisja u Patron tal-Ġurnalisti. Wara tkellem f'it ma' dawk prezenti dwar l-importanza tal-professjoni tagħhom u d-diffikultajiet li jiltaqgħu magħhom, waqt riċeviment f'wahda mis-swali tal-kunvent.

Għeluq tat-tieni fażi tal-Missjoni Djoċesana

Nhar il-Sibt 24 ta' Jannar kien l-aħħar jum taż-żjarat li saru fid-djar u l-familji Ghawdxin tul ix-xahar ta' Jannar, liema żjarat kienu jiffurmaw it-tieni parti tal-Missjoni Djoċesana 2008-2009 fl-okkażjoni tas-Sena Pawlina. Minhabba f'hekk saret laqgħa ta' radd il-hajr lil Alla, u ta' ringrazzjament lil dawk il-missjunarji kollha li hadu sehem, ġewwa ta' Pinu. F'din iċ-ċelebrazzjoni tal-Kelma ta' Alla, id-diskors ewlieni sar mill-Isqof Mario Grech, li filwaqt li minn qalbu rringrazzja u fahħar lil dawk li b'xi mod jew ieħor hadu shem f'din il-Missjoni, qal li l-Knisja f'Ghawdex trid titgħallem minn din l-esperjenza u tkun Knisja Missjunarja, li ma tibzax itterraq iktar fit-toroq, u xxandar l-aħbar it-tajba tal-Vanġelu. Ix-xandir tal-Kelma hu x-xogħol prinċipali li għandha l-Knisja. Tkellem ukoll Dun Ġwann Curmi, is-segretarju pastorali djoċesan, li fisser xi f'it kif hadem il-lat organizzattiv, filwaqt li fl-aħħar taċ-ċelebrazzjoni l-Kav. Joe M. Attard qara poeżija ta' l-okkażjoni.


Żjara tal-President tar-Repubblika

Il-President ta' Malta, Dr. Edward Fenech Adami, flimkien mas-Sinjura tiegħu, żaru lill-Kappillani Ghawdxin tul in-

nofs ta' nhar ta' filgħodu tas-Sibt 24 ta' Jannar. Din sehħet fiċ-Ċentru tar-Raġħaj it-Tajjeb f'Taċ-Ċawla. Dr. Fenech Adami intlaqa' b'diskors ta' merħba mill-Kan. Tarcisio Camilleri li huwa wkoll is-segretarju tal-Kulleġġ tal-Kappillani. Imbagħad għamel l-intervent tiegħu Mons. Mario Grech, filwaqt li fl-aħħar Dr. Fenech Adami indirizza lil kappillani Ghawdxin.

Festi f'Jannar

Ix-xahar ta' Jannar f'Ghawdex huwa ikkaratterizzat minn għadd ta' festi li jsiru fi knejjes mhux parrokkjali f'għieħ il-qaddisin li għalihom huma ddedikati. Fix-Xaġħra saret il-festa ta' San Anton abbati fil-knisja ddedikata lilu. L-Isqof Mons. Mario Grech mexxa l-quddiesa pontifikali li saret filgħodu kif ukoll mexxa l-purċissjoni u bierek l-annimali filgħaxija. Nhar il-25 ta' Jannar, ġewwa Marsalforn saret il-festa tal-konverżjoni ta' San Pawl li din is-sena kienet tinkludi fiha numru ta' ċelebrazzjonijiet speċjali fl-okkażjoni tas-Sena Pawlina.




Mons. Mario Grech ha sehem f'din il-festa billi mexxa pontifikal solenni flimkien mal-kleru u l-kapitlu tax-Xaġħra fis-6.00pm. Fl-istess ġurnata, ġewwa l-Knisja ta' Savina fir-Rabat habtet il-festa tal-Gwardji tas-SS.mu. Sagrament, fejn l-Isqof mexxa quddiesa solenni fl-4.30pm flimkien ma' l-Arċidjaku Giovanni B. Gauci, rettur Ta' Savina. U nhar is-Sibt 31 ta' Jannar u l-Hadd l-1 ta' Frar, saret ukoll il-festa ta' San Ġwann Bosco, ġewwa l-oratorju li jgħib ismu fil-belt Victoria, bis-sehem ta' l-Isqfijiet (ara p.9).



Il-President ta' Malta, l-E.T. Dr Edward Fenech Adami mal-E.T. Mons Isqof Mario Grech, flimkien mal-Kulleġġ tal-Kappillani u l-Kulleġġ tal-Konsulturi

X'għidilna Mons. Isqof Mario Grech: KNISJA QAWWIJA GĦAX GĦANDHA L-KELMA T'ALLA




Ftuħ tat-Tieni Fażi tal-Missjoni Djoċesana:

Iż-żmien ta' Missjoni u Thabbira

Il-Hadd, 4 ta' Jannar 2009, Sollelnità ta' l-Epifanija tal-Mulej) fil-Katidral t'Ghawdex, l-Isqof Mario Grech mexxa quddiesa pontifikali flimkien mal-Kulleġġ tal-Kappillani u saċerdoti oħra li matulha huwa ta l-mandat lil madwar 500 lajċi li fil-5 ta' Jannar bdew jagħmlu żjajjar lill-familji t'Ghawdex. Fl-omelija l-Isqof qal li:

“Meta l-Kelma t'Alla tkun milqugħa u mmeditata fil-fidi, hija tgħin lill-bniedem jara l-istorja umana fil-profondità tagħha. Ghalkemm il-hajja ta' hafna, fuq livell individwali, familjari u soċjali, hija miżgħuda bi grajjiet negattivi, wegħat u qtiegħ ta' qalb – tant li wieħed ikun ittentat jahseb li l-holqien huwa mitluq għal riħu u ma jezisti ebda pjan intelligenti li jahseb biex ikun hemm ordni. Il-Kelma t'Alla tgħin biex il-bniedem jehles minn dan it-thassib qalil, tholl l-ghoqda ta' l-istorja umana u ssolvi l-enigma tal-hajja!

Illum għandna bżonn nerġgħu nisimghu lill-profeta Isaija, li fi żmien u kien jishaq li l-umanità organizzata soċjalment u politikament mhix destinata għall-kaos jew qerda, imma hija miexja lejn “ċentru”. Dan iċ-



ċentru huwa Kristu, li sar bniedem biex il-bniedem ikun aktar bniedem. Fi kliem San Pawl, ‘il-pagani huma msejha biex ikollhom sehem mill-istess wirt, ikunu membri ta' l-istess ġisem u jkollhom sehem mill-istess wegħda, t1 Kristu Ġesù permezz ta' l-Evangelju’ (Ef 3,6).

Il-lajċi, li fit-tliet gimghat li ġejjin ser jagħmlu żjajjar fil-familji kollha t'Ghawdex, huma bħal San Pawl, lillhom ingħatat il-grazzja li jxandru l-Evangelju tal-għana ta' Kristu, għana li ebda mohħ ma jista' jifhmu, u li joħorgu għad-dawl quddiem kulhadd kif Alla temm il-pjan tal-Misteru. (Ara Ef 3,8-9).

Għalhekk, fl-okkażjoni tal-Missjoni Djoċesana naghmel sejha lill-Knisja f'Ghawdex biex ‘tqum’ halli wiċċha jiddi bid-dawl ta' Kristu. U bħala l-ewwel evangelizzatur fil-Knisja lokali nagħti lil kull lajk missjunarju l-mandat biex tiltaqgħu mal-familji u twasslulhom l-Evangelju, li nagħmlu sintesi tiegħu fi tliet kelmiet: Alla huwa mħabba! Hija xewqa tad-djoċesi li frott ta' din il-Missjoni hafna jiċċaqalqu u jibdeu ifittxu aktar tagħrif dwar Kristu billi jieħdu sehem f'laqgħat ta' formazzjoni evangelika permanenti.”

Ingibu 'l quddiem il-kwalità tal-hajja

“Iva” favur il-hajja tfisser impenn biex il-hajja umana tiġi mharsa fl-integrità tagħha. Dan jimplika mhux biss impenn biex niddefendu l-hajja tal-bniedem mill-mument tat-tnissil sal-mewt naturali tiegħu, imma wkoll attenzjoni biex il-bniedem ikollu kwalità ta' hajja li tixraq lid-dinjità umana tiegħu.

Hemm diversi fatturi li jistgħu jirrendu l-hajja tal-bniedem tqila, bħal fil-każ fejn hemm il-faqar, l-injoranza, il-mard, il-ġlied, eċċ. Barra minn dawk is-sitwazzjonijiet li jistgħu johlqu tbatija fiżika, hemm kundizzjonijiet oħra li jistgħu jkunu ta' sofferenza kbira, bħal fil-każ ta' min ma jsibx lil min iħobbu, jifhmu, jaċċettah, jagħdru, eċċ.

Każ partikulari fejn persuna tista' ssib ruħha f'din il-qagħda huwa meta xebba toħroġ tqila barra miż-żwieġ! Diġà f'ċirkostanzi bħal dawn, it-tqala fiha nnifisha tista' tkun ta' wġieġ ir-ras u l-qalb; imma t-tbatija toktor meta din ix-xebba-omm, u xi drabi anke missier it-tarbija li jkun hemm fil-guġ, mhux biss ma jsibux min jaċċettahom u jifhimhom, mhux biss jibdeu jirrealizzaw li mħumieħ

psikoloġikament u materjalment imhejjija biex jilqgħu r-responsabbiltà li ġġib magħha t-trobbija ta' tarbija, imma forsi jsibu lil min jissuggerilhom jagħmlu abort! Forsi min jagħmel dan is-suggeriment ikun motivat mill-ħsieb li jgħin lil din il-koppja “teħles” mit-tbatija! Imma għażla favur it-teħħija tat-tarbija mill-guġ tfisser qerda tal-hajja mhux biss tat-tarbija, imma tal-ġenituri stess. L-esperjenza tixhed li meta persuna jkollha sehem biex isir abort, aktar u aktar il-ġenitur, din tkun fetħet ferita li tibqa' għajn ta' tbatija!

L-“iva” favur il-hajja umana għandha tkun fuq fomm kull bniedem, aktar u aktar fuq xofftejn in-Nisrani li għamel għażla favur Kristu – l-Iben t'Alla li sar bniedem biex il-bniedem ikollhom il-hajja fil-milja tagħha! Għalhekk, filwaqt li għandna nibqgħu nghanqqu l-forzi tagħna biex ingibu 'l quddiem il-kwalità tal-hajja, għandna nagħtu l-appoġġ tagħna lil dawk l-istituzzjonijiet, bħalma hija *Dar Ġużepa Debono* li qed jahdmu biex fostna tikber il-kultura favur il-hajja.

(Messagġ għal “Jum il-Hajja” fl-1 ta' Frar 2009)

Kummentarju (1)

Ittra ta' San Pawl lill-Maltin



kitba immaginattiva ta' **DUN GEOFFREY G. ATTARD**

Gheżież uliedi Maltin u Ghawdxin,

Ghaddew issa ftit inqas minn elfejn sena minn meta kont sibt ruhi fuq il-gżira tagħkom ta' Malta wara li jien u shabi għal erbatax-il ġurnata konna hsibna li sa nitilfu hajjitna qalb il-mewg imqalleb tal-bahar nofsani li jdawwarkom. Ma nista' ninsa qatt il-qalb tajba u mimlija mħabba ta' dawk missirijietkom li hekk kif raw ix-xini tagħna jahbat ma' skoll, niżlu jhaffu lejn ix-xtajta f'dak il-jum kiesaħ biex jagħtuna l-ewwel għajnuna. Xi whud mill-Maltin ta' dakinhar waqfu magħna b' dedikazzjoni liema bhala u saħansitra qabdu huġġieġa biex nishnu ftit wara dik li kienet tidher għarqa żgura. Huma tawna x'nieklu u qabbdulna huġġieġa biex nishnu u ninxfu. F'waqt minnhom lifgħa ċkejna kienet anke fittxet taħrab minn dik is-sħana u bħal qabdet ma' idi. Sa l-istess Publiju, il-ħakem tal-gżira mqieghed mir-Rumani biex jiggverna l-gzejjer tagħkom, kien niżel jilqagħni.

Illum, li elfejn sena dalwaqt ikunu ghaddew minn dik il-ġrajja li siehbi Luqa kiteb fuqha fil-ktieb ta' l-Atti ta' l-Appostli, nixtieq nerga' nikkomunika magħkom. Bosta huma l-hwejjeġ li għandi f'moħhi u li qed jinkwetawni fir-rigward tagħkom il-Maltin tas-seklu wieħed u ghoxrin. Jiena nifhem li intom, il-Maltin u l-Ghawdxin tal-lum, qegħdin tgħixu f'ċirkostanzi tant differenti minn dawk li kienu jgħixu fihom missirijietkom. Niftakar li kemm domt fostkom xandart il-Vanġelu ta' Kristu li lilu kont ippersegwitajt qabel ma deherli fit-triq lejn Damasku. Minn dakinhar 'il quddiem kont hlift li nxandar lilu u lilu msallab. Għalhekk illum qalbi tuġagħni x'hin nara li fil-waqt li zammejtu hajja l-fidi fi Kristu, xi whud minnkombħal donnhom insaw għal kollox dawk il-valuri sbieħ tal-Vanġelu li kont wassaltilkom.

Il-Familja Maltija

Intom il-Maltin dejjem gawdejtu isem tajjed fost il-ġnus ta' l-Ewropa għax minn dejjem għozzejtu l-valuri sbieħ tal-għaqda fil-familji tagħkom; bosta huma dawk l-Ewropej tat-tramuntana li jiġu f'pajjiżkom biex flimkien max-xemx u l-klima sabiħa tagħkom, jgħixu għal ftit ġimghat f'ambjent fejn il-familja tidher li tiġi l-ewwel u qabel kollox

u xejn u hadd ma jehdilha postha. Imma rrid ngħidilkom li digà dehru xquq li qed jheddu li jheżzu l-familja Maltija u Ghawdxija. La titqarrqox minn dak li jidher sabiħ fil-wieċ imma li ġewwa fih jista' jkun hemm susa u sadid. Min ikisser il-familja jkun kisser il-komunità kollha għax fuq il-familja jinbena dak kollu li nsibu madwarna; ordni soċjali, għaqda, imħabba, sliem u ftehim, u dawk il-valuri l-oħra li kont semmejt lill-Galatin fil-hames kapitlu ta' l-ittra li kont ktibtilhom. Għalhekk nixtieq inhegġieġkom biex terġġhu lura lejn l-għerug li dejjem sawrukom u għamlukom dak li intom. X'hemm isbaħ mill-familja naturali magħmula minn raġel u mara li jwegħdu l-fedeltà tagħhom sal-mewt u mberkin bl-ulied li miġbura madwarhom jgħixu hajja hienja u fis-sliem waqt li jiffaċċjaw l-isfidi u d-diffikultajiet billi jiftexmu bejniethom u jingabru kuljum biex jitolbu! S'issa hadd għadu ma sab xejn li jista' jissostitwixxi r-realtà tal-familja bhala dik il-holqa soda li torbot u ssahħaħ is-soċjetà. Għalhekk lil dawk li dahlu għall-piż helu tal-bini tal-familja nhegġieġhom kemm niflaħ biex iżommu haj id-djalogu sinċier li tant huwa nieqes fost il-familji ta' zminijietna!

Il-Fidi Nisranija u l-immigranti illegali f'Malta

Smajt ukoll li matul dawn l-aħħar snin, id-daqs u l-pożizzjoni tal-gzejjer tagħkom sfat il-mira ta' mijiet ta' nies li wara li hallew pajjiżhom minħabba gwerer jew faqar soċjali, qed ifittxu l-kenn f'Malta u Ghawdex tagħkom. Jiena naf li bħalma lqajtu b'imħabba kbira lili u lil shabi għalkemm konna barranin għalikom, hekk ukoll illum qed tilqgħu fostkom lil dawk il-barranin li qed ifittxu li jtejbu l-qagħda ta' hajjithom billi joqogħdu fostkom. F'isem il-Mulej tagħna Ġesù Kristu rrid ngħidilkom li kull meta tagħtu mqar tazza ilma lil dawn l-imsejkna, intom tkunu qed tagħtuha lil Ġesù nnifsu. L-ospitalità tagħkom il-Maltin illum saret magħrufa mad-dinja u nkiteb dwarha fil-letteratura; hija ospitalità ċertament imqanqla minn dak l-istess vanġelu li kont ippridkajtilkom jien. Tagħmlu sewwa li turu hlewwa u mħabba ma' dawk ħutkom il-bnedmin li x-xorti ma tantx daħkitilhom. Madankollu ma rridx ninsa nifthilkom għajnejkom ukoll għall-għali kbir li tistgħu ssibu ruħkom

fih. Waqt li tghinu lill-imsejken u taghmlu karità, fittxu wkoll li żzommu shih dak li jaghmilkom dak li intom. Tinsewx il-fidi Nisranija li xandartilkom; waqt li tridu tittolleraw twemmin differenti minn taghkom, hadd ma ghandu l-jedd li jcahhadkom minn dak it-taghlim li wirtu minn ghand missirijietkom!

L-orrur tad-droga


Hemm hafna fostkom li qed ipogġu l-flus l-ewwel u qabel kollox. Jekk ghadkom tiftakru, lil Timotju kont wissejtu li “ir-regħba għall-flus hi l-għerq ta’ kull hażen” (1 Tim 6: 10). Frott din ir-regħba ta’ min irid iħaxxen bwietu, qed tinxtered ukoll id-droga fost iż-żgħażaġh u l-familji taghkom. Intom tafu xi ħsara għamlet id-droga fost popli oħra u x’inhuma l-effetti koroh tagħha! Kemm familji zġhar, kemm koppji u kemm żgħażaġh oħrajn tilfu l-fjur ta’ hajjithom frott il-miżħuta droga. Hemm fostkom min għandu skopijiet malinni u min tbiegħed sewwa mill-verità! L-abbuż tad-droga tħossu l-komunità kollha! Imberkin dawk li sabu għajnuna fost qrabathom u minn għand ħbieb ġenwini li wassluhom mill-ġdid fil-port tas-salvazzjoni! Id-droga qed tagħmel ħsara irreversibbli anke fost xi adolexxenti li ġa tilfu l-iskop u d-direzzjoni ta’ hajjithom. Nassigurakom li d-droga hija mifruxa aktar fost dawk li waqfu jipprattikaw il-fidi tagħhom u m’ghadhomx ifittxu li jifihu qalbhom ma’ Alla fit-talb la wehidhom u wisq inqas fi ħdan il-komunità li tiltaqa’ kull nhar ta’ Hadd. **La tinsewx għezież uliedi dak il-kliem mitqal deheb li kont għidt lin-nies ta’ belt oħra li wkoll tinsab fil-baħar nofsani, jiġifieri n-nies tal-belt ta’ Korintu. Kont għidtilhom: “Pedament iehor hadd ma jista’ jqiegħed hlied dak li diġà tqiegħed: u dan hu Ġesù Kristu” (1 Kor 3: 11). Ibnu fuq Ġesù Kristu; mhux biżżejjed li għandkom knejjes kbar u sbieħ li jgħaġġbu bi sbuħithom lil kull min iżurhom; hemm bżonn issa li intom stess tinbnew f’bini spiritwali li jogħġob lil Alla.**

Il-vizzji qerrieda

Irrid ngħid kelma wkoll lil dawk fostkom il-Maltin u l-Għawdxin li qed jagħtuha wisq għax-xorb bla rażan. Lil sieħbi fl-appostolat Timotju kont darba ktibtlu u għidtlu “tixrobx ilma biss, imma hu ftiit inbid għax jagħmillek tajjeb għall-istonku u l-mard tiegħek” (1 Tim 5: 13). Imma kollox għandu jsir bil-qies. **Ir-rażan fuqna nfuṣna għandu jkun waħda mill-virtujiet tagħna li niftahru li aħna dixxipli ta’ Kristu Ġesù. Ix-xorb żejjed iwassal biex ičajpar il-moħħ u jeqred il-ġewwieni tal-ġisem. L-ikel żejjed ukoll ma jagħmilx ġid! Mhux darba u tnejn li fil-komunitajiet li kont inżur, kont niltaqa’ ma’ nies li alla tagħhom hi żaqqhom. Kollox tajjeb imma mhux kollox jiswa! Ftakru fil-kliem meqjus tal-Papa Benedittu li bħalissa jinsab imexxikom; aqraw il-messaġġ ċar tiegħu lis-sewwieqa u lil dawk li għandhom responsabbiltà kbira fit-toroq taghkom; nuqqas ta’ rażan fix-xorb qabel is-sewqan wassal diġà għal bosta mwiet ħesrem! Anke fil-familja, il-persuni li huma xurbana ma jrażznux l-għemejjel tagħhom u mhux darba u tnejn li s-sokor wassal għall-firda u għall-vjolenza bejn il-koppji jew bejn il-ġenituri u l-ulied. La ġġibux fuqkom il-qerda taghkom infuskom.**

Il-vantaġġi u żvantaġġi tal-mezzi ta’ komunikazzjoni

Ma nistax ma nfakkarkomx ukoll biex toqogħdu b’seba’ għajnejn kif tużaw il-mezzi ta’ komunikazzjoni; naf li hafna minnkom tħobbu tqatgħu ftiit tal-ħin mhux hażin quddiem it-*television* jew inkella



Parti mill-Ewwel Ittra lill-Korintin (Papir 46, Seklu 2)


taraw xi DVD, jew fuq l-*internet*. Tassew li l-bniedem mexa hafna ‘il quddiem fl-iżviluppi teknoġiċi. Imma nħoss jidwi f’widnejja l-kliem tant siewi ta’ l-isqfijiet taghkom nhar l-Ewwel Hadd ta’ l-Avvent permezz ta’ l-ittra pastorali li kitbulkum. Jekk niftakar tajjeb, huma kienu qalulkom xi haġa hekk: **“Il-kisbiet sbieħ fit-teknoloġija ta’ l-informatika waslu biex wkoll itellfu r-rispett lejn il-persuna u ż-żeblied b’mod speċjali tal-mara fil-pornografija. Dawn kollha huma sintomi li mat-tajjeb li hemm fis-soċjetà hemm ukoll mard serju”.**

Jehtieg li tghassu għax l-għadu taghkom ix-xitan, kif darba qalli sieħbi Pietru, qisu ljun dejjem idur u jfittex lil minn jibla’. Jehtieg li tieqfulu imma l-ewwel tridu tkunu shaħ fil-fidi! Nifhem li tinsabu ibbumbardjati mill-*media* li minn kif nista’ ninnota mhux dejjem qed tkun għas-servizz tal-verità! Għalhekk fittxu li tintrabtu mhux ma’ dak li jgħaddi imma dak li jibqa’ għal dejjem. Iż-żmien tar-Randan jista’ jkun għalikom l-aħjar opportunità biex tieqfu ftiit u timmeditaw fuq il-ħtieġa li tiggeddu fi Kristu li jien wassaltilkom.

Hallu l-Vanġelu jdawwal hajjitkom! Minn qiegh qalbi dan nawguralkom. Il-grazzja ta’ Sidna Ġesù tkun magħkom ilkolli!

*Tagħkom fi Kristu,
Pawlu ta’ Tarsu.*

X'ghadda minn għalina



Kronaka Ghawdxija minn Charles Spiteri

Konferenza dwar it-Turiżmu f'Ghawdex


Operaturi fis-settur turistiku Għawdxini ngħataw l-opportunità li jsiru jafu aktar dwar l-implimentazzjoni ta' prattiċi ambjentali aktar responsabbli li finalment jirrendu wkoll aktar qliegh għall-investiment tagħhom fil-qasam tat-turiżmu. Dan sar permezz ta' konferenza, fil-Lukanda Kempinski f'San Lawrenz, imtelligħa mit-taqsimha Turizmu u Żvilupp Sostenibbli fl-Uffiċċju tal-Prim Ministru flimkien mal-Federazzjoni ta' l-Operaturi Turistiċi (FTO).

Kelliema minn din il-Federazzjoni taw preżentazzjonijiet b'informazzjoni u tagħrif dwar dawn il-prattiċi kif ukoll dwar mezzi użati fis-sistema tar-reklamar, li tippromwovi stabbilimenti turistiċi sostenibbli, kemm mil-lat ekonomiku kif ukoll minn dawk ambjentali, soċjali u kulturali. Il-Ministru għal Ghawdex, Giovanna Debono, indirizzat din il-konferenza, u qalet li s-suġġetti trattati għandhom relevanza qawwija partikolarment għal stabbilimenti f'Ghawdex, speċjalment fir-rigward tal-viżjoni eko-Ghawdex. Is-suċċess ta' din il-viżjoni huwa bbażat primarjament fuq żvilupp sostenibbli li jara li jissodisfa l-htiġijiet attwali tas-soċjetà mingħajr ma' jikkomprometti l-kwalità tal-hajja ta' generazzjonijiet futuri. Żvilupp sostenibbli huwa ta' benefiċċju għall-prodott turistiku u allura huwa meħtieġ li l-industrija turistika tikkontribwixxi biex jintlaħaq dan il-għan.

Il-Ministru Debono spjegat kif l-industrija turistika hija pilastru ewlieni għall-iżvilupp soċjo-ekonomiku fil-gżira ta' Ghawdex u hu għalhekk li l-Ministeru għal Ghawdex jikkollabora kontinwament ma' dawk involuti f'dan is-settur. Fix-xenarju tal-kriżi ekonomika internazzjonali u r-riperkussjonijiet li mistennija thalli fl-oqsma ekonomiċi u soċjali, huwa importanti li dawk direttament konċernati jagħrfu l-importanza u l-hteġa li jsaħħu l-prodott turistiku Għawdxini biex dan ikun aktar sostenibbli u kompetittiv fis-swieq turistiċi. Giovanna Debono hegġet lill-operaturi Għawdxin biex jipparteċipaw fl-Iskema għal Proġetti Turistiċi li giet imhabbra dan l-aħħar, fejn ġew allokatti 10 miljun ewro minn Fondi Strutturali Ewropej. Il-Ministru fakkret kif 14 minn 54 proġett eliġibbli għal finanzjament fl-iskema ta' Għajjnuna għal Stabbilimenti Turistiċi 2004-2006, kienu operaturi ta' stabbilimenti Għawdxin.

Dr Mario Demarco, Segretarju Parlamentari għat-Turiżmu fi hdan l-uffiċċju tal-Prim Ministru fetaħ din il-konferenza li kienet immexxija mis-Sur Peter Portelli, Segretarju Permanenti fl-istess Segretarjat Parlamentari.

Festa ta' San Gwann Bosco fl-Oratorju fir-Rabat



Mons Isqof Mario Grech waqt il-Konċelebrazzjoni Pontifikali. Fuq ix-xellug tiegħu jidher Mons. George Tabone.

Nhar il-Hadd 1 ta' Frar, fil-Belt Victoria, giet iffestigġjata l-festa ad unur San Gwann Bosco.

Filgħodu, fil-Kappella ta' l-Oratorju Don Bosco, Mons. Isqof Mario Grech mexxa Konċelebrazzjoni Pontifikali, bis-sehem tal-*Chorus Urbanus*, taħt it-tmexxija ta' Mro. John Galea. Aktar tard matul il-jum, saret parata ta' żwiemel u ponijiet minn Pjazza San Franġisk sa hdejn l-Oratorju, fejn sar it-tberik tal-*pets* u animali minn Dun Ġorġ Mercieca. F'nofsinhar saret l-ikla tradizzjonali fil-lukanda Calypso, Marsalforn. Filgħaxija, fil-kappella ta' l-Oratorju, l-Arċipriet tal-Parroċċa Bażilika ta' San Ġorġ, Mons. Pawlu Cardona,

iċċelebra quddiesa. Ha sehem il-Kor *Laudate Pueri*, taht it-tmexxija tal-Kanonku Ġorġ Frendo. Wara marċ mill-Banda *Ċittadina La Stella* minn hdejn l-Iskola Primarja fi Triq Vajringa sa Pjazza Santu Wistin, harget il-purċissjoni bl-istatwa ta' San Ġwann Bosco, xogħol artistiku ta' Wistin Camilleri, li fiha hađu sehem tfal, *zghażaġh*, *Past Pupils* ta' l-Oratorju flimkien mat-tfal ta' l-iskejjel sależjani. Akkumpanjat il-purċissjoni l-Banda *Ċittadina La Stella*, b'daqq ta' innijiet lil San Ġwann Bosco. Mexxa l-purċissjoni Mons. Pawlu Cardona, Arċipriet.

Mad-dhul lura tal-purċissjoni, inġhatat il-Barka Sagramentali u sar ukoll il-bews tar-Relikwa. Aktar tard fis-sala ta' l-Oratorju ittella' d-*Don Bosco Grand Concert* mill-*Gozo Youth Wind Band and Orchestra* taht it-tmexxija ta' Mro. Joseph Grech.

Mfakkar Jum is-Siġar fix-Xewkija

Studenti li jattendu l-Iskola Primarja tax-Xewkija fil-Kulleġġ ta' Ghawdex, nhar il-Ġimgħa 16 ta' Jannar, hađu sehem f'ċerimonja simbolika li fiha ġie mfakkar Jum is-Siġar. F'din l-attività ipparteċipaw tfal minn skejjel oħra flimkien ma' l-ġhalliema tagħhom.

Il-programm kien jinkludi qari ta' proża u poeziji, mima u esebizzjoni ta' proġetti li jittrattaw temi dwar is-siġar, li ġew maħduma mill-istudenti ta' l-istess skola. Wara l-programm, il-Kavallier Frank Gatt, Prinċipal tal-Kulleġġ ta' Ghawdex, kixef lapida k commemorattiva li tfakkat it-tmenin anniversarju minn meta beda jiġi kkommemorat Jum is-Siġar f'Ghawdex.

Ta' min jgħid li fl-ewwel ċerimonja ta' Jum is-Siġar kienu thawlu s-siġar li hemm fi Pjazza San Frangisk quddiem il-bini tal-Ministeru għal Ghawdex. Siġar oħra li thawlu f'Ghawdex fl-okkażjoni ta' Jum is-Siġar huma dawk li wiehed isib fit-triq ta' l-Għasri u fit-triq bejn ix-Xewkija u Ghajnsielem.



Waqt iċ-ċerimonja tat-thawwil tas-siġar. Jidher Dun Anton (lemin) ibierek wahda mis-siġar.




Joe Grech ikellem lill-istudenti u jaġġithom xtieli ta' siġar indiġeni sabiex l-istudenti jhawluhom fi djarhom.

Din l-attività spiċċat billi studenti tas-sitt sena hawlu siġra fil-ġnien ta' l-iskola li tbierket minn Dun Anton Refalo mix-Xagħra. Twahlet ukoll tabella bl-ismijiet ta' dawn l-istudenti bħala tifkira. L-istudenti kollha li kienu preżenti ġew mogħtija żrieragħ ta' siġar indiġeni biex ikunu jistgħu jżirgħuhom fil-ġnien tagħhom.

L-attivitajiet tal-*Hands on Farming* ikomplu għaddejjin matul is-sena skolastika fejn studenti mill-iskejjel kollha f'Ghawdex jattendu għal sessjonijiet prattiċi ġewwa l-farm tal-Gvern fix-Xewkija fejn huma jżirgħu pjanti indiġeni Maltin u jinghataw ukoll tagħrif dwarhom.

Is-sezzjoni tal-*Hands On Farming*, hi taht it-tmexxija ta' Joe Grech minn Kerċem.

Festa tas-Sagra Familja fl-Isptar Ġenerali ta' Ghawdex



Nhar il-Hadd l-1 ta' Frar, filgħodu, fl-Isptar tal-Ibraġ, ir-Rabat, Ghawdex, ġiet iffestigġjata l-festa ad unur is-Sagra Familja. Mons. Isqof Nikol Cauchi mexxa Konċelebrazzjoni flimkien mal-Kappillani kollha tal-Isptar Ġenerali, Mons. Rużar Borg (Fontana), il-Kanonku Michael Mintoff (Għasri), il-Kanonku George Farrugia (Xagħra), Mons. Frangisk Debrincat (Munxar), Fr Joe Cardona (Nadur) u Fr John Muscat (Sannat) Ha sehem il-Kor tal-Parroċċa tan-Nadur *Jubilate Deo*, taht id-direzzjoni tal-Kanonku Ġużeppi Grech.

Waqt il-Konċelebrazzjoni Pontifikali mmexxija minn Mons. Isqof Nikol Cauchi flimkien mal-Kappillani tal-Isptar Ġenerali t'Ghawdex.



Fuq inizjattiva ta' Carmelo Bigeni, grupp ta' madwar erbghin bandist, hafna minnhom jahdmu fl-Isptar Ġenerali, inghaqdu flimkien fejn ferrhu lil dawk morda b'daq ta' marċi. Wara dawk kollha preżenti fosthom il-bandisti sarilhom riċeviment żgħir ta' l-okkażjoni. Preżenti kien hemm ukoll is-Superintendent ta' l-Isptar Ġenerali Dr Anthony Livori.

Ta' min ifahhar u jinkoraġixxi s-sehem ta' tant ghaqdiet kulturali, reliġjużi, soċjali u filantropiċi li jistgħu jipprovdu servizz ta' ferh u farag aktar ta' spiss lill-morda fl-Isptarijiet tagħna.

Grupp ta' Bandisti li bid-daq tagħhom ferrhu lill-morda.

Donazzjoni lil Dar Arka

Marcin Depczynski u Aleksandra Pomper dan l-aħħar għamlu donazzjoni ta' apparat speċjalizzat għal persuni b'diżabilità lil Dar Arka, f'Għajnsielem.

Saru jafu bil-Fondazzjoni Arka ftit tax-xhur ilu. Xtraw dar f'Għajnsielem u żaru Dar Arka fejn il-Fondazzjoni matul is-sena toffri akkomodazzjoni lil għadd ta' persuni b'diżabilità.

Id-Direttur tal-Fondazzjoni, Mons. Emmanuel Curmi f'kumment lil *Il-Hajja f'Ghawdex* qal li dawn il-barranin tant impressjonaw rwiehhom bix-xogħol li jsir f'din id-dar li meta huma ġabu l-għamara għad-dar il-ġdida tagħhom f'Għajnsielem, huma ġabu wkoll fil-container apparat speċjalizzat għal persuni b'diżabilità li jgħixu f'Dar Arka.

Waqt il-prezentazzjoni ta' apparat speċjalizzat lil Dar Arka. Fir-ritratt jidher ukoll Mons Emmanuel Curmi (xellug).



Jagħlaq 100 sena


Frangisk Cauchi, magħruf fl-Għarb aktar bhala Ċikku, nhar is-Sibt 10 ta' Jannar iċċelebra l-100 sena hajja mdawwar minn uliedu, fosthom Fr Giomarija Cauchi, t-tifel tiegħu li ġie mill-Brazil, fejn issa ilu hemm għal snin shaħ fuq hidma missjunarja, Ġuża, Elizabeth, Emanuela, Grezzju, Ġużeppi, Rita u Pauline. Frangisk, miż-żwieġ tiegħu ma' Marija, li mietet fl-1999, kellu h̄dax tfal, 3 minnhom mietu trabi. Huwa nannu ta' 15 u bużnannu ta' tnejn.

F'quddiesa konċelebrata li saret filgħodu fid-dar tiegħu fi Sqaq l-Arċipriet, immexxija minn ibnu Giomarija, hađu sehem ukoll Fr Christopher Cauchi li ġie apposta minn Toronto, il-Kanada u Fr Alex Cauchi li ġie apposta wkoll mil-Brazil. Dawn ta' l-aħħar Frangisk jiġi nannuhom. Hadet sehem ukoll il-Banda Viżitazzjoni. Fost dawk li żaruh f'daru kien hemm il-Ministru għal Ghawdex, Giovanna Debono u Mons. Isqof Mario Grech.



Mix-xellug għal-lemin jidhru Emanuela, Elizabeth, Grezzju, Fr John Mary, Joseph, Josephine, Pauline and Rita flimkien ma' missierhom Frangisk.

Ċikku kien persuna attiva hafna fir-raħal tal-Għarb minn età bikrija. Ta' 18-il sena, huwa kien diġà membru fil-kumitat tal-festa esterna, flimkien ma' Wigi Micallef, Ċikku Tabone u Sander Cauchi. Kien ukoll membru ta' l-Azzjoni Kattolika flimkien mal-Kappillan tal-Knisja ta' Ta' Pinu ta' dak iż-żmien, Dun Ġużepp Portelli u ma' Frenċ Mercieca, magħruf bhala Frenċ ta' l-Għarb, fost l-oħrajn. Ċikku qatta' snin twal bhala sagristan fil-Knisja Parrokjali ta' l-Għarb, flimkien ma' Ġużepp Cauchi. Wara li rtira mix-xogħol, għal 27 sena shaħ, Ċikku kien idoqq il-qniepen tal-knisja kull nhar ta' Ġimgħa fit-3.00 p.m. Ċikku jhobb jaqra hafna u jikteb ukoll l-esperjenzi li jiftakar mill-passat. Huwa kiteb ukoll dak li jiftakar dwar il-bini tal-Knisja Santwarju tal-Madonna Ta' Pinu.



Il-Ministru Giovanna Debono waqt iż-żjara li għamlet lil Frangisk Cauchi fl-Għarb.

Fl-2001, Ċikku Cauchi kien onorat b'Ġieħ l-Għarb waqt serata fl-okkażjoni ta' Jum l-Għarb.

Tmiem xieraq għaċ-Ċelebrazzjonijiet taċ-Ċentinarju tal-iScouting f'Malta

L-Assoċjazzjoni tal-iScouts ta' Malta dan l-aħħar iċċelebrat il-mitt sena mit-twaqqif tal-moviment tal-iScouts f'Malta permezz ta' programm ta' attivitajiet li fihom kienu involuti l-gruppi kollha tal-iScouts tal-gżejjer Maltin.



Iż-żewġ Group Scout Leaders waqt li hawlu is-sigra ta' l-okkażjoni.

Thawwlet sigra minn Lorrie Saliba, *Group Scout Leader* tal-*Victoria Scout Group* u Vince Vella, *Group Scout Leader* tax-*Xagħra Scout Group* f'biċċa art hdejn il-funtana li tinsab quddiem il-Ċentru għall-Istudji Avanzati Sir Michelangelo Refalo fi Triq Repubblika, r-Rabat. Dan il-ġest jissimbolizza l-vitalità tal-Moviment tal-Iscouts fil-gżejjer Maltin u t-tama fil-futur. Imbagħad, iż-żewġ *Group Scout Leaders* kixfu plakka kommemorattiva li tfakkar il-mitt sena mit-twaqqif tal-Moviment tal-iScouts f'Malta.

Wara li spiċċat din iċ-ċeremonja, l-*Cubs*, l-*iScouts* u l-*Venture Scouts* tal-*Victoria Scout Group* u membri tax-*Xagħra Scout Group* inqasmu fi gruppi li kienu mmexxija mill-liders taż-żewġ gruppi. L-attivitajiet li saru kien tindif fil-Polverista fiċ-Ċittadella, f'Wied ta' Żejta, fl-inhawi tal-*parking* ewlieni tar-Rabat u fil-*Calypso Cave*, b'dan tal-aħħar isir mix-*Xagħra Scout Group*. Sar ukoll xogħol ta' tiżbigh fir-*Respite Centre* tal-Fundazzjoni Arka, Għajnsielem. Sar ukoll thawwil ta' diversi sigar tal-harrub f'Għajnsielem.

Il-*Victoria Scout Group* ma naqas li jfakkar iċ-ċentinarju ta-twaqqif tal-Iscouts f'Malta. Il-qofol tal-attivitajiet li organizza l-*Victoria Scout Group* biex ifakkar dan iċ-ċentinarju kienet il-parata madwar ir-Rabat li fiha hađu sehem bosta *Scout Groups* minn Malta u li ġibdet numru sabiħ ta' Għawdxin. Kien avveniment storiku għall-*Victoria Scout Group* u għal Għawdex.

F'Għawdex iċ-ċelebrazzjonijiet ċentinarji ġew fi tmiem xieraq b'sensiela ta' attivitajiet madwar Għawdex favur il-komunità Għawdxija u l-ambjent organizzati mil-*Victoria Scout Group*. Ix-*Xagħra Scout Group* issieħbu mal-*Victoria Scout Group* f'dan il-programm kommemorattiv ta' attivitajiet.



Waqt l-attivita' tat-tindif fl-inhawi tal-parkeġġ tar-Rabat.

Servizz Ekumeniku fil-Munxar




Mument waqt is-servizz ta' Talb fil-Parroċċa tal-Munxar. Jidhru Mons. Salv Debrincat, il-Kappillan tal-Anglikani Rev Jeff Williams, l-E.T. Mons. Isqof Mario Grech, il-Kappillan Fr Tonio Galea u Mons. Ġużeppi Curmi.

tista' ssir realtà. Il-Kor tal-Munxar *Ilhna Smewwija* u l-organista Swor Giovanna Francesca Curmi ferrhu lill-udjenza waqt li wara sar riċeviment żgħir fiċ-Ċentru Parrokkjali, ipprovdut mill-Kunsill Lokali tal-Munxar.

Fl-okkażjoni tal-Ottava ta' Talb għall-Għaqda tal-Knejjes Insara li ssir kull sena bejn id-19 u l-25 ta' Jannar, il-Legjun ta' Marija f'Għawdex, nhar l-Erbgħa 28 ta' Jannar, organizza Servizz Ekumeniku b'kant u talb. Billi qegħdin fis-Sena Pawlina li tfakkar l-2000 sena mit-twelid ta' San Pawl, din il-funzjoni saret fil-Parroċċa ta' San Pawl Nawfragu fil-Munxar.

Il-Kappillan Dun Tonio Galea ta merħba lill-miġemgħa li ġiet indirizzata mill-E. T. l-Isqof Mario Grech u l-Kappillan tal-Anglikani Rev Jeff Williams. Dwar it-tema *Biex huma jsiru haġa waħda f'idejk*, meħudha mill-Profeta Eżekiel, it-tnejn qalu li b'ħidma aktar kuraġġjuża, iktar kuntatti, iktar tolleranza lejn xulxin u iktar talb, l-għaqda



Il-Kor tal-Munxar "Ilhna Smewwija" waqt is-Servizz Ekumeniku.

Attività ta' Jum il-Hajja

'Il-Qawwa tal-Hajja fis-Sofferenza' hija t-tema magħżula minn pajjiżi Ewropej għall-okkażjoni ta' Jum il-Hajja 2009. Dan kien is-sugġett ittrattat waqt serata mtella' f'Ghawdex, fir-ristorant Ta' Frenç, f'Marsalforn.

Pro-Life Day jiġi ċelebrat f'numru ta' pajjiżi fl-Ewropa nhar l-ewwel Hadd ta' Frar ta' kull sena, bil-għan li jippromwovi l-valur tal-hajja. Din hija l-ewwel sena li Ghawdex, permezz ta' Dar Ġużeppa Debono, ingħaqad ma' dawn il-pajjiżi biex anke din il-gżira tiċċelebra dan l-avveniment billi titqajjem kuxjenza u jizdied l-għarfien dwar il-valur tal-hajja. Thejja programm għall-okkażjoni fejn erba' kelliema ewlenin indirizzaw lil dawk preżenti u tkellmu dwar it-tema tas-sofferenza u l-hajja f'kontesti differenti. Dawn il-kelliema kienu jinkludu lis-sinjura Kate Gonzi, lill-Ministru għal Ghawdex, Giovanna Debono, il-membri Parlamentari tal-Partit Laburista Justyne Caruana u lil Mons. Carmelo Refalo, Arċipriet tax-Xagħra. Kien hemm preżenti wkoll Ms Maria Attard, Direttriċi ta' Dar Ġużeppa Debono.



Waqt is-Serata ta' Jum il-Hajja. Jidhru mix-xellug għal-lemin, il-Ministru Giovanna Debono, Kate Gonzi, mart il-Prim Ministru, Mons. Arċipriet Carmelo Refalo, il-Membri Parlamentari Justyne Caruana u Marija Attard, id-direttriċi ta' Dar Ġużeppa Debono.

Il-programm għal din l-ewwel ċelebrazzjoni ta' "Jum il-Hajja" f'Ghawdex, kien jinkludi siltiet mużikali li ndaqqu minn mużiċisti lokali ewlenin. Sar ukoll irkant ta' pittura mill-artist Ghawdexi Christopher Saliba flimkien ma' skultura ta' artist Ghawdexi ieħor, Victor Agius.

Dar Ġużeppa Debono, f'Għajnsielem, kienet infetħet minn Mons. Isqof Nikol Cauchi nhar it-8 ta' Diċembru 1985. L-għan tat-twaqqif ta' din id-dar kien li tkun ta' għajnuna u toffri kenn lill-ommijiet mhux miżżewġa fiż-żmien tat-tqala sakemm ikollhom it-tarbija. Matul iż-żmien il-hidma minn din id-dar żviluppat f'organizzazzjoni li toffri diversi servizzi b'mod speċjali fil-qasam soċjali u dak edukattiv. Il-hidma prinċipali tiffoka dwar it-tixrid ta' taġrif u ż-żieda fl-għarfien dwar il-valur u l-kultura tal-hajja permezz ta' *counselling*, seminars u attivitajiet oħra.

Festa ta' Sant'Anton Abbati fix-Xagħra

Fl-okkażjoni tal-festa ta' Sant'Anton Abbati, meqjuma fil-knisja iddedikata lilu fix-Xagħra, nhar il-Hadd 18 ta' Jannar, filgħodu, fi Pjazza Sant'Anton Abbati, saret iċ-ċerimonja tat-tberik taż-żwiemel minn Mons. Carmelo Refalo, Arċipriet tal-Parroċċa tax-Xagħra. Wara telqet sfilata taż-żwiemel minn Triq San Ġużepp għal Triq il-Knisja u Pjazza l-Vitorja li akkumpanjat l-istatwa ta' Sant'Anton fuq il-perilja, biż-żwiemel Reno ta' disa' snin u Silver ta' hdax-il sena, mmexxija minn Victor Muscat u ibnu Gabriel, sal-Bażilika ta' Marija Bambina. Hadu sehem l-iScouts tax-Xagħra.

Aktar tard fi Pjazza Sant'Anton Abbati, saret wirja talklieb, organizzata mill-Kunsill Lokali. Wiehed seta' jammira wkoll it-tlielaq tat-tfal.

Filgħaxija fil-Bażilika ta' Marija Bambina, Mons. Isqof Mario Grech mexxa Konċelebrazzjoni Solenni bis-sehem



Sant'Anton Abbati fuq il-perilja joqrob lejn il-Knisja Bażilika ta' Marija Bambina. Jidhru wkoll-iscouts tax-Xagħra.




tal-Kor
Voci
Angeliche.

Wara saret purċissjoni bl-istatwa ta' Sant'Anton Abbati mmexxija minn Mons. Isqof Mario Grech. Akkumpanjat il-purċissjoni l-Banda Victory. Mal-wasla fi Pjazza Sant'Anton, sar it-tberik ta' l-annimali. Il-purċissjoni spiċċat fil-knisja ta' Sant'Anton fejn ingħatat l-Benedizzjoni Sagramentali.

Waqt iċ-ċerimonja tat-tberik taż-żwiemel. Jidhru l-Arċipriet Carmelo Refalo jagħti hobza u xghir imbierek lil Jimmy Muscat. Jidhru wkoll Bernardette u Annette Muscat u t-tifel Dylan Azzopardi.

Ghajnuna lil Guatemala - Servizz Missjunarju ta' Tabib Voluntier



Qabel reġa' telaq għall-hidma voluntarja u fl-istess hin missjunarja, fil-Guatemala, it-Tabib Stephen Vassallo gie pprezentat b'čekk ta' flus mill-President tal-Għaqda tat-Tobba Għawdxin, Dr Robert Sciberras. Il-flus ingħataw speċifikament għall-użu ta' klinika għall kura medika li t Tabib Vassallo qed imexxi fil-Guatemala.

It-Tabib Vassallo flimkien ma' martu Jacqueline ilhom imexxu din il-klinika għal xahrejn u anke għal tliet xhur fis-sena, sa mis-sena 2001.

It-Tabib Robert Sciberras (lemin) jidher jipprezenta čekk lit-Tabib Stephen Vassallo. Tidher ukoll martu Jacqueline.

Ċelebrat Jum il-Munxar


Waqt serata organizzata mill-Kunsill Lokali tal-Munxar fl-okkażjoni ta' Jum il-Munxar, Swor Giovanna Francesca Curmi ġiet mogħtija 'Gieh il-Munxar' għall-inizjattiva tagħha, ix-xogħol u l-impenn li wriet f'diversi oqsma fosthom sabieħ il-Munxar ikollu l-Kor tiegħu bl-isem ta' 'Ilhna Smewwija'.

Is-Segretarju Parlamentari għall-Konsultazzjoni Pubblika u Informazzjoni l-Avukat Chris Said f'kelmtejn ta' l-okkażjoni waqt li fahħar ħidmiet Swor Giovanna Francesca Curmi, qal li l-Munxar huwa xempju ta' kif għandu jithaddem il-kunċett ta' lokalità sostenibbli. Huwa qal li l-Kunsill Lokali tal-Munxar qed jaħdem biex jiżviluppa l-lokalità tal-Munxar u fl-istess hin isahħaħ l-identità u l-karatteristiċi ta' dan il-post. L-Avukat Said fahħar ukoll il-koperazzjoni shiħa li teżisti bejn il-Kunsill Lokali, il-Parroċċa u l-għaqdiet f'kull qasam fil-Munxar.


Is-Segretarju Parlamentari nnota li minkejja li l-Kunsill Lokali tal-Munxar għandu taħt ir-responsabbiltà tiegħu il-lokalità turistika tax-Xlendi, xorta gie minn ta' quddiem fir-rapport ta' effiċjenza. Huwa qal li l-Kunsill tal-Munxar iħares lejn il-lokalità tax-Xlendi bħala potenzjal u mhux bħala problema u dan jixduh id-diversi inizzjattivi meħudha f'din il-bajja. Żied iġħid illi Jum il-Munxar huwa okkażjoni li jfakkar u jsahħaħ l-identità ta' dan ir-raħal.



Swor Giovanna Francesca Curmi wara li ġiet ipprezentata b'Ġieh il-Munxar, flimkien mal-Kunsillier, (mix-xellug għal-lemin) Mario Camilleri, Sammy Spiteri, Viċi Sindku, Joseph Sultana, Sindku, is-Segretarju Parlamentari għall-Konsultazzjoni Pubblika u Informazzjoni, l-Avukat Chris Said, Carmen Said, Kunsilliera u s-Segretarju Eżekuttiv Anthony Grech.



“Fraħt meta qaluli,
‘Immorru f’dar il-Mulej’”



PELLEGRINAĠĠ FL-ART IMQADDSA

mill-Hadd 19 sal-Hadd 26 ta' April 2009

Hi x-xewqa ta' kull min iħobb l-Art tal-Bibbja li fiha twieled u għex Ġesu`. F'April li ġej, ġimġha wara l-Għid, il-Knisja ta' Sant' Anton Abbati flimkien mal-Patrijiet Franġiskani u l-Kummissarjat ta' l-Art Imqaddsa qed noffrulek opportunita` unika biex tara din l-Art Imqaddsa fejn iżżur mhux inqas minn 30 Santwarju f'din l-art li l-Papa Pawlu VI sejhilha 'Il-Hames Vangelu'

Dun Ġwann Sultana Mob: 9982 6350

DWAR GHAWDEX FIL-ĠURNALI**L-isfidi quddiemna**

“Il-Prim Ministru qal li l-prijorità tal-Gvern hi li jkompli johlq l-impjegji. Dan jghodd ukoll għal Ghawdex li jżid il-valur ta’ dak kollu li l-pajjiż jipprovdi... Hu qal li hemm sfidi kbar fil-qasam ta’ l-infrastruttura u għalkemm sar hafna xogħol fis-snin li għaddew kemm f’Malta kif ukoll f’Ghawdex, baqa’ aktar xi jsir. Fakkur li t-toroq lokali ma jstgħux isiru mill-fondi ta’ l-UE, iżda mill-fondi lokali.”

Charles Muscat, Rapport, In-Nazzjon, 2 ta’ Frar 2009

U sfida għall-Gozo Channel

Hemm ukoll il-kwistjoni tal-monopolju u li għal din ir-raġuni din is-sena trid tohroġ sejha għall-offerti biex jiġi offrit is-servizz. Xi ġimghat ilu ktibt dwar mistoqsijiet parlamentari li għamilt lill-Ministru Tonio Fenech fejn dan qed jgħid li l-Gvern ma għandu ebda pjan ta’ kontingenza rigward il-ħaddiema f’każ li l-Gozo Channel ma tiehux it-‘tender’ hi u li allura ma jista’ jagħti ebda garanzija lill-ħaddiema.”

Justyne Caruana, L-Orizzont, 15 ta’ Jannar 2009

Tifhir mir-Ramblers

They said parliamentary secretary Chris Said has also taken action to clean up the countryside from old vehicles, domestic machinery and rusty drums dumped in open spaces. They said Said had proved to be receptive to ideas that RAM proposed to him. “The reform of the local councils is a supreme example. He has involved local councils in the clean-up and maintenance of the green environs within their boundaries.”

Rapport, MaltaToday, 14 ta’ Jannar 2009

Tifhir għall-ħalliema Ghawdxin tal-Cospicua Primary

“I also remember a number of teachers from Cottonera and Gozo, all serious and pleasant in their character and extremely well prepared in their work.”

Anthony Licari, The Times, 3rd January 2009

Ghawdex ma jissemmiex, imma...


“There was no mention of Gozo whatsoever in the bill presented to Parliament last May entitled Public Administration Act 2998 and which has now been reported to the House for its third reading. However, its exclusion does not mean that the proposed Act would not have any relevance to Gozo. Indeed, the Act as presented could have two very serious negative effects on the administration of the island.”

Frank J. Psaila, The Malta Independent, 2nd February 2009

Tindif tal-pajsagħ fil-Gżira Ekoloġika

“Cleaning operations are so far taking place in 26 localities in Malta and 6 in Gozo. The phase of the operation varies from one locality to the other. There are localities in which the cleaning operation is in full flow while in others we are still in the process of identifying sites.”

Chris Said, The Malta Independent, 2nd February 2009

**Biex naslu biex niġmnu li hemm Politika u politika**

“L-inawgurazzjoni ta’ l-Iskola Politika saret il-Ġimgha filgħaxija f’Ghawdex stess mill-Prim Ministru u Kap tal-PN, Lawrence Gonzi. Fid-diskors tiegħu, il-Prim Ministru fakkar kif il-politika għandha tkun għodda li permezz tagħha l-individwu jtejjeb is-socjetà ta’ madwaru u b’hekk tittejjeb il-kwalità tal-hajja tan-nies. Sahaq ukoll dwar l-importanza ta’ kif tintuża l-ghodda politika, u għalhekk il-ħtieġa tal-valuri fil-ħidma tal-politiku.”

Rapport, Il-Mument, 1 ta’ Frar 2009

Kemm għadu Ghawdex gżira agrikola?

“Gozo contribution to the gross domestic product at market prices stands at 5.8 per cent or 315.2 million Euro, according to the provisional estimates for last year... The contribution of Gozo’s agriculture and fishing sector amounted to 7.7 per cent of the island total GVA while in Malta this was valued at 2.3 per cent, confirming the small island’s higher dependence on this primary sector compared to the mainland.”

Rapport, The Times, 31st December 2009

Min jistenna jithenna!

“Minn kemm ilu li beda jinghata dan is-sussidju (gej mill-UE), ta’ kull sena għall-ħabta ta’ Marzu-April, id-Dipartiment ta’ l-Agrikoltura jagħmel sejha lill-bdiewa u r-raħħala, fultajm u partajm, biex jimlew l-applikazzjonijiet għas-sussidju fuq l-uċuh tar-raba’, fost għajnuniet oħra. Issa qed joqrob dak iż-żmien li jergħu jinfethu dawn l-applikazzjonijiet għal dan il-ghan. Tajjeb li wiehed ikun jaf ukoll, li l-flus is-soltu jinghatawlna kull sena b’lura għal ħabta ta’ Marzu. Irrid ngħid li s-sussidju tas-sena 2007 li suppost inghatalna f’Marzu tal-2008, għandna ma rċivejnlehx... Ġieli mort l-uffiċċju ta’ l-Agrikoltura r-Rabat, nistaqsi meta se jinghatalna dan is-sussidju. It-twegiba dejjem kienet li hawn Ghawdex ma jafu xejn f’dan ir-rigward, għax skont huma, dawk il-flus mill-uffiċċju ta’ l-Għammieri f’Malta jintbagħtu.”

Xbajna Nistennew, Victoria, L-Orizzont, 27 ta’ Jannar 2009

Dak li Alla tana, nibgħu għalih!

“The Azure Window natural rock formation in Gozo is to compete with the Gran Canyon and Mount Everest among some two hundred other spectacular places in the next phase of the global competition for the New 7 Wonders of Nature.”

Annaliza Borg, The Malta Independent, 8th January 2009

MILL-PARLAMENT**Għawdex - Uffiċċju Nazzjonali ta' l-Istatistika**

4953. L-Onorevoli ALFRED SANT staqsa lill-Onorevoli **TONIO FENECH (Ministru tal-Finanzi, l-Ekonomija u Investiment)**: B'riferenza għal dak li ntqal fil-*pre-budget documents* għas-snin 2007 u 2009, kif ukoll fil-Programm Elettorali tal-Gvern, jista' l-Ministru jgħid jekk hemmx il-ħsieb li tissaħħaħ il-kapaċità ta' l-Uffiċċju Nazzjonali ta' l-Istatistika għar-rigward ta' firxa aktar wiesgħa ta' statistika marbuta ma' Għawdex? Jekk fl-affermattiv, x'sar s'issa u x'qed isir f'dan ir-rigward? I iema oqsmha għodda ta' l-attività soċjo-ekonomika t'Għawdex se tkopri din il-firxa aktar wiesgħa? 07/01/2009

Twegiba: Ngharraf lill-Onor. Interpellant illi l-Uffiċċju Nazzjonali ta' l-Istatistika diġà jiġbor u jippubblika statistika fuq bażi reġjonali f'livell ta' NUTS III, kif rikjest mill-*Eurostat*. Dan jinkludi statistika ta' natura demografika, statistika dwar il-qasam tax-xogħol, statistika dwar l-edukazzjoni u indikaturi oħra ta' natura soċjali. Indikaturi ekonomiċi jinkludu tagħrif dwar il-Prodott Domestiku Gross. Qasam relattivament għdid huwa *pilot survey* li sar dwar in-nefqa tal-Maltin li jqattgħu btala Għawdex, kif ukoll statistika dwar it-turiżmu f'Għawdex.

L-Uffiċċju qed jistudja l-possibbiltà li jestendi l-għbir u l-pubblikazzjoni ta' aktar tagħrif soċjo-ekonomiku dwar Għawdex. 12/01/2009

Servizz ta' l-ajru bejn Malta għal Għawdex

3296. L-Onorevoli ANTON REFALO staqsa lill-Onorevoli **LAWRENCE GONZI (Prim Ministru)**: Jista' l-Prim Ministru jgħid x'inhuma l-pjanijiet tal-Gvern dwar servizz ta' l-ajru mill-ajruport internazzjonali ta' Malta għal Għawdex? 15/11/2008

Twegiba: Kull operatur Ewropew fis-settur ta' l-avjazzjoni jista' jekk hekk jixtieq, jopera servizz bejn iż-żewġ gżejjer bil-helikopter. Apparti dan, il-Gvern iżomm kull alternattiva miftuħa għall-operazzjoni sostenibbli li tista' tkun proposta minn żmien għal żmien. 16/10/2008

Residenti f'Għawdex - Valur ta' l-investimenti barra minn Malta


4954. L-Onorevoli ALFRED SANT staqsa lill-Onorevoli **TONIO FENECH (Ministru tal-Finanzi, l-Ekonomija u Investiment)**: Jista' l-Ministru jgħid kemm kien il-valur ta' l-investimenti (*portfolio investment assets*) barra minn Malta ta' residenti f'Għawdex fl-aħħar ta' kull sena mill-2001 'l hawn? X'kienet id-distribuzzjoni geografika tagħhom? 07/01/2009

Twegiba: Ngharraf lill-Onor. Interpellant illi ma tinżammx statistika separata dwar il-valur li residenti f'Għawdex għandhom f'investimenti (*portfolio investment*) barra minn Malta. 12/01/2009

Għajjuna lill-għaqdiet tal-persuni b'diżabbiltà

4853. L-Onorevoli JUSTYNE CARUANA staqsiet lill-Onorevoli **GIOVANNA DEBONO (Ministru għal Għawdex)**: Tista' l-Ministru tgħid x'ħidma wettaq il-Ministeru u x'għajjuna ta lill-għaqdiet tal-persuni b'diżabbiltà f'Għawdex? 14/01/2009

Twegiba: Jiena nfirmata illi minn barra l-ħidma mwettqa kif spjegat fil-Mistoqsija Parlamentari numru 4852 b'risq persuni b'diżabbiltà, matul is-sena li għaddiet il-Ministeru iffirma stehim mal-Federezzjoni Għawdxija Persuni b'Diżabbiltà għat-twaqqif ta' *one-stop-shop* għas-servizzi kollha li jingħataw f'dan il-qasam. 17/12/2008

**Xewkija - Qasam Industrijali - haddiema li jaħdmu ma' kumpaniji**

4787. L-Onorevoli ANTON REFALO staqsa lill-Onorevoli **JOHN DALLI (Ministru għall-Politika Soċjali)**: Jista' l-Ministru jgħid kemm kien hemm haddiema li jaħdmu ma' kumpaniji li huma allokatu f'fabbriki, uffiċini, ċentri ta' servizzi, eċċ fil-qasam industrijali tax-Xewkija fl-aħħar ta' kull sena mill-1999 sal-2007 kif ukoll fl-aħħar ta' Marzu u Novembru ta' din is-sena? Jista' jagħti l-

informazzjoni skont id-diversi tipi ta' attività ekonomika u skont it-tip ta' xogħol li jagħmlu? 12/12/2008

Twegiba: Nitlob l-Onor. Interpellant biex jirreferi l-Mistoqsija tiegħu lill-Ministru konċernat biex jiġbor l-informazzjoni mitluba u wara jerga' jirreferi l-Mistoqsija lill-Ministeru tiegħi biex b'hekk inkunu nistgħu naħdmu fuq l-informazzjoni miġbura. 14/01/2009


Dipartiment ta' l-Edukazzjoni - Edukazzjoni sesswali fl-iskejjel

4850. L-Onorevoli JUSTYNE CARUANA staqsiet lill-Onorevoli **DOLORES CRISTINA (Ministru għall-Edukazzjoni, Kultura, Żgħażaġh u Sport)**: Tista' l-Ministru tgħid x'ħidma qed iwettaq id-Dipartiment tal-Edukazzjoni in-konnessjoni ma' l-edukazzjoni sesswali fl-iskejjel f'pajjiżna kif ukoll xi pjanijiet għandu l-Gvern dwar din it-tip ta' edukazzjoni fost it-tfal u żgħażaġh tagħna? 13/01/2009

Twegiba: L-edukazzjoni sesswali hija materja mgħallma fis-suġġett ta' l-Iżvilupp Personali u Soċjali (*Personal and Social Development - PSD*) kemm fil-livell primarju kif ukoll fil-livell sekondarju.

Żewġ uffiċjali edukattivi ta' l-Iżvilupp Personali u Soċjali flimkiem ma' xi għalliema mis-settur sekondarju, qed ihejju pubblikazzjoni ta' riżorsi dwar it-tema "*L-Edukazzjoni Sesswali*" biex jitqassam lill-għalliema kollha f'dan is-settur biex jiffaċilita iżjed din it-tema. 17/12/2008

KOTBA



L-APPOSTLU LISAR VANGĠELU HAJ

Knox Mons. Ronald, "Il-Vangġelu ta' San Pawl", Lumen Christi Publications, Gozo Press, Frar 2009, Prezz 5 ewro.

L-isem ta' dan il-ktieb mhux wiehed mil-lista tal-kotba kanoniċi li għandna fil-Bibbja. Frattant dan iħaddan kontenut marbut mal-Bxara t-Tajba li għandha l-qofol tagħha fi Kristu. Kien għalhekk li Mons. Ronald Knox, biblista magħruf Ingliż, sejjahlu **I-Vangġelu ta' San Pawl** u f'sitt konferenzi ttratta **r-Rabta l-Qadima, id-Divinità u l-Umanità ta' Kristu, il-Ġisem Mistiku, u l-Qawmien fil-Hajja tan-Nisrani**.

Il-kelma "Vangġelu" San Pawl isemmiha kemm-il darba huwa u jkteb lill-komunitajiet insara. Infatti jistqarr mal-Korintin fejn jgħid li "**Kristu bagħatni nxandar l-Evangġelju**" (1 Kor 1, 17), u jkompli jżid li "Jekk jien inxandar l-Evangġelju m'għandix biex niftaħar, jien obbligat nagħmlu dan. **Hażin għalija jekk ma nxandarx l-Evangġelju**" (9, 16).

Ladarba l-Appostlu Pawlu ma kienx xhud tal-hajja pubblika ta' Kristu, wiehed jifhem li dan il-Vangġelu jkun ta' għamla ohra, u ma jirrakkontax grajjiet u mirakli li sehħew tassew. L-awtur jaqsam magħna dawk l-esperjenzi li johorġu minn dak li kiteb San Pawl fl-ittri tiegħu u li joffru xhieda tal-Vangġelu ta' Kristu, mhux bħala wiehed imxandar biss, kif ahna mdrrijin bih, imma fuq kollox billi għaraf jagħgnu haġa wahda ma' hajtu.

F'dan il-ktieb il-qarrej jiskopri wkoll kif San Pawl inqeda hafna minn dak li wiret b'kultura profonda tar-reliġjon Lhudija u hekk seta' jfisser aħjar il-messaġġ kristjan fejn ra kif twettqu l-wegħdiet ta' l-imghoddi. Kellu dik it-thejjija


religjuża u kulturali li biha kien imhegġeg biex, wara li jagħmlu tiegħu, jgħaddi l-istess Vangġelu lill-ewwel komunitajiet ta' nsara li gie f'kuntatt magħhom fost popli oħrajn.

Il-ktieb, maqlub għall-Malti b'kapaċità minn Carmel Cachia, iwassal bi kliem ċar dan l-istudju li joqgħod hafna għalina l-Maltin bħala wlied San Pawl li għadu jtenni:

"Jiena hu li, bl-Evangġelju, nissiltkom fi Kristu. Bil-qawwa kollha nghidilkom: **ixbhu lili!**" (1 Kor 4, 15-16). Letteratura ta' din l-għamla tikkorrispondi hafna mat-temi li l-Q. T. il-Papa Benedittu XVI beda jagħmel dwar San Pawl fl-Udjenzi Generali matul is-Sena Pawlina. Eżempju minnhom hija dik tat-8 ta' Ottubru 2008 fejn il-Papa weraw kif **Pawlu ttrasforma l-Vangġelu ta' Kristu f'hajtu u fil-persuna tiegħu**.

Mahruġ mil-Lumen Christi Publications fl-okkażjoni tal-festa tan-Nawfraġju ta' Missierna San Pawl f'din is-Sena Pawlina, jinsab għall-bejgħ għand il-librara ewlenin tal-kotba religjużi f'Malta u Ghawdex, jew direttament mil-Lumen Christi Bookshop, Victoria, għall-prezz ta' 5 ewro.

Mons. Salv Grima



Alex Saliba

I.T Sales and Services

65, Ta' Said Street Nadur, Gozo
alexandersaliba@gmail.com

Tel: 21 555 358 Mob: 99 864 262

OSSERVAZZJONIJIET

L-ISTATISTIKA TAL-"GOZO CHANNEL"

B'mod regolari u bi prominenza u b'sodisfazzjon kbir ghalina l-Ghawdxin, naqraw fil-ġurnali jew nisimghu fix-xandir fuq in-numru ta' passigġieri u ta' vetturi li jkunu qasmu l-fliegu fuq il-vapuri tal-*Gozo Channel* f'perijodu, ta' xahar jew ta' sena shiha, ipparagunat ma' l-istess perijodu tas-sena ta' qabel, u minn fejn ikun irrizulta li dak il-paragun juri zieda fl-ghadd li qasmu. B'hekk ikun ġie stabbilit rekord ieħor. Rekord jikser ir rekord ta' qablu.

Kif għidt diġa' dawn in-numri jagħtu sodisfazzjon lil kulhadd, imma b'mod dirett u partikulari, l-ikbar sodisfazzjon niehduh aħna l-Ghawdxin, speċjalment dawk ta' l-età tiegħi li għadhom jiftakru tajjeb il-faqar ta' servizz fil-kommunikazzjonijiet tal-baħar li kien jezisti bejn Ghawdex u Malta u lura, fl-imghoddi mhux tant imbiegħed.

Izda issa nahseb li wasal iż-żmien li l-istatistika tal-*Gozo Channel* għal finijiet ta' kejl speċjalment dak tat-turizmu, turi l-impatt fuq Ghawdex. L-istatistika għandha tagħti iktar tagħrif dettaljat tal-passigġieri u tal-vetturi li jkunu qasmu. Jiġifieri tagħti 'breakdown' taċ-ċifri ufficjali li hi tagħmel disponibbli għall-pubblikazzjoni. Għax xi drabi l-ghadd totali jiġi interpretat li kull passigġier u kull vettura jkunu qasmu kollha lejn Ghawdex *one way*, meta fir-realtà dak l-ghadd tagħhom ikun japplika 'l hinn u 'l hawn i.e. *both ways*'. Per eżempju dan l-aħħar fl-okkażjoni tat-tletin anniversarju mit-twaqqif tal-Kumpanija, Ministru stqarr li matul is-sena 2008 il-flotta tal-*Gozo Channel* għabbiet kwazi erba' miljun passigġier u 'l fuq minn miljun vettura. Hija haġa ovvja li dawn iċ-ċifri għandhom ikunu interpretati korrettament billi jiġu applikati fi vjaġġi kemm lejn l-Imġarr u kemm lejn ċ-Ċirkewwa. Imma fl-għaġla tal-impresjonijiet li jista' jiehu dak li jisma' jew jaqra aħbar bhal dik, malajr taf-tidhol il-perċezzjoni żbaljata li f'sena waħda Ghawdex assorba 4 miljun passigġier u 'l fuq minn miljun vettura addizzjonali!

Ara kieku kemm kien ikun hawn min jahseb li Ghawdex ma jonqsu xejn iżjed! La lukandi, la pubbliċità, la impiegi u xejn infrastruttura turistika!! Kien ikun hawn min jgħid li Ghawdex jmorru fih iktar turisti milli jżuru lil Malta fl-istess sena waħda! Izda il-verità sagrosanta hi li dawk l-erba' miljun passigġier u l-miljun vettura jridu jinqasmin minn nofs bhala punt ta' tluq għal kull kalkolu u għal kull konsiderazzjoni fil-kompilazzjoni taċ-ċifri u tat-tifsira tagħhom. Per eżempju meta kont Ministru u anki bhala *Speaker* minhabba raġunijiet ta' xogħol, mhux darba waħda qasmt darbtejn 'l hinn u darbtejn 'l hawn fl-istess 24 siegħa. Tal-vapur ikun immarka lili u lix-xufier tiegħi erba' darbiet għal kull wiehed minnha, u lill-vettura erba' darbiet oħra. Madankollu la jien u lanqas ix-xufier ma nistgħu nitqiesu bhala turisti, la interni u lanqas esterni. U wisq inqas il-vettura!

L-eżerċizzju biex tingabar l-informazzjoni meħtieġa sabiex twassal figuri ta' nies u tal-vetturi tagħhom b'mod li jiddistingwu il-passigġier Ghawdxin minn dak Malti u minn dak stranġier, fil-fehma tiegħi m'għandux ikun eżerċizzju diffiċli jew

Jikkumenta
ANTON
TABONE



komplikat. Nahseb li l-*Gozo Channel* ġa għandha l-mezzi kif tista' tissepura kategorija minn oħra. Niftakar li f'it wara l-elezzjoni ġenerali tal-1987 kont ressaqt proposta fil-Kabinett biex il-prezz tal-biljetti fuq il-flotta tal-*Gozo Channel* jinqas fuq tlett kategoriji: prezz għall-Ghawdxin, ieħor għal Maltin u ieħor għal Barranin. Infatti dik il-proposta kienet saret realtà u b'hekk il-passigġier Ghawdxin bil-vettura tiegħu kien iħallas l-inqas prezz, segwit mill-passigġier Malti li bil-vettura tiegħu kien iħallas prezz daqsxejn oghla; u għal dak li jkun ġej minn barra l-pajjiż kien mitlub iħallas għalih u għall-vettura tiegħu l-ghola prezz. Għalhekk dak iż-żmien kien hemm stampa ċara tas-separazzjoni bejnhom it-tlieta.

Izda wara l-elezzjoni ġenerali tal-1996, il-Gvern il-ġdid għolla il-prezz tal-biljett tal-Ghawdxin filwaqt li xorta żammu fl-orhos kategorija, izda il-biljett għall-Maltin għolliet sal-livell tal-Barranin. Mal-bidla fil-Gvern wara l-elezzjoni ġenerali tal-1998 l-affarijiet baqgħu l-istess, jiġifieri l-Ghawdxin f'kategorija għalihom filwaqt li l-Maltin baqgħu fl-istess kategorija mal-Barranin. Tul l-aħħar snin haġu bosta skemi biex iħajru aktar nies jaqsmu bejn il-gzejjer, bħall-Anzjani u dawk li minn Malta jivvjaġġaw lejn Ghawdex wara il-5 ta' filgħaxija, f'ċerti granet u f'ċerti staġuni, kif ukoll għal xi avvenimenti/attivitajiet speċifici bħal *Notte Bianca* eċċ.

Minbarra konsiderazzjonijiet ta' turizmu, l-'breakdown' fl-istatistika għandha tohroġ għad-dawl tax-xemx kategoriji oħrajn ta' nies li jivvjaġġaw ta' kuljum fuq il-bastimenti tal-kumpanija. Per eżempju jkun interessanti li johroġ fil-berah l-ammont ta' haddiema u studenti Ghawdxin li jaqsmu lejn Malta għax-xogħol jew għall-istudji terzjarji jew studji oħrajn. In-nies li jmorru Malta għan-negozju tagħhom. Oħrajn li jaqsmu biex iżuru lil qrabathom fl-isparijiet kif ukoll kemm imorru għall-kura. In-numru ta' vetturi kbar li jgħorru l-merkanzija.

Importanti ukoll li jitkejjel in-numru dejjem jespandi t'Ghawdxin li jżuru lil Malta għal skopijiet edukattivi/kulturali, bħal t'fal ta' l-iskejjel li b'mod programmat jittiehdu f'postijiet ta' nteress nazżjonali. Il-Kunsilli Lokali u l-Parroċċi li jorganizzaw haġġiet regolari lejn Malta. L-istess 'breakdown' tkun tista' tiffoka fuq l-ghadd viżibilment dejjem jikber t'Ghawdxin li jstgħu tabilhaqq jitqiesu bhala viżitaturi, li jmorru Malta għal 'weekend breaks' u anki bhala 'day trippers' u li anki dawn qeġdin jikkostitwixxu parti sew minn dak li jissejjaħ "Turizmu Intern." Izda din id-darba magħmul mill-viżitaturi/turisti Ghawdxin, li dawn ta' l-aħħar jissejju hekk għax il-




vizita tagħhom f'Malta tilhaq ir-reqwiziti ta' x'jikkwalifika turist u cioè' li jqatta btala bl-irqad ta' lejl jew tnejn fid-destinazzjoni li jagħzel, f'dan il-każ f'Malta.

Ghalhekk wiehed jistenna li l-Kumpanija Gozo Channel tibda tissupplixxi statistika dettaljata u b'hekk tibda taqdi b'zonn urġenti li permezz tiegħu tinghata stampa ċara u korretta tal-mobilità u tal-moviment li jinqabdu f'ritratt li jista' jingibed biss minn fuq l-istess bastimenti li jikkostitwixxu l-flotta tagħha. Ma ninsewx li Ghawdex għandu dritt, u haddiehor għandu l-obbligu jara li tiġi ippublikata per jodikament statistika uffiċjali fuq Ghawdex peress li l-gżira hija kkunsidrata skond l-adezzjoni ta' Malta fil-UE bhala reġjun fil-livell ta' NUTS 3 li tagħmilha mandatorja li lis-statistika uffiċjali għandna toħroġ b'mod separat bejn Ghawdex u Malta. Imma anki kieku ma kienx hekk, xorta' wahda statistika speċifika fuq Ghawdex (u Kemmuna) hija essenzjali, anzi indispensabbli jekk verament wiehed irid b'mod konkret u tangibbli jibni l-ekonomija Ghawdxija. L-Uffiċċju li jieh u hsieb l-istatistika nazzjonali għandu responsabilità tiegħu u fuqu f'dan ir-rigward!

Sadanittant niehu l-okkażjoni biex nsellem lill-haddiema kollha u mexxejja tagħhom li fl-imghoddi kif ukoll illum taw servizz fuq il-linja tal-baħar bejn il-gżejjer; u filwaqt li nifirhilmom li mexxilhom jibnu pont permezz tal-vjaġġi li jipprovdu, nawguralhom ġejjieni li jkompli jagħtihom sodisfazzjon fil-mestjer tagħhom.

anton.tabone@onvol.net



A La Carte • Take Away

Tel: 21 566 599
 Mob: 99 90 90 90
 99 85 41 76

Fortunato Mizzi Street,
 Victoria, Gozo.

BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
 Tel: 2155 1070 Fax: 2156 3073


OFFSET & LETTERPRESS PRINTING • GRAPHIC DESIGN STUDIO



Offset & Letterpress Printing
Graphic Design Studio

Mgarr Road, Għajnsielem, Gozo - Malta.
 Tel: 2155 1534 - Fax: 2156 0857 - Mob: 9982 6350
 E-mail: gozopress@onvol.net


Servizz Speċjali Sena Pawlina - 8



MALTA SALVAT LIL PAWLU... PAWLU JSALVA LIL MALTA



*“Meta hlisna mill-gharqa,
sirna nafu li l-gżira
kien jismha Malta” (Atti 28:1)*



kitba ta' **FR. CHARLES BUTTIGIEG**

Mill-Palestina għal Ruma

Žgur li wahda mill-isbah paġni li nsibu fl-Iskrittura Mqaddsa għalina l-Maltin u l-Ghawdxin, huma l-kapitli 27 u 28 ta' l-Atti ta' l-Apostli fejn naraw ir-rakkont tal-vjaġġ ta' San Pawl lejn Ruma sabiex jappella għand Ċesari. Hawnhekk l-awtur sagru San Luqa, preżenti huwa nnifsu ma' San Pawl, idahħalna f'din l-esperjenza ta' dan il-vjaġġ, liema vjaġġ isib il-kenn tiegħu fin-nawfraġju hawn f'Malta. Esperjenza li ddaħħal il-qarrej fil-vjaġġ ta' din in-navigazzjoni, imma fuq kollox lilna bhala Maltin meta jsemmi l-isem ta' 'Malta' fl-Atti 28:1. Hekk jiktbilna l-biblista J.S. Howson fit-Tieni Volum tad-Dizzjunarju Bibbliku li kien ippubblikat ġewwa Londra fl-1863 f'pagna 315: *“Malta has an illustrious place in Scripture, as the scene of the shipwreck of St. Paul which is described in such a minute detail in the Acts of the Apostles.”*


Ir-Raba' Vjaġġ Missjunarju

Ma nkunux qegħdin niżbaljaw jekk mat-tliet vjaġġi missjunarji ta' San Pawl li huwa għamel qabel is-sena 58 W.K., inżidu dan il-vjaġġ li għamel Pawlu mill-Palestina għal Ruma bhala prigionier, imma li l-Providenza ta' Alla riedet ukoll li dan il-vjaġġ jieħu xejra missjunarja meta wara n-nawfraġju ta' San Pawl f'Malta, nilmhu l-predikazzjoni tiegħu fit-tliet xhur li huwa għamel fil-gżejjer tagħna. Dan il-vjaġġ bil-baħar huwa rrakkontat b'mod dettaljat hafna mill-gharef San Luqa, awtur tat-tielet Evangelju ukoll. Fiz-żewġ kapitli msemmija, jiġifieri dawk 27 u 28 ta' l-Atti, insibu xejn inqas minn 18-il kelma griega marbuta man-navigazzjoni fosthom: *anago, pleo, ekpipto, periaireo, nautes, paralegomai, hypopleo, chalasantes u skeuos*. Il-valur ta' dan ir-rakkont juri l-qofol tiegħu ukoll għaliex wiehed mill-protagonisti huwa l-awtur nnifsu. San Luqa għalhekk, mnebbah mill-Ispirtu s-Santu, f'dan ir-rakkont jilbes il-lisba ta' ġurnalista per eċċellenza. Infatti dawn il-kapitli jagħmlu parti mill-*‘we sections/narratives’* jew is-*‘sezjonijiet – ahna’*, li jirriflettu x-xhieda awtentika okulari ta' Luqa, li dejjem jikteb b'mod eżatt u bi kliem tassew meġjus, fil-plural *“ahna”*.

Il-vjaġġ lejn Ruma kellu jieħu lil San Pawl sabiex huwa jappella għand Ċesari wara li kien arrestat u miżmum għal sentejn fil-habs ta' Ċesarija Marittima. Fuq il-ġifen huwa jkun flimkien ma' prigionieri oħra li kienu kollha taht il-kustodja taċ-ċenturjun Ruman Ġulju li kien jappartjeni għat-truppi Rumani tal-kumpanija ta' Awgustu. Kien hemm Luqa, Trofimu, u Aristarku Maċedoni minn Tessalonika (ara Atti 19:29 u 27:2). Fil-bidu telqu ma' ġifen li kien mill-port ta' Adramitti (*Adramytium*) fil-Misja, fuq il-kosta Egeja, qrib Troas. Il-ġifen kien sejjer lejn il-portijiet tal-Asja Minuri tal-lum, fejn kien dejjem jgħabbi u jhott il-merkanzija. In-navigazzjonijiet dejjem kienu jgħaddu qrib il-portijiet u dan għal hafna raġunijiet, fuq kollox minhabba l-maltemp. Ta' min isemmi hawnhekk li t-temp favorevoli għan-navigazzjoni kien bejn April u Settembru, l-iktar l-iktar sa Ottubru. Fix-xitwa, minn Novembru sal-bidu ta' Marzu, il-baħar kienu jgħidu li kien ikun *‘magħluq’* għat-tbahhir.

Aktarx telqu minn Ċesarija Marittima fil-Palestina. Il-jum ta' wara għaddew minn Sidon (illum Saida, fil-Libanu), fejn f'din l-ewwel tappa, iċ-ċenturjun Ġulju ppermetta lil Pawlu jinżel mill-ġifen u jżur xi hbieb, li daru bih. Telqu mbagħad minn Sidon u qabdu jbaħħru lejn it-tramuntana, taht ir-riħ ta' Ċipru, imma billi r-riħ ma kienx favorevoli għaddew minn wara Ċipru u qasmu l-baħar taċ-Ċilicja u Pamfilja, u wara hmistax-il ġurnata waslu fil-port ta' Mira fil-Licja, fin-nofs in-nhar ta' l-Asja Minuri (illum Andraki, fejn San Nikola kien Isqof fir-4 seku W.K.). Hawnhekk niżlu minn dan il-ġifen li kien sejjer lejn Adramitti u telgħu fuq ġifen ieħor li kien ġej minn Lixandra probabilmment b'tagħbija qamħ għall-Italja. Din kienet is-sistema tan-navigazzjoni fil-vjaġġi twal bil-baħar, fejn kienu jibdlu l-ġifen u jitilgħu fuq ieħor, dejjem fuq dak li kien se jwassalhom l-iktar qrib tal-post tad-destinazzjoni.

Huma baqgħu jivvjaġġaw għal diversi jiem u dan għaliex forsi ma kellhomx ir-riħ favorihom, għax suppost f'ġurnata wahda kellhom jasl u fi Knido, peninsula ta' Karia, bejn Kos u Rodi. Minhabba li dejjem kellhom riħ ma tantx favorevoli, huma salpaw lejn nofs in-nhar lejn il-gżira ta' Kreta, lejn in-



naħa ta' Salmone f'Ilvant tal-gżira (illum *Capo Sideros*) u għaddew 'l isfel lejn *Buona Porti* jew Portijiet is-Sbieħ (illum *Kali Limenes*) fejn kien hemm il-belt ta' Lasaja.

Tempesta Qalila

Billi kienet għaddiet il-festa tal-Espjazzjoni jew Jum il-Maħfra, li tiġi bejn Settembru u Ottubru, dan il-vjaġġ lejn Ruma beda jsir perikoluż ħafna. Pawlu saħaq li jibqgħu għall-kenn fi Kreta minħabba l-qilla tat-temp xitwi u għaliex il-vjaġġ kien ta' periklu kbir, kemm għalihom kif ukoll għat-tagħbija tal-qamħ li kien qed iġorr fuq l-għifen lejn Ruma: **"Irgiel, nara li s-safra se tkun b'periklu u ħsara kbira, mhux biss tat-tagħbija u tal-għifen, imma ta' hajjitna ukoll."** (Atti 27:10).

Iżda Pawlu hawnhekk ma ngħatax widen għaliex iċ-ċenturjun, il-kaptan u sid il-għifen ħadu r-riskju li jsalpaw il-bastiment lejn il-port iktar kenni ta' Feniks (illum *Phineka*) fi Kreta stess. Irridu niftakru hawnhekk, li l-qamħ mill-Egittu kien ta' utilità kbira għal belt bħal Ruma li kienet nieqsa ħafna minn dan l-element mill-iktar essenzjali għall-ikel. Żgur mela li l-konsenja tat-tagħbija tal-qamħ kellha fattur importanti hawnhekk. Tant hu minnu dan, li dawk il-baħħara li kienu jbaħħru fi-xitwa bil-qamħ kienu jithallsu tajjeb ħafna mill-Imperatur ta' Ruma.


Hekk kif bdew isalpaw, beda jonfoħ ir-riħ xlokk li beda jmexxihom għol-majjistral kif xtaqu, u għalhekk baqgħu qrib il-kenn ta' Kreta. **Però qam riħ qawwi ta' forza tremenda (bil-grieg: *tuphonikos*) mill-grigal (bil-malti: riħ mill-Greċja; bil-grieg, fil-manuskritti l-iktar awtentiċi: *eurakulon*; bil-latin: *eucaquilo*) u kellhom iħallu l-għifen imur mar-riħ li beda ibegħidhom dejjem**

iżjed minn Kreta: "Iżda wara ftit ġie min-naħa tal-gżira riħ tar-rwiefen, jghidulu Grigal" (Atti 27:14).

L-identifikazzjoni ta' dan ir-riħ hija mportanti ħafna u għalhekk kien impossibbli għall-għifen li jmur fil-port kenni ta' Feniks, għax ir-riħ kien qed jimbotta l-għifen fid-direzzjoni opposta, jiġifieri 'l isfel u 'l bogħod minn Kreta u mhux lejn Kreta; infatti għaddew taħt ir-riħ tal-gzejra ta' Kawda. Dan ir-riħ mela, kien qiegħed jimbotta l-għifen lejn it-Tunizija jew il-Libja u għalhekk ukoll lejn il-gzejjer Maltin u żgur mhux lejn il-Greċja jew lejn id-Dalmazja jew lejn l-Italja. Fil-fatt kellhom biża' kbir li jaħbtu fuq is-Sirti (bil-grieg: *surtis*), dik il-medda ta' bajja ramlja fil-golf ta' Sidra, li titfġhek fuq id-deżert niexef, ta' shana tremenda u ta' mewt żgura fuq il-kosta ramlja tal-Libja, fejn il-kundizzjonijiet għall-għixien huma mpossibbli. Biża' li tant jizdied meta f'xi żoni ta' din il-kosta, minħabba li r-ramel ikun tant maħlul minħabba l-ilma tal-baħar, li l-bniedem meta jsib ruħu fih ma jkunx jista' jimxi għax jibda jegħreq fih. Għalhekk dawn kienu xtut li kienu jnisssu biża' kbir fost il-baħħara kollha.

In-Nawfragju f'Malta

L-għada ta' din it-tempesta li qamet, bdew jarmu t-tgħabbija fil-baħar u dan ifisser li l-għifen kien qed jimtela bl-ilma tal-hallel tal-baħar. Fit-tielet jum bdew jarmu ukoll parti mit-tagħmir tal-għifen bħall-ħbula u mqadef biex dejjem inaqqsu mill-piż tal-bastiment. Għal diversi granet ma dehrinx ix-xemx u lanqas il-kwiekeb bil-lejl, u għalhekk kienu mingħajr ebda direzzjoni kemm għal matul il-jum u kemm għal matul il-lejl. Wara li għal diversi granet ma kielu xejn, Pawlu jqum u jghidilhom li kien aħjar li kieku semgħu minnu u baqgħu fi Kreta. Huma kienu raw tassew il-mewt diversi drabi f'din it-tempesta li kienet dejjem



Pittura ta' l-artal ta' San Pawl fil-Knisja Arcipretali tal-Qala, xogħol ta' GANNI VELLA: "Il-Wasla f'Malta" - "Jeħtieġ li nahbtu ma' gżira" (Atti 27, 26-40). Speċjali f'din il-pittura hija d-dehra tal-gzejjer Maltin qabel tidhol San Pawl il-Baħar, kif jidhru mill-grigal fl-isfond ta' fuq - Ghawdex, Kemmuna u Malta.

tihrax: **"u ma kien baqagħalna l-ebda tama li nehilsu"** (Atti 27:20). Izda Pawlu iqawwilhom qalbhom u jghidilhom li kienu se jsalvaw kollha, waqt li l-ġifen biss kellu jintilef, għax kellu dehra mill-aṅġlu tal-Mulej li kien 'jeħtieġ' (bil-grieg: *dei*) jahbtu ma' gżira (ara Atti 27:26). Meta wasal l-erbatax-il lejl sa minn meta kienu mitlufin fil-baħar tal-Adrija, (il-baħar ta' bejn il-Greċja, Sqallija u l-Afrika, illum il-baħar Jonju u l-Mediterran ċentrali, u mhux l-Adrijatiku tal-lum bejn l-Italja u l-ex-Jugoslavja), għal nofs il-lejl il-baħħara kellhom l-impressjoni li kienu qrib l-art. Tefgħu l-ankri u sabu għoxrin qama u ffit wara ħmistax-il qama. Il-qies u l-fond tal-qama tal-baħar hija metru u 85cm. Dawn l-indikazzjonijiet kienu qegħdin juri li kienu resqin lejn xi blat jew lejn l-art. Billi kien bil-lejl tefgħu erba' ankri mill-poppa sabiex jistennew biex jaraw fejn kienu qegħdin x'hin jisbah.

Issa meta naraw li d-distanza minn fejn telqu minn Kreta għal Malta hija ta' 960 km, wiehed jista' jikkalkula li f'dik il-konfużjoni ta' rih u maltemp u l-ġifen mitluq għal rihu, kienu mexjin madwar 3 km fis-siegha u għalhekk iż-żmien ta' erbatax-il ġurnata jqarreb lejn id-destinazzjoni ta' Malta. Waqt li kienu qegħdin jistennew li jisbah Pawlu kompli jagħmlilhom il-qalb u hajjarhom biex jieklu xi haġa. Għalhekk: "qabad il-hobż, radd il-hajr lil Alla (bil-grieg: *eucharisteses*, l-istess kelma għall-Ewkaristija) quddiem kulhadd, kisru u beda jiekol" (Atti 27:35).

Izda x'hin sebah lemhu bajja li kellha xatt fiha, imma sakemm waslu, inkaljaw fuq sikka bejn żewġ ibħra (bil-grieg: *topos dithalassos*) billi kienet qed tifred il-baħar (ara Atti 27:41). Billi l-ġifen beda jtkisser l-għassiesa tal-ħabsin riedu joqltu lill-prigunieri kollha. Izda ċ-ċenturjun ma riedx dan għax ried isalva lil Pawlu, alavolja suldat jew għassies jekk jahrablu prigunier kien jehel huwa nnifsu l-piena li kien haqqu l-prigunier tiegħu. Għalhekk huwa ta' l-ordni biex il-prigunieri jinħelsu u jithallew jersqu l-art bil-għum jew jaqbdum ma' xi biċċa għuda tal-ġifen: **"U hekk kulhadd wasal l-art qawwi u shih"** (Atti 27:44). X'hin telgħu l-art sabu li l-gżira kien jismha Malta (il tflsers 'post ta' kenn', bil-grieg 'Melite') u li n-nies kienu barbari (bil-grieg: *barbaroi*), jiġifieri la kienu jtkellmu bil-grieg u lanqas bil-latin imma b'xi lingwa barranija, lingwa semitika u punika li tqarreb lejn l-aramajk li bih kien jitellem żgur Pawlu (ara Atti 28:2). In-Nawfragju seħħ hdejn il-gzejjer ta' San Pawl, proprju fil-grigal ta' Malta.

Pawlu f'Malta

San Luqa jirrakonta b' mod partikulari kif il-Maltin laqgħu lil dawn in-nawfragi u kif urew ospitalità liema bhalha. Imbagħad naraw il-miraklu li seħħ fuq San Pawl fejn il-velenu tal-lifgħa ma jagħmillu ebda deni u li kien hawnhekk li l-Maltin bdew jghidu li kien alla. Wara li Publiju, il-kap tal-gżira, laqagħhom kollha għandu għal tliet ijiem fir-residenza tiegħu, **San Pawl dam tlett xhur hawn f'Malta f'ħidma ta' predikazzjoni u ta' fejqan fosthom, il-fejqan ta' missier Publiju (ara Atti 28:8-9).** Dan Publiju kien il-Prokuratur tal-gżira (bil-grieg: *Protos Melitaion* jew bil-latin: *Melitensium Primus Omnium*), għaliex Malta kienet provinċja imperjali u mhux waħda senatorjali bħalma kienet Sqallija, kif kienu jixhdu l-muniti u l-iskrizzjonijiet bil-grieg u bil-latin ta' dak iż-żmien. **Publiju huwa msemmi fil-Martiroloġju Ruman li jghid li kkonverta għall-kristjaneżmu minn San Pawl u li qabel ma telaq mill-gżira ikkonsagrah isqof.**

Wara li Malta salvat lil Pawlu, issa l-Appostlu tal-Ġnus ried isalvaha billi jagħtiha l-aħbar tas-salvazzjoni tal-Evangelju ta' Kristu Rxox. Wara li għadda ż-żmien tax-xitwa u t-temp sar favorevoli għall-vjaġġ, huma telgħu fuq ġifen tal-qamħ minn Lixandra bix-xbiha ta' Dijoskuri, (li jfisser 'tfal ta' Zeus u Leda', fil-fatt it-tewmin Kastru e Polluci li kienu l-allat protetturi tal-baħħara u marbutin mal-kostellazzjoni ġemelli), **mghobbi b'dak kollu li kienu jeħtieġu mill-Maltin u telqu lejn Sqallija, lejn Sirakuza mnejn tkompla l-vjaġġ lejn Ruma (ara Atti 28:11-13).**

Kontroversja bla bażi

Matul is-snin inqalgħu xi idejat strambi u żbaljati, li n-nawfragju ta' San Pawl f'dan il-vjaġġ lejn Ruma ma seħħ f'Malta imma fuq xi gżira oħra; jew fuq il-gżira fil-baħar Adrijatiku bl-isem ta' *Mljet* jew *Meleda* fid-Dalmazja, eżattament fil-Kroazja tal-lum qrib Dubrovnik, bi dritt Pescara fin-naħa l-oħra ta' l-Italja, jew inkella fil-gżira ta' Ċefalonja fil-Greċja. *Mytilene* qrib Troas u *Militos* (*Miletus*), it-tnejn fil-punent tat-Turkija, għalkemm



ssemew xi darba, qatt ma kienu fil-qalba tal-kontroversja.

Bhalma qeghdin naraw, dawk li ma jaqblux man-nawfragju f'Malta lanqas ma jaqblu bejniethom, ghaliex xi uhud isostnu li n-nawfragju sehħ fi Mljet fid-Dalmazja u xi uhud fosthom xi griegi ortodossi f'Ċefalonja. Din il-kontroversja bla bażi kellha l-bidu tagħha fis-seklu 10 W.K., mill-Imperatur Bizantin Kostantinu VII Prophyrogenitus fix-xogħol tiegħu 'De Administrando Imperio'. Din l-ideja kienet ukoll sostnuta mill-Isqof ta' Dulcigno fl'ex-Jugoslavja Martino Segono u mill-Benedittin Don Ignazio Giorgi minn Ragusa fl-1730. Anke O.F.A. Meinardus fl-1834, mexa fuq l-Imperatur Bizantin Kostantinu. Riċentament tfaċċaw il-Ġermaniżi H. Warnecke tal-Università ta' Bremen fl-1987 u T. Schirrmacher fl-1992 bit-teorija li n-nawfragju sar f'Ċefalonja (jew Kefallinia) fil-Greċja li tinsab bi dritt il-Kalabrija u għalhekk 'l fuq minn Sqallija. Din Ċefalonja hija ferm iktar muntanjuża minn Malta u għalhekk setgħet tingħaraf mill-ewwel mill-baħħara tal-ġifen ta' Pawlu: "X'hin sebah, l-art ma gharfuhix." (Atti 27:39).

Lil dawn ngħidulhom ukoll, li **San Luqa jgħid li n-nies ta' Malta kienu 'barbaroi'**. Żgur li f'dawn il-gzejjer qrib il-Greċja, bħal Ċefalonja u Mljet, in-nies tagħhom kienu jtkellmu bil-grieg u ta' nisel Grieg. Mela ma setgħux kienu 'barbaroi' bħalma kiteb San Luqa. Għandna ukoll l-indikazzjoni tar-riħ, il-Grigal fit-tempesta, u għalhekk **il-ġifen ma seta qatt jinkalja fuq dawn il-gzejjer, għax r-riħ kien ta' direzzjoni opposta. Tant hu minnu dan, li l-baħrin beżgħu li jahbtu fuq is-Sirti fuq il-kosta tal-Afrika ta' Fuq (illum il-Libja) u mhux mal-kosta tal-Greċja jew tad-Dalmazja.** U kieku n-nawfragju sehħ f'dawk il-gzejjer, kellu għalfejn il-ġifen ta' Lixandra, tliet xhur wara, jinzel 'l isfel lejn Sqallija, flok mar bi dritt lejn Brindisi, imur lejn Sirakuza u mbagħad jerga' jitleq 'l fuq lejn Ruma? U nistgħu nkomplu nsibu iktar argumenti li

jwaqqgħu għal kollox dawn l-idejat u teoriji żbaljati marbuta man-nawfragju f'Malta.

Kienu bosta dawk il-kittieba Maltin u barranin li ċahdu dawn it-teoriji żbaljati. Infatti dawn it-teoriji żbaljati kienu miċhuda bil-qawwa kollha mill-Konti Antonio Ciantar f'żewġ opri tiegħu fl-1738 u fl-1763, kif ukoll minn F. Agius de Soldanis fl-1758, J. Smith fl-1856, riċentament J. Wehnert, Professur ta' l-Iskrittura fl-Università ta' Tubinga u diversi bibliisti u storiċi oħra, kemm Maltin kif ukoll barranin, fosthom Mons. L. Sciberras fl-aħħar ktieb tiegħu, "Pawlu, l-Appostlu tal-Ġnus u Missier il-Maltin".

Dan huwa proprju l-iskop tiegħi f'dan l-istudju, halli **nnheħu kull dubju u nwarrbu għal kollox dawn l-idejat żbaljati dwar in-nawfragju ta' San Pawl fuq gżirtna fil-vjaġġ lejn Ruma.** Dan ser inkompli naghmlu billi nħarsu lejn l-Iskrittura Mqaddsa, it-Tradizzjoni f'Malta, u lejn il-Maġisteru u t-Tagħlim tal-Knisja, tliet għejjun fundamentali għall-verità sħiħa. Lil dawk li qalgħu dawn il-kontroversji ngħidulhom ukoll, li ma aħniex qeghdin niċħdu l-presenza ta' Pawlu jew it-tradizzjoni ta' Pawlu f'dawk il-gzejjer tagħhom, ghaliex żgur San Pawl seta' żar dawk l-inħawi, speċjalment fil-vjaġġi missjunarji **li għamel qabel is-sena 58 W.K.** San Pawl seta' ukoll forsi xi darba waqt dan is-safar sab xi periklu ta' baħar kif jurina biċ-ċar huwa stess f'2 Kor 11:25-26 fejn **jgħid li tliet darbiet huwa ra l-gharqa (din is-silta nkitbet qabel huwa ġie Malta): "...Tliet darbiet rajt il-gharqa; għaddejt lejl u jum f'nofs il-baħar. Għamilt safar bla għadd; sibt ruħi f'perikli ta' xmajjar, perikli mill-hallelin, perikli min-nies ta' ġensi, perikli mill-pagani, perikli fl-ibliet, perikli fid-deżert, perikli fil-baħar..."** Il-verità però hija waħda, li **San Pawl fil-vjaġġ tiegħu bhala prigionier lejn Ruma sab il-kenn tiegħu fuq il-gżira tagħna ta' Malta għal tliet xhur u ta' dan għandna provi ċarissimi kif ser naraw issa.**

Il-Verità tal-Kelma t'Alla

Inutli wiehed joqghod jargumenta jew johlom b'xi ideja, minghajr ma jhares lejn l-ghajn tal-verità fl-Iskrittura Mqaddsa. U ghalhekk irridu mmorru għall-manuskritti l-iktar qodma li l-iktar li jersqu qrib lejn it-test originali grieg ta' San Luqa għall-Atti ta' l-Appostli. F'dan l-istudju, li l-biblijisti jsejnhulu studju ta' kritika testwali, insibu l-kelma griega '*Melite*' fil-kodiċijiet unċjali l-iktar qodma, li huma l-Kodiċi *Vaticanus* tas-sena 300 W.K. (sigla B jew O3) li huwa l-eqdem fost il-kodiċijiet unċjali kollha, *Sinaiticus* tar-4 seklju W.K. (sigla S jew O1), *Alexandrinus* tas-seklju 5 (A jew O2), u *Ephraemi* tal-5 seklju. It-traduzzjoni latina ta' San Ġirolmu, il **Vulgata** iġġib ukoll l-istess isem għal Malta, '*Melita*'. F'dawn il-manuskritti mill-iktar awtentiki ma nsibux ismijiet oħra li jirreferu għal xi gżira oħra differenti minn Malta. Mela l-Kelma t'Alla tgħid ċar u tond li n-nawfragju sehh fil-gżira ta' Malta u mhux fil-gżira ta' Ċefalonja jew dik ta' Mljet.

Il-Verità tat-Tradizzjoni


Irridu ukoll naraw il-valur awtentiku tat-tradizzjoni qawwija ta' San Pawl f'Malta marbuta man-nawfragju u mas-soġġorn tiegħu hawn Malta. Għandna l-ewwel nett il-gzejjer ta' San Pawl, qrib San Pawl il-Baħar, bhala l-post li huwa emnut fejn sehh tradizzjonalment in-nawfragju. Insemmu ukoll il-grotta ta' San Pawl fejn huwa għex matul iż-żmien tiegħu hawn Malta. Hemm ukoll il-katakombi ta' San Pawl. Insemmu ukoll Għajn Rażul, jigifieri l-ghajn ta' l-Appostlu fejn San Pawl kien hareġ l-ilma minn ġol-blat biex jgħammed. Għandna l-post ta' San Pawl Milqi, fejn San Publiju flimkien man-nies laqa' lil San Pawl, fin-naħat ta' Burmarrad fejn għandna l-knisja magħrufa ta' San Pawl Milqi mibnija fl-1629 mill-Granmastru de Wignacourt, fuq fdalijiet fejn Publiju kellu l-villa rumana u fejn qagħdu Pawlu u shabu għal tlett ijiem. Insibu ukoll il-knisja antika ta' 'San Pawl ta' Barra' fejn kien jippriedka San Pawl, u nsemmu tant postijiet oħra flimkien ma' diversi parroċċi u knejjes f'Malta u Ghawdex marbuta ma' San Pawl. Din hija tradizzjoni qawwija u antikissima, li bdiet proprju man-nawfragju ta' San Pawl f'Malta, kważi elfejn sena ilu.

Il-Verità tat-Tagħlim tal-Knisja

Il-Missirijiet tal-Knisja flimkien ma' hafna studjużi ta' l-Iskrittura Mqaddsa matul is-sekli kollha, fil-kummenti bibliċi tagħhom dejjem tkellmu dwar Malta tagħna (*Melite Africana* jew *Sicula Melita*) fuq il-passi ta' l-Atti ta' l-Appostli. Il-papier dejjem rikonoxxew ukoll lil Malta bhala l-post tan-nawfragju ta' San Pawl fil-vjaġġ tiegħu lejn Ruma Meta l-Papa Ġwanni Pawlu II fis-sena 2001 għamel vjaġġ fuq il-passi ta' San Pawl, waħda mit-tappi ta' dan il-vjaġġ memorabbli kienet proprju Malta u bbeatifika lil Dun Gorg Preca, Adeodata Pisani u Nazju Falzon. Anke dan l-aħħar meta fl-Udjenza Ġenerali tas-27 ta' Awwissu 2008, il-Papa Benedittu XVI ta bijografija dwar San Pawl, fid-diskors tiegħu semma' lil Malta tagħna.

Teoloġija Biblika

Jixraq li nagħlaq dan l-istudju tiegħi dwar in-Nawfragju ta' San Pawl f'Malta b'xi riflessjonijiet ta' teoloġija



C. MANGION, "San Pawl, Missier il-Maltin", kwadru-profil fis-sagristija tal-Knisja Arċipretali tal-Qala; impressjoni fuq Atti 27, 41-44; 28,1-3. Jidher fl-isfond il-ġifen maqsum u mwahhal "ma' sikka bejn żewġ kurrenti" u x- "xtajta", imsemija fl-Atti, kif kienu fi żmien San Pawl, fin-naħat ta' San Pawl il-Baħar. faċċata grieg-ivant ta' Malta.

biblika. L-ewwel nett, ir-radd il-hajr fuq il-hobż li jagħmel San Pawl fuq ix-xtut ta' Malta f'Atti 27:20 kien mument ta' kuraġġ, tama kbira u ta' salvazzjoni. Il-ġesti li jwettaq San Pawl f'din l-ikla tat-tama fl-erbatax-il jum, għandhom xebh kbir mal-ġesti ta' Kristu fil-miraklu tat-tkattir tal-hobż f'Luqa 9:16, fl-Aħħar Ċena f'Lq 22:19 u fl-episodju tad-dixxipli ta' Emmaws f'24:30, fejn Luqa juża f'dawn is-siltiet l-istess terminoloġija griega għal dawn il-ġesti ewkaristiċi. **Il-mument ta' radd il-hajr li għamel San Pawl fuq il-ġifen kien mument ta' karattru qawwi ewkaristiku, għaliex l-Ewkaristija hija verament l-ikel tat-tama għas-salvazzjoni tagħna.**

Il-mitejn u sitta u sebghin persuna fuq il-ġifen, li kienu l-parti l-kbira prigunieri, flimkien mal-baħħara u s-suldati u l-għassiesa, jirrapprezentaw li s-salvazzjoni hija miftuħa għal kulhadd. **L-insara u l-pagani huma fl-istess ġifen,** fejn narawhom jaslu l-art qawwijn u shaħ, uħud permezz ta' biċċa għuda mill-ġifen. U din hija l-missjoni proprja tal-ġifen' tal-Knisja ta' Kristu fil-'baħar' tal-hidma fil-familja tagħha, fil-hidma ekumenika u fost religjonijiet oħra, li thabbar is-salvazzjoni (bil-grieg: *soteria*) lil kulhadd u thalli lil kulhadd 'jaqbad u jiggranfa mal-għuda tal-ġifen tagħha'. Għaliex Alla jrid lil kulhadd isalva: **"li jrid li l-bnedmin kollha li jsalvaw u jaslu biex jagħharfu l-verità. Ghax wiehed hu Alla, u wiehed hu l-medjatur bejn Alla u l-bniedem, Kristu Ġesù, li ta l-lu nnifsu bħal mezz tal-fidwa għal kulhadd; u x-xhieda ta' dan inghatat f'waqtha"** (1 Tim 2:4-6).

Il-lifgħa bil-velenu tagħha meqruda fin-nar turi r-rebħa tal-verità ta' Alla fuq il-ħażen u l-konverzjoni mid-dnub għal hajja tassew: "Fejn hi, ja mewt, ir-rebħa tiegħek? Fejn hi, ja mewt in-niggieža tiegħek? In-niggieža tal-mewt hi d-dnub, u l-qawwa tad-dnub hi l-liġi. Niżžu hajr lil Alla li tana r-rebħa permezz ta' Sidna Ġesù Kristu." (1 Kor 15:55-57). Nimmaġina li San Pawl meta hass it-tingiža tal-lifgħa, għab quddiem għajnejh dan il-kliem li huwa kien kiteb lil-Korintin sabiejx jurihom ir-rebħa ta' Kristu fuq il-mewt.

Nagħlaq b'silta mill-poezija tal-poeta nazzjonali Dun Karm Psaila: "Malta u Pawlu min jifridhom? Hadd, jixhduh iż-żmenijiet, l-ebda qawwa ma taf thollu, dak li ntrabat fis-smewwiet." J'alla ma nħallu xejn jifridna mill-Evangelju ta' Kristu li għabilna Pawlu. Halli dik il-gżira ta' Malta msemija fl-Atti ta' l-Appostli, li fis-sena 60 W.K. salvat lil Pawlu u lil šhabu, tkompli tgħożż il-fidi nisranija u t-tagħlim li għabilha San Pawl, halli ssalva ruhha tassew minn kull periklu u minn kull theddid.

Biblijografija

ACWORTH, A., "Where was St. Paul shipwrecked?", *JTS* 24 (1973) 190.
 BRUCE, F.F., *The Book of the Acts*, Grand Rapids (MI) 1981.
 BURRIDGE, W., *Seeking the Site of St. Paul's Shipwreck*, Valletta 1952.
 COLACRAI, A., "Malta 'conquistata' da Paolo", in *Paulus. International Magazine on Saint Paul*, 1/2 (August 2008) 38-39.
 CORNUKE, R., *The Lost Shipwreck of Paul*, Bend (OR) 2003.
 DE LORENZI, L., "Chilometro dopo chilometro...", in *Paulus. International magazine on Saint Paul*, 1/2 (August 2008) 33.
 FITZGERALD, M., "The Ship of Saint Paul. Comparative Archaeology", *Biblical Archaeologist* 53/1 (1990) 31-39.
 GILCHRIST, J.M., "The Historicity of Paul's Shipwreck", *JSNT* 61 (1996) 29-51.
 HADJIFOTI, L.I., *Saint Paul. His Life and Work*, Athens 2004.
 RICCA, P., "Cristiani e pagani sulla stessa barca", in *Paulus*,



San Pawl Patrun tal-Munxar: Allegorija ta' San Pawl jipprezenta mudell tal-knisja parrokkjali tal-Munxar lil Santa Marija taż-Zebbuġ; parti mill-arzella tal-kappella tat-tramuntana, xogħol ta' Pawlu Camilleri-Cauchy (2005) fil-Katidral ta' Ghawdex.

International Magazine on Saint Paul, 1/2 (August 2008) 34.
 SAYDON, P.P., "The Site of St. Paul's shipwreck", *Melita Theologica* XIV, 58-61.
 SCIBERRAS, L., *Pawlu, l-Appostlu tal-Ġnus u Missier il-Maltin*, Lumen Christi Publications, Ghawdex 2008.
 WARNECKE, H. – SCHIRRMACHER, T., *War Paulus wirklich auf Malta?*, Stuttgart 1992.
 VELLA, A.P., *Storja ta' Malta*, I, Valletta 1974.

John Portelli Enterprises Ltd.
 IATA ACCREDITED AGENT

The Agent for all your Travel Needs!!

7, INDEPEDENCE SQUARE, VICTORIA VCT 1022, GOZO, MALTA
 TEL: (356) 2156 1212 / 2156 1213 FAX: (356) 2156 0133
 e-mail: tokkjpetravel@onvol.net


108, ST. JOHN STREET, VALLETTA VLT 1169, MALTA
 TEL: (356) 2124 7016 / 2123 5772 FAX: (356) 2124 7536
 e-mail: sangwannjpetravel@onvol.net

LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ghodu: 10.00am - 1.00pm Fil-ghaxija: 6.00pm - 10.00pm

Skont ta' 10% fuq kotba ta' qari tajjeb għat-tfal... is-sena kollha!



Siltiet mill-ktieb tal-Kardinal Basil Hume: 'The Mystery of the Incarnation'

IT-TIELET MILLENNJU

Il-Kardinal Basil Hume, Arċisqof ta' Westminster, kien kiteb dawn in-noti bi thejjija għall-Ġublew, għaxar snin ilu, qabel ma miet fis-17 ta' Ġunju 1999. Issa dhalna fid-disa' sena tal-millennju l-ġdid. Ejjew naraw jekk ir-riflessjonijiet tal-Kardinal Basil Hume jistgħux lilna jservuna ta' valutazzjoni. F'hiex ahna?

1 DAK LI QAL SENA QABEL IL-ĠUBLEW

Fuq l-inizjattiva tal-mibki Papa Ġwanni Pawlu II, l-insara hejjew ruhhom biex iħarsu lejn it-Tielet Millennju bħala

BIDU SPIRITWALI ĠDID

Huwa importanti li ahna nidhlu fit-Tielet Millennju bħala **Insara Differenti, Insara Ġodda**



10 Kundizzjonijiet biex inkunu: Insara Differenti, Insara Ġodda

- 1) Indawru spallejna lejn dak li hu żbaljat u ħażin.
- 2) Induru lejn Alla.
- 3) Insiru bnedmin tat-talb.
- 4) Inkunu bnedmin ta' fidi soda u konvinta.
- 5) Inkunu bnedmin li naqdu lill-oħrajn.
- 6) Nistinkaw biex ikollna valuri sbieħ u diċenti fis-soċjetà.
- 7) Nishqu li hemm liġijiet morali – il-Kmandamenti – u dawn għandhom ikunu mharsa.
- 8) Nipprotestaw kontra dak li hu indiċenti u degradanti.
- 9) Irridu nissieltu favur **id-don tal-hajja u ta' l-Imħabba.**
- 10) Inkunu mixgħulin biż-żelu lejn Kristu u l-Vanġelu tiegħu.

Evalwazzjoni:

*Kemm wettaqt minnhom f'disa' snin?
X'nista' naghmel għas-sena 2009?*

2 KRISTU F'HAJJITNA

Ikompli l-Kardinal Basil Hume: *Nitlobkom:*

- 1) li tiltaqgħu ma' **Kristu fil-Vanġelu.**
- 2) tiftakru li kull kelma fil-Vanġelu hija ndirizzata għalik **personalment.**
- 3) Tkabbri d-**devozzjoni** tagħkom lejn il-preżenza vera u reali ta' Kristu fis-Sagrament ta' **I-Ewkaristija.**
- 4) **Niċcelebraw I-Ewkaristija** bl-akbar gabra, bl-akbar dinjità u bl-akbar qima.
- 5) **Niffurmaw prayer groups**, nitolbu quddiem Ġesù Sagramentat u niċcelebraw il-quddies a bl-akbar heġġa.
- 6) Kull nistrani jinbidel għall-aħjar biex nibnu soċjetà aħjar.
- 7) *Din il-biċċa xogħol qed taraha tqila?*
Nemmen li Kristu nnifsu qed isejjilna personalment biex naghmlu hwejjeġ kbar għalih u għall-kawża tal-Vanġelu.
- 8) Ftakru li kull wiehed minna huwa **msejjaħ.**

3 IL-KNISJA U AHNA

- 1) Il-Knisja teżisti biex tkun strument ta' għaqda bejn Alla u l-bnedmin.

BIDU SPIRITWALI ĠDID



- 2) **Fil-Knisja hemm post għal kull wiehed u wahda minna.**
- 3) Il-Knisja hi l-post fejn
 - ahna niġu milqugħa
 - ahna niġu mfejqa
 - ahna niġgeddu.
- 4) Għamilna x'għamilna, **Alla għadu jhobbna.**
- 5) Id-dirghajn ta' Kristu fuq is-salib għadhom miftuħin beraħ biex ihaddanna miegħu lkoll. Qisu li hadd ma jhossu eskluż mit-tgħanniqa ta' Kristu.
- 6) Naf li hemm hafna Kattoliċi mghammdin li għal xi raġuni jew ohra
 - ma għadhomx jipprattikaw ir-religjon
 - u li saħansitra jhossuhom maqtugħin mill-Knisja.
- 7) **Żewġ Appelli**
 - lil dawk li huma mbegħdin mill-Knisja, nghidilhom: **Ergħu ejjew fil-Knisja.**
 - U lill-insara li jiġu l-Knisja, nghidilhom: **Ilgħuhom u agħtuhom merħba** lil dawk li jergħu lura l-Knisja.
- 8) **Alla jridkom tergħu lura għandu mill-ġdid** biex idduqu u tesperjenzaw l-imħabba tiegħu għalikom.

4 INKUNU NSARA ĠODDA

L-impenn tagħna illum hu li ahna nduru lejn Kristu għax hu biss jista' jhott il-hitan

- li jifirduna minn Alla
- u jifirduna minn xulxin.

Irridu naħdmu flimkien ma' nsara ohra.

B'hekk niżguraw li t-Tielet Millennju jkun **bidu spiritwali ġdid għad-dinja kollha.**

Hija xierqa l-kwotazzjoni mid-Dokument "*Tertio Millennio Adveniente*" (nru. 42) tal-Papa Ġwanni Pawlu II:

"Kulhadd għandu jikkoncentra fuq l-iskop ewlieni tal-Gblew li nsahhu l-Fidi u x-Xhieda ta' l-Insara.

Huwa meħtieġ għalhekk li nmisslu fil-fidili nsara kollha

- **Xewqa Vera għall-Qdusija,**
- **Xewqa herqana għall-konverżjoni u t-tiġdid,**

f'atmosfera ta' aktar talb imhegġeġ u ta' solidarjetà mal-proxxmu, speċjalment ma' dawk li huma l-aktar fil-bżonn.

IŻ-ŻMIEN HUWA L-ARKITETTURA TAL-HAJJA

Diskors ta' l-Isqof Mario Grech - Festa Djoċesana ta' Kristu Re -
Knisja Parrokkjali, Xewkija - Il-Hadd, 23 ta' Novembru 2008

Iż-żmien huwa l-arkitettura tal-hajja! Il-mod kif nirregolaw il-hin huwa aspekt essenzjali tal-hajja taghna individwali, familjari u soċjali. Il-hajja umana ssarraff daqs kemm isarraff iż-żmien; jekk il-mod kif inqassmu ż-żmien jagħmel sens, daqshekk iehor tagħmel sens haġġitna. Ara kemm jiswa l-hin għalik u għas-soċjetà, u għandek kejl biex tagħraf kemm tiswa l-hajja ta' l-individwu u tas-soċjetà.

Għal sekli sħaħ il-bilanċ bejn il-hin iddedikat għax-xogħol u l-hin tal-mistrieħ kien fattur determinanti fl-organizzazzjoni soċjali, ekonomika u etika tas-soċjetà. Imma f'dawn l-aħħar snin rajna bidla fl-*istruttura soċjali taż-żmien*. It-teknoloġija harbtet ir-ritmu naturali taż-żmien; għax it-teknoloġija ma għandhiex ritmu, tista' tibqa' taħdem mingħajr waqfien għax il-magni jistgħu jibqgħu għaddejnin. Imma billi huwa l-bniedem li jhaddem il-magna, anke l-bniedem kellu jibda jirrelata mal-hin u ż-żmien b'mod differenti.

Il-produttività saret ir-ruħ ta' l-ekonomija. Biex l-ekonomija tikber, ridna nkattru l-produttività, anke jekk dan sewa prezz għoli għax harbatna ċ-ċiklu ta' l-alternanza tal-hin tal-mistrieħ u l-hin tax-xogħol. Kellna nibdew nużaw il-hin tal-mistrieħ biex niproduċu aktar. Illum hawn min huwa konvint li huwa dnuw mejjet kontra l-ekonomija jekk il-produzzjoni tiegħa fil-jum tas-Sibt u tal-Hadd. Fostna hemm min ifittex jieħu vantaġġ biex ikompli bl-attività produttiva tiegħu anke l-Hadd; hemm ukoll min minhabba s-sistema, ma jistax ma jaħdimx il-Hadd. Mhux qed nirreferi għal dawk li jaħdmu f'ċerti oqsma, bħalma huma l-qasam tas-saħħa, ta' l-ordni pubbliku u l-catering. Lil dawn hutna nsellmilhom, għax qed jagħtu servizz meħtieġ. Qed nirreferi għal min tant irid ikollu, li jagħzel li jaħdem, iħaddem u jxennaq biex wieħed jaħdem ukoll il-Hadd.

L-istess kultura konsumista timbuttana biex nużaw il-hin liberu għax-xogħol, halli hekk ikollna aktar flus fil-bwiet u nkunu nistgħu nkattru l-konsum. Il-konsum huwa ħidma produttiva oħra, għax aktar ma s-soċjetà tonfoq, aktar tiġġenera l-ekonomija. Il-konsumiżmu mhux biss infieq bla rażan, imma huwa ideoloġija – sistema ta' ħsieb u mġieba promossa biex ikollna soċjetà ta' konsumi. Fil-loġika tal-konsum, il-bniedem jagħti importanza lill-oġġetti, u dak li ma jibqax jagħti gratifikazzjoni jarmih biex jakkwista oġġett iehor. Il-mentalità ta' l-akkwist hija ta' detriment fil-bini tal-personalità ta' l-individwu. Din il-mentalità tiddisponi lill-bniedem biex jibni relazzjonijiet superfiċjali, mhux biss ma' l-oġġetti imma anke mal-persuni, u hekk huwa ssagrifikat dak ir-rapport profondament personali – partikularment bejn l-istess individwi – li għandu jikkarakterizza l-hajja umana.

Imbagħad anke fost dawk li, għall-grazzja ta' l-argument, għadhom jistennew il-jum tal-Hadd, hemm attitudni li dan il-jum iqattgħuh bħala pawsa miż-żmien produttiv biex jirkupraw l-enerġija halli jkunu jistgħu jaħdmu aktar. L-istess jum tal-Hadd qed ngħixuh fi klima ta' xogħol u produzzjoni. Allura l-jum tal-Hadd qed nużaw bħala ngranaġġ iehor biex indawru r-rota ta' l-ekonomija.

F'soċjetà mibnija fuq ix-xogħol u l-qliegh, il-Hadd flok ma huwa apprezzat bħala jum ta' festa, fejn il-bniedem jista' jifrah flimkien ma' oħrajn u jhossu ħieles, beda jitqies bħala żmien mohli u vojti. Il-mistrieħ bdejna nsejnhulu evażjoni mill-psewdo-dmir li naħsbu li għandna biex nikkontribwixxu għall-ekonomija tal-pajjiż u ta' l-Ewropa!

Din ir-rikostruzzjoni żbaljata taż-żmien qed thalli l-vittmi! Xi drabi mhux biss qed titnaqqar il-kwalità tal-hajja, imma l-istess hajja qed tiġi ssagrifikata. Addottajna sistema jew qed jimponulna sistema li, għalkemm qed tipproduċi l-oġġetti, qegħda wkoll tkisser il-bniedem! Jekk effett tas-sistema l-qliegh żdied, imma ċ-ċiviltà qed thallas prezz għoli. Għandna persuni psikoloġikament għajjenin u dgħajfin, tant li għalihom il-hajja ġiet hafna ridimensjonata. Imbagħad għandna miżżewġin u familji li ma jifilhx iġorru dan il-piż kollu u qed jifarrku. Huwa fatt li l-indikazzjonijiet li qed nagħtu biex naqraw kollox mil-lenti ta' l-ekonomija, qed jibagħtu messaġġi li jikkontrastaw mal-hajja taż-żwieġ u l-familja. Huwa l-każ meta l-miżżewġin, speċjalment dawk li qed irabbu, jingħataw inċentivi biex jinvestu l-enerġija u l-hin tagħhom fil-magna tal-produzzjoni nazzjonali.

Il-familja, speċjalment fejn hemm l-adolesxenti u ż-żgħażaġh, issib diffikultà biex tghaddi waqti sereni ma' xulxin. Minhabba ċ-ċirkostanzi li qed insemmu, min jista', juża l-Hadd bħala "żmien tiegħu" aktar milli spazju personali u soċjali.

Ħmistax ilu l-COMECE [il-Kummissjoni tal-Konferenzi ta' l-Isqofijiet ta' l-Unjoni Ewropea] ġibdet l-attenzjoni għal dak li qalu xi membri parlamentari Ewropej dwar l-isfregġu li qed nagħmlu mill-jum tal-Hadd: "Kumpaniji li jdaħħlu l-haddiema għax-xogħol fil-jum tal-Hadd jirrapportaw aktar każijiet ta' mard u assentiżmu minn kumpaniji li ma jhaddmux il-Hadd. Is-saħħa tal-haddiema tiddependi, fost hwejjeġ oħra, fuq l-opportunitajiet li jingħatawlihom li jirrikonċiljaw ix-xogħol mal-hajja tal-familja, li jwaqqfu u jsostnu kuntatti soċjali u billi jkunu jistgħu jissodisfaw il-bżonnijiet spiritwali tagħhom. Il-jum tal-Hadd, li tradizzjonalment huwa meqjus bħala l-jum ta' mistrieħ matul il-ġimgħa, jgħin biex jintlaħqu dawn l-għanijiet aktar milli kieku l-jum tal-mistrieħ jingħata f'xi ġurnata oħra tal-ġimgħa." Billi fis-16 ta' Diċembru li ġej il-Parlament Ewropew għandu jieħu vot dwar il-jum tal-Hadd, il-Knisja permezz tal-COMECE thegġeg lill-membri parlamentari Ewropej biex jagħtu sehemhom halli din l-istituzzjoni tagħmel għażla li thares il-jum tal-Hadd, ikkunsidrat minn hafna bħala "gebla tax-xewka" fil-Mudell Soċjali Ewropew.

F'dan ix-xenarju, fejn il-krizi tal-jum tal-Hadd saret il-krizi tal-bniedem, il-poplu t'Alla għandu kontribut x'joffri lis-soċjetà: il-Hadd għalina huwa jum ta' festa għax huwa Jum il-Mulej. Sa mill-bidu, l-insara "fl-ewwel jum tal-ġimgħa kienu jingħabu biex jaqsmu l-hobż flimkien" (Atti 20,7). Kienu jiltaqgħu l-Hadd għax kien fil-jum ta' wara s-Sibt li Ġesù

Kristu qam mill-mewt; kien f'dak l-istess jum li, wara li rxoxta, gie jiltaqa' ma' l-apostli li kienu mbeżza' u dghajfin fil-fidi (ara Lq 24; Gw 20); kien fil-jum tal-Hadd li bagħat fuqhom l-Ispirtu s-Santu u hekk tahom garanzija li jibqa' magħhom sal-aħħar taż-żmien. Ma kinitx il-Knisja li għażlet "Jum il-Mulej" (Apok 1,10), imma kien Hu, l-Mulej stess li wera biċ-ċar li ried li l-ewwel jum tal-ġimgħa jkun tiegħu u għalih! Kif jgħid is-Salmista: "Dan hu l-jum li għamel il-Mulej, ejjew nifirhu filh" (Salm 118,24). Dan huwa l-jum li fil Gesù Itaq' mad-dixxipli ta' Għemmaws.

L-esperjenza ta' Kristu rebbieh fuq il-mewt issir waqt il-quddies. Propriu għalhekk għalina l-Kattoliċi m'hemm x Hadd mingħajr quddies. Is-sehem tagħna fl-Ewkaristija mhux biss osservanza ta' preċett, imma huwa marbut ma' l-identità li rridu nħarsu u nixhdu għaliha. Għalina l-jum tal-Hadd jieħu tifsira biss mill-partecipazzjoni tagħna fil-quddies. L-isfida li toffri l-Ewkaristija, li hija għotja frott l-imħabba u forġa tal-komunjoni, hija l-isfida li għandu quddiemu n-Nisrani u l-Knisja.

Il-fatt li hafna Nsara ma jieħdux sehem attiv fil-liturgija tal-quddies, kif ukoll il-fatt li numru mhux traskurabbli ta' Nsara għażlu li jgħaddu mingħajr il-quddies tal-Hadd ma jawgurax tajjeb la għall-hajja ekkleżjali u anqas għall-hajja ċivili. Pastoralment dan għandu jghegħilna nistħarrġu x'għandna naghmlu biex f' Jum il-Mulej il-komunità tingħabar

ma' mejda wahda biex taqsam il-Kelma u l-Hobż, u hekk insiru nafu aktar lil Alla u lilna nfusna.

M'hemm x futur għalina jekk ma nirkuprawx Jum il-Mulej! Fis-sena 304 wK f'Abitene, post fit-Tuniżija, grupp ta' disgħa u erbghin insara għażlu li jieħdu l-mewt flok ma jhallu l-quddies tal-Hadd. Il-Prokonslu staqsa lill-presbiteru Saturnino għaliex ma kinux obdew l-amar ta' l-Imperatur, li ipprojbilhom jiċċelebraw Jum il-Mulej. Dan wiegħbu: "Għaliex ma nistgħux nittraskuraw il-quddies tal-Hadd". Il-Prokonslu dar fuq Emeritu, raġel tal-familja, u staqsih għaliex kien laqa' fid-dar tiegħu lill-Insara biex jiċċelebraw il-quddies tal-Hadd. It-twegiba ta' Emeritu kienet radikali: "Ma stajtx ma nilqaghom, għax aħna l-Insara ma nistgħux ngħaddu mingħajr l-Ewkaristija tal-Hadd". U min kiteb l-Atti ta' dan il-martirju jzid nota: huwa jum il-Hadd li jagħmel bniedem Nisrani, u huwa n-Nisrani li jagħmel il-jum tal-Hadd għax il-wieħed ma jeżistix mingħajr l-iehor. Meta hemm Nisrani, ifisser li hemm komunità li tiċċelebra l-Mulej; u meta tisma li hemm assemblea miġbura, jfisser li hemm ukoll l-Insara".

Illum ma għandniex l-imperatur li jipprojbixxi li niltaqgħu għall-Ewkaristija tal-Hadd; imma għandna sistema materjalista u konsumista li, jekk inhalluha, tkompli tiddettalna biex il-Hadd ma nitilfux hin fil-quddies!

Huwa fatt li m'hemm x jum il-bniedem (*dies hominis*) jekk m'hemm x Jum il-Mulej (*dies Domini*).

GURNALIST PROVOKATUR TAL-HSIEB

Messaġġ ta' Mons Isqof Mario Grech waqt quddies għall-gurnalisti fl-Istitut Kattoliku, Floriana 27 ta' Jannar 2009

Għalkemm hemm min jippreferi jiddeskrivi l-epoka li qed ngħixu fiha bħala "żmien ta' krizi, nippreferi li nsejhillha bħala "epoka li għaddejja mill-uġiegh tal-ħlas". Għax għalkemm ma nistgħux ma nirrikonoxxux id-diversi forum ta' tbatija u kontradizzjonijiet li l-bniedem u s-soċjetà qed igarrbu llum, wieħed jittama li dawn huma l-esperjenzi li jwasslu għal tniissil ta' generazzjoni ġdida li jkollha kwalità ta' hajja aħjar.

Quddiem il-problema ta' l-infertilità, hemm koppji li huma herqana li jilqgħu l-hajja; fost dawk li sfortunatament kellhom falliment ta' hajja miżżewġa, hemm min għadu jemmen fiż-żwieġ, tant li jixtieq li jesplora jekk jistax ikollu possibbiltà li jerga' jizzewweġ; għalkemm illum is-sosteniment u l-manteniment tal-familja saru piż mhux zghir, għandna hafna li b'sagrificju personali jaraw kif jistgħu jaqilgħu xi haġa aktar biex idawru r-rotta; affrontati b'diffikultajiet soċjali, qed nassistu għal staġun ġdid fid-dinja tat-tredjunjoniżmu! Dawn l-eżempji u istanzi oħrajn mill-hajja familjari u soċjali ta' ġensna jixhdu li l-poplu tagħna għandu "*voglia di vivere*", u bl-ebda mod ma jidher li b'xi mod ser inċedu għat-tentazzjoni li naqtgħu qalbna u ma nissiltux biex ngħixu hajjitna fil-milja tagħha!

Quddiem din ir-realtà umana, dawk kollha li b'mod jew ieħor għandhom xi responsabbiltà fis-soċjetà, għandhom iħossuhom kontinwament interpellati dwar x'qed jagħmlu biex "din l-epoka li għaddejja mill-uġiegh tal-ħlas" ma twelldix tarbija mejta, imma twelld generazzjoni li tkun kapaci tgħix il-hajja fil-milja tagħha.

F'dan il-kuntest, meta llum, festa ta' San Franġisk de Sales, qed niċċelebra din l-Ewkaristija magħkom li intom impenjati fil-qasam wiesa' tal-midja, nixtieq nistedinkom tirriflettu dwar il-hidma tagħkom bħala "edukaturi" tas-soċjetà: għax b'dak li l-gurnalist jgħid (jew ma jgħidx!), jikteb (jew ma jiktibx), jikkomunika (jew jagħżel li ma jikkomunikax) bil-gazzetti, televiżjoni, radju, internet, eċċ, hu jkun qed mhux biss jgħarraf lil haddieħor, imma wkoll isawwar il-moħħ u l-qalb ta' dawk li jirċievu l-messaġġ tiegħu. Tkun hasra meta fuq naha naraw li n-nazzjon tagħna qed jagħmel sforz biex itejjeb is-sistema edukattiva tiegħu, mbagħad is-sistema medjatika tagħna ma tagħrafx tinqeda b'potenzjal formattiv bħalma huma l-mezzi tal-komunikazzjoni, biex ilkoll nikkontribwixxu biex possibbilment il-bniedem ikun jista' jissodisfa x-xewqa inerenti tiegħu li jgħix hajtu b'mod shih.

Kif jikteb il-filosofu J. Maritain: "*La cosa più importante nell'educazione non è un 'affare' di educazione, e ancora meno di insegnamento*". Huwa jkompli jispjega li "l-esperjenza, li hija frott inkomunikabbli tat-tbatija u tal-memorja, u li permezz tagħha huwa fformat il-bniedem, ma tista' tiġi mghallma fl-ebda skola u fl-ebda kors".

L-esperjenza integrali tal-hajja hija għalliema għax tiggarrantixxi l-iżvilupp tad-dimensjonijiet kollha tal-bniedem. Biex jagħmel din l-esperjenza integrali, l-bniedem jehtieg li jiġi f'kuntatt mar-realtà shiha. Għalhekk l-edukatur ma jistax jipprezenta parti mir-realtà jew jimmanipulaha, għax

altrimenti jkun qed ifixkel dan il-proċess edukattiv.

Il-hidma ta' l-edukatur (fil-każ taghna tal-ġurnalista) hija li jiddokumenta r-realtà f' mod konkret u personali biex min jaqraha, jaraha jew jismagħha, jkun jista' jagħmel "esperjenza" ta' dik ir-realtà skont il-kapaċità tiegħu.

Għaldaqstant, min jikkomunika r-realtà għandu jipprovoka lill-interlokutor tiegħu biex bil-libertà jagħmel li jidhol f'relazzjoni ma' dawk il-persuni, fatti, ċirkostanzi proposti mill-midja.

Dan il-proċess edukattiv tal-midja jista' jqanqal tensjoni: tensjoni fil-ġurnalist għax irid jagħmel hiltu biex jipprezenta r-realtà fl-oġġettività tagħha. F'dan il-każ il-ġurnalist mhux dejjem hieles minn pressjonijiet ta' natura kummerċjali, partitika, ideoloġika. Fuq in naha l-oħra, anke min jirċievi l-aħbar jgħaddi minn tensjoni: għax b' mod hieles huwa għandu jagħti tifsira lil dak il-fatt dokumentat, u hekk kull darba jkompli jahzen il-verità u jsir aktar hieles! Jekk il-fatti jaslu kontaminati, allura jiġi mfixkel – xi drabi serjament – il-proċess tal-bniedem biex jikber fil-verità u jkun hieles tassew.

Għaliex l-edukazzjoni hija ftuħ għall-verità! Li l-bniedem huwa mahluq għall-verità mhix biss assjoma tat-twemmin Kristjan, imma tar-religjonijiet l-oħra. Għaliex il-kuntatt mar-realtà tal-hajja għandu jwassal lill-bniedem biex ibexxaq it-tieqa fuq il-"misteru". Għalina l-Insara, il-wiċċ ta' dan il-Misteru huwa Alla l-Missier li wera lilu nnifsu lilna fi Kristu Ġesù.

Huwa għalhekk li l-argument dwar il-libertà religjuża mhux biss huwa aspett partikulari ta' l-edukazzjoni għal-libertà, imma huwa l-qofol ta' dan il-proċess li jwassal għal helsien shih.

Naf li fil-kultura taghna hemm min ma jaqbilx ma' din il-konvinzjoni. Hemm min itenni li ma jistax ikun hemm liberta' umana vera jekk nammettu li hemm fundament veritattiv – li l-verità għandha fundament! Biex nikkwota lil filosofu

kontemporanju Taljan, Gianni Vattimo, dan jgħid: "Jekk l-affarijiet għandhom in-natura tagħhom, allura hemm dejjem xi awtorità li taf aktar minni u li tista' timponi kontra r-rieda tiegħi. Allura ahna ninsistu fuq l-oġġettività u d-"*datità*" (il-fatti fihom infushom) tal-veru semplicement biex nagħtu garanzija li xi hadd ikollu l-awtorità fuqna!"

Però dan ma huwa paradoss xejn, għax il-premessi mhumiex korretti. L-ewwelnett il-"verità" mhix biss dik razzjonali, għax altrimenti l-bniedem jagħmel lilu nnifsu Alla: hemm verità li għalkemm mhix kontra r-raġuni umana, ma nistgħux naslu għaliha bir-raġuni biss: "*Si comprehendis, non est Deus*" (Santu Wistin).

Barra minn dan, li l-bniedem huwa hieles ma jfissirx li fil-kuxjenza tiegħu huwa jista' jkun kreattiv u johloq huwa stess dak li huwa "tajjeb" u "ħazin". L-eżerċizzju tal-libertà l-bniedem jagħmlu quddiem il-proposta tal-verità: huwa jista' jilqagħha jew jirrifjutaha. Infatti, l-Konċilju Vatikan II, li kien imniedi 50 sena ilu bħal nhar il-Ħadd li għadda, jgħallim li "fil-hwejjeġ religjużi hadd m'għandu jkun imġiegħel li jmur kontra l-kuxjenza tiegħu jew li jkun imfixkel milli fil-limiti tal-gust jimxi skont il-kuxjenza tiegħu fil-hajja privata jew pubblika." (*Dignitatis Humanae*, 2)

Xi drabi Alla jiġi deliberament eskluż mill-midja jekk mhux ukoll kumbattut, bl-argument li l-midja hija lajka. Jekk b' lajċità nifhemu "eskluzjoni tar-religjon", dan illum huwa kunċett antik u superat. Filosofi bħal Habermas u Bockenforde illum jirrikonoxxu li lajċità sana tohloq spazju fis-soċjetà kemm għal-lajċi kif ukoll għal min għandu twemmin religjuż.

Is-soċjetà għandha bżonn ta' ġurnalisti li ma jkunux biss operatori medjatiċi, imma fuq kollox "ħassieba" provokaturi tal-ħsieb: bir-rapportagg tar-realtà, u meta jaraw il-ħtieġa akkumpanjat bil-kumment tagħhom distint mill-fatt irrekordjat, huma jedukaw lill-membri tas-soċjetà biex huma wkoll jaħsbu fuq dak li jirċievu, u hekk jiksbu l-verità li tagħmilhom ħielsa.

IL-FAMILJA NISRANIJA ATTRIĊI FIT-TIĠDID TAS-SOĊJETÀ

Nhar is-Sibt 31 ta' Jannar 2009, l-Isqof t'Ghawdex Mario Grech kellem lil għadd sabiħ ta' koppji membri fi hdan il-Gruppi Familji Nsara (GRUFAN) fil-laqgħa ġenerali tagħhom li saret fis-Seminariju tal-Virtù, ir-Rabat, Malta. Mons Isqof qal:

It-tiġdid tas-soċjetà jiddependi hafna mit-tiġdid taż-żwieġ u tal-familja; imma ż-żwieġ u l-familja jiġġeddu jekk il-bniedem jiskopri l-verità kollha tal-proġett t'Alla għalih. Għalhekk, il-familja Nisranija għandha sehem importanti fl-evanġelizzazzjoni l-ġdida li l-Knisja f'pajjiża hemm bżonn li twettaq.

Illum il-familja Maltija għaddeja minn tensjonijiet qawwija: jekk minn naha hija espota għall-proċess ta' sekularizzazzjoni, fl-istess waqt hemm għatx għas-sagru; jekk teżisti konfużjoni dwar dawk li huma mudelli ta' hajja mizzewġa u tal-familja, hemm ukoll xewqa li wiehed isib mudell sod ta' kif jgħix l-esperjenza ta' l-imħabba. Għax

jgħożżu l-hajja, dawk li għandhom problemi ta' infertilità jixtiequ gwida etikament tajba kif jaffrontaw din id-dilemma. Min iż-żwieġ tiegħu falla, jixtieq dawl u għajna biex hajtu ma tibqax vojta. Il-familja li għandha piżijiet finanzjarji, tixtieq issib rimedju biex tevita li minħabba x-xogħol tissagrifika l-kwalità tar-relazzjoni fiż-żwieġ.

Din ir-realtà għandha tiġi "evanġelizzata", fis-sens li fid-dawl ta' l-Evanġelju li "huwa l-qawwa t'Alla għas-salvazzjoni ta' dawk li jemmu" (Rum 1, 16), il-familja ssir forġa ta' valuri u virtujiet, skola ta' umanizzazzjoni u Knisja tad-dar. Il-proposta ta' l-Evanġelju hi urġenti meta wiehed iqis li fis-soċjetà qed jilhqqu "dutrini" oħra li jippropagaw għerf miftum

minn Alla jew huma motivati mil-ligi tal-profitti, bhalma huwa n-negozju tal-kontraċċettivi.

F'din l-evanġelizzazzjoni l-ġdida, l-familja trid tkun is-sugġett li jxandar l-evanġelju favur il-hajja li hija don t'Alla; l-evanġelju tal-ġisem uman li jikxef kemm l-etika sesswali Nisranija fiha messaġġ pożittiv; l-evanġelju tal-komunjoni kontra l-kruha ta' l-abbandon u l-iżolament; l-evanġelju tas-salib gloriuż li juri l-valur tas-sagrificċju fil-hajja.

Il-familja twettaq din il-missjoni ta' evanġelizzazzjoni billi tiskopri d-diversità ta' minsteri ekkleżjali li hja tista' twettaq f'oqsma partikulari, bhalma huma fl-iskejjel u oqsma edukattivi oħra, ma' l-gharajjes, ma' familji oħra, u ma' koppji irregolari.

RADJU RTK U S-SENA PAWLINA

Messaġġ lis-Semmiegha

Kieku San Pawl kien jgħix fostna llum, m'hemm dubju li kien juża r-radju. Il-fatt li kien jikteb tant ittri lill-komunitajiet insara biex iwasslilhom il-Bxara t-Tajba ta' Ġesu' Kristu, jikkonvinċini li l-Appostlu llum kien juża l-hila komunikattiva tiegħu biex itella' programmi fuq ir-radju. Imma qabel ma kien jinqeda bir-radju biex 'ixandar', kien jużah biex minnu jikseb tagħrif dwar in-nies ta' żmien, d-diffikultajiet u l-isfidi tagħhom biex imbagħad ikun jista' jipproponilhom soluzzjonijiet imnebbha mill-Evanġelju.

Ghalina, l-mezzi tal-komunikazzjoni soċjali huma għodda importanti biex aħna niksbu viżjoni ta' x'ikun għaddej - kemm madwarna kif ukoll lil hinn minn xtutna. Għandu jkollna dan l-interess mhux b'kurżita' jew għax irridu nindaħlu fejn ma għandniex, imma biex aħna stess nithejjew għal sfidi godda u fl-istess hin naraw kif forsi nistgħu nkunu qrib tal-proximu u noffrulu għajnuna, partikularment billi nghanuh jagħraf is-sewwa.

Radju b'inspirazzjoni Kattolika bhalma huwa l-RTK huwa ta' benefiċċju kbir ghalina individwalment, għall-Knisja u għas-soċjeta'. L-ewwelnett għaliex bil-programmi varjati li joffri jgħinna nitgħu l-harsa tagħna permezz ta' lenti Kristjana fuq l-istorja li qed tinkiteb illum. B'dan il-mod, RTK jgħinna ninterpretaw il-ġrajjet ta' żminijietna bi kriterji awtentikament umani u evanġeliċi.

Imbagħad, meta ma nkunux tant sajmin dwar dak li għaddej madwarna, ma nħossuniex inkapaċi li niehdu sehem fid-djalogu pubbliku li kontinwament għaddej fil-pjazez tagħna. Permezz ta' dan il-kontribut, nippruvaw noffru tweġiba u soluzzjoni li tirrispetta l-bniedem fid-dinjità tiegħu.

Hekk għamel Pawlu! Hekk għamlet il-Knisja. Hekk għandna nagħmlu aħna.

Segreterija Pastorali
Kurja tal-Isqof
Rabat
Ghawdex

2 ta' Frar 2009

Stqarrija għall-Midja

Dikjarazzjoni ta' l-Isqof Grech

Kuntrarjament għal dak li f'dawn l-aħħar jiem uhud mill-midja rrapportaw li qal l-Isqof Mario Grech dwar il-persuni omosesswali, b'rispett lejn is-sewwa u lejn l-istess persuni li għandhom dan l-orjentament, l-Isqof Grech jikkomunika li fl-omelija li għaliha saret riferenza, huwa qal biss: "Il-fatt li l-Knisja tagħna ma tibqax wahda tal-massa imma ssir minoranza, ma għandux itaqal il-qalb. Billi ftit melh huwa biżżejjed biex jagħti t-toghma, huwa importanti li l-melh ma jkunx maqtugh! Min ma jaċċettax it-tagħlim ta' Kristu, ikun koerenti miegħu nnifsu jekk jiskomunika lilu nnifsu mill-Knisja".

F'din l-omelija l-Isqof Grech ma semma ebda kategorija ta' persuni; hu qatt ma semma l-persuni omosesswali, u inqas u inqas li l-omosesswali għandhom jitolbu mill-Knisja.

L-orjentament sesswali fih innifsu qatt ma hu diżordni morali; huwa l-użu hażin ta' dan l-orjentament li jmur kontra l-ordni morali.

Min jaf x'inhi l-Knisja, jaf li hi qaddisa u fl-istess hin fi hteġa kontinwa ta' purifikazzjoni. Fi hđanha hemm il-midinbin li, għax jixtiequ jiskopru l-imħabba vera, jifflu qalbhom għall-Kelma ta' Kristu u kuljum jitolbu l-hniena ta' Alla.

Għalhekk, min huwa lest li jilqa' l-Bxara t-Tajba, iżomm lil Kristu bħala Feddej tiegħu u huwa miftuh għall-konverżjoni, u qatt mhuwa eskluż mill-Knisja, anke jekk id-dghufija tiegħu, tkun xi tkun l-għamla tagħha, tagħmel dan il-proċess twil u diffiċli.

Dan jgħodd ukoll għall-persuni b'orientament omosesswali. Lilhom ukoll għandna nilqgħuhom b'rispett, imħabba u delikatezza. Huma msejha biex jagħmlu r-rieda t'Alla f'hajjithom; jekk huma Nsara, għandhom jgħaqqu d-diffikultajiet li jiltaqqu magħhom minħabba l-qagħda tagħhom mas-salib gloriuż ta' Kristu.

Nota tad-Direzzjoni:

Dawn l-erba' paġni ta' Dokumentazzjoni qed jingħataw bħala zieda mar-rivista u b'rigal lill-qarrejja tagħna, fuq talba ta' hafna, biex jiġu miġbura u konservati l-aqwa diskorsi, omeliji u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinqalgħu minn go nofs ir-rivista biex jiġu miġbura flimkien u llegati separatament mir-rivista.



IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(L-GHOXRIN PARTI)

IL-KNISJA U DAWK LI HUMA BARRA MINNHA

Ma humiex membri tal-Knisja, dawk li ghadhom ma rċevwx il-Magħmudija, ghax minghajr dan is-sagrament tal-bidu tal-hajja nisranija, wiehed ma jistax ikun imsieheb magħha. Izda mhux l-imghammdin kollha ghandhom shubija shiha magħha.

Dawk li huma barra mill-merħla ta' Kristu, li hija l-Knisja, huma ta' diversi kategoriji, u r-relazzjonijiet li ghandhom mal-Knisja ma humiex ta' l-istess għamla. Ma dawk li ġew mgħammdin u li jemmnu fi Kristu, ovvjament, il-Knisja għandha iktar elementi komuni u rabtiet iktar mill-qrib, milli għandha mal-Lhud. Fil-Knisja Ortodossa, hemm iktar elementi komuni mal-Knisja Kattolika, bħal ma huma d-dommi u s-sagramenti li hemm fil-komunitajiet reliġjużi li bdew mar-Riforma Protestanta.

Barra minn hekk, ir-relazzjonijiet li għandha mal-Lhud, li jemmnu f'Alla wiehed kif gie rivelat fir-Rabta l-Qadima, u mal-monoteisti bħal ma huma l-Musulmani, li bħalna jaduraw Alla wiehed huma iktar sħaħ minn dawk li għandha ma' nies ta' reliġjonijiet oħra bħal ma huma l-Buddisti u l-Hindu, waqt li hija iktar qrib lejn dawn milli lejn l-anjostiċi u lejn l-ateji. Il-Knisja tħoss li lejn l-insara mhux kattoċiċi u n-nies ta' reliġjonijiet jew gruppi oħra u lejn dawk kollha li huma barra minnha, għandha dmirijiet li huma ikbar jew iżgħar u jvarjaw, skond relazzjonijiet u r-rabtiet li għandha magħhom. (Donald Flanagan, "What is the Church?", p.27.)

Il-Konċilju Vatikan II waqt li jsemmi dawk li huma barra mill-Knisja, flok ma jinsisti fuq dak li jifred il-Kattoċiċi minnhom, jindikalna r-rabtiet li l-Knisja għandha magħhom, speċjalment ma' dawk li hađu l-Magħmudija valida għad li għadhom mifrudin minna l-Kattoċiċi (*Lumen Gentium*, 15)

Insara mhux kattoċiċi

Difatti nafu mill-istorja, li fis-seklu hđax, fl-Orjent infirdu mill-Knisja ta' Ruma, dawk li jissejhu insara ortodossi. Dawn żammew kważi t-tagħlim kollu tagħha, kif ukoll il-Quddiesa u s-sagramenti, izda ma jagħrfux lil-Papa, bħala ragħaj u Mexxej tal-Knisja Universali.

Fis-seklu sittax, imbagħad, fl-Ewropa ġrat il-firda tar-Riforma

Protestanta. Xi gruppi ta' nsara li bdew isejħulhom "Protestanti" infirdu u nqatghu mill-Knisja Kattolika. Għad li jemmnu fi Kristu bħala l-Iben t'Alla u jqimu l-Bibbja bħala ktieb ispirat minn Alla, izda jiċċdu hafna mill-veritajiet li temmen u tgħalliem Ommna l-Knisja u ma għadhomx iżommu xi wħud mis-sagramenti. Hemm ukoll nuqqas ta' qbil, bejnhom u l-Kattoċiċi, rigward l-Ewkaristija, is-sacerdozju tal-Liġi l-Ġdida u s-setgħa tal-Papa, bħala Għalliem u Ragħaj tal-Knisja Universali. Fost il-Protestanti jeżistu gruppi jew denominazzjonijiet bħal ma huma l-Luterani, il-Kalvinisti u oħrajn li għandhom twemmin u tradizzjonijiet li huma differenti minn ta' xulxin.

"Il-Knisja taf li għal hafna raġunijiet, hija magħquda ma' dawk li għalkemm mgħammdin u mzejnin bl-isem ta' nsara, izda ma jipprofessawx il-fidi fl-integrità tagħha jew ma jhaddnux l-unità tal-komunjoni taħt is-suċċessur ta' Pietru" (*Lumen Gentium*, 15).

Il-Konċilju jirreferi kemm għall-Protestanti kif ukoll, għall-Ortodossi meta jgħid (*Lumen Gentium*, 15): "Hemm hafna, infatti, li jzommu l-Iskrittura Mqaddsa bħala regola ta' fidi u ta' hajja u juru wkoll żelu reliġjuż sinċier; huma jemmnu b'imħabba f'Alla Missier li jista' kollox u fi Kristu, Iben ta' Alla u Salvatur, huma mmarkati bil-magħmudija li tgħaqqadhom ma' Kristu; anzi huma jagħrfu u jaċċettaw fil-knejjes jew komunitajiet ekkleżjastiċi tagħhom sagramenti oħra wkoll. Hafna minnhom għandhom ukoll l-episkopat, jiċċelebraw l-Ewkaristija Mqaddsa u jhaddnu d-devozzjoni lejn il-Verġni Omm Alla. Ma' dan wiehed irid iżid l-għaqda fit-talb u f'ġid spiritwali iehor; anzi hemm ċerta għaqda vera fl-Ispirtu s-Santu li jaħdem fihom ukoll bil-qawwa tiegħu li jqaddes, bid-doni u l-grazzji tiegħu, u lil xi wħud minnhom tahom qawwa li jzommu shiħ sat-tixrid ta' demmhom."

Izda fl-istess hin tidher ċara d-distinzjoni li hemm bejn il-komunitajiet ekkleżjali tal-Protestanti u l-knejjes Ortodossi. Ta' l-ewwel ma jistqarrux il-fidi kattolika kollha kemm hi, tat-tieni għad li għandhom il-fidi tal-Knisja u s-seba' sagramenti, imma jhossuhom indipendenti mis-Santa Sede.

Kif naqraw fl-istqarrija tal-Fidi tal-Papa Pawlu VI, (30-6-

1968) “waqt li nagħrfu, barra mill-organizmu tal-Knisja ta’ Kristu, l-eżistenza ta’ hafna elementi ta’ qdusija u ta’ verità, li bhala doni propji tal-Knisja nfisha jieħdu lejn l-għaqda kattolika, u waqt li nemmnu fil-hidma ta’ l-Ispirtu s-Santu, li fid-dixxipli kollha ta’ Krsitu, jqanqal ix-xewqa għal din il-għaqda, ahna għadna t-tama li l-insara li s’issa m’humieq fil-komunjoni shiha ma’ l-unika Knisja, għad gurnata, jingħaqdu f’merhla wahda taht ragħaj wiehed.”

Difatti l-hidma ekumenika ssir kemm mill-kattoliċi kif ukoll minn insara oħra, u għalhekk, il-Konċilju jinnota (*Lumen Gentium*, 15); “l-Ispirtu jqajjem fid-dixxipli kollha ta’ Kristu ix-xewqa u l-hidma sabieq ilkoll, bil-mod li jrid Kristu, jingħaqdu fil-paċi f’merhla wahda taht ragħaj wiehed. Bieq tilhaq dan l-iskop il-Knisja omm ma tiqafx li titlob, li tittama u li taħdem. Hija thegġegħ lil uliedha bieq jissaffew u jigġeddu sabieq is-sinjal ta’ Kristu jixgħel iktar ċar fuq wiċċhom. L-azzjoni ta’ l-Ispirtu s-Santu tmur iktar ’il bogħod mill-familja nistranja mnissla mill-fidi u l-Magħmudija. **L-ahwa mifrudin (minnha) mill-Knisja Kattolika huma magħqudin magħna. Ahna naqsmu magħhom hafna elementi li flimkien jibnu l-Knisja tal-Mulej. Waqt li ahna nemmnu li l-knejjes u l-komunitajiet reliġjużi oħra ma għandhomx l-istruttura li Kristu ried li jkollha l-Knisja tiegħu, ahna nammettu li minkejja s-separazzjoni għandna xirka magħhom fl-Ispirtu s-Santu għad li b’mod limitat.”**

L-Ekumenizmu, mela, huwa moviment fi hdan il-knejjes insara, li jigbor fih il-hidmiet ta’ dawk li jixtiequ jwiegħbu għat-talba ta’ Kristu bieq “ikunu haġa wahda bejniethom” (*Gw* 17,21) u bi spirtu ta’ sogħba għall-firdiet ta’ bejniethom, jitobu u jħabirku, halli mmexxijin mill-Ispirtu s-Santu, jkunu jistgħu jiksbu komunjoni shiha fost l-ingħammudin kollha.

Il-Konċilju Vatikan II li skond ix-xewqa tal-Beatu Papa Ġwanni XXIII, kellu wkoll l-għan li jfejjaq il-firdiet li hemm fost l-insara, hegġegħ hafna għall-unità fost dawk li jemmnu fi Kristu u ta appoġġ shih lill-ekumenizmu, u tana d-direttivi kif għandu jitwettaq. Fid-Digriet “*Unitatis redintegratio*, (n.4) jgħidilna; “Dan is-Sinodu Mqaddes, jagħraf bil-ferħ li s-sehem tal-fidili kattoliċi fil-hidma ekumenika qiegħed jikber kuljum iżjed u jirrikmanda lill-sqifijiet f’kull naħa tad-dinja bieq igibuh ’il quddiem bil-herqa u jmexxuh bil-prudenza.”

Dawn li ġejjin huma xi whud mid-direttivi dwar l-ekumenizmu tal-Knisja Kattolika, u dwar is-sehem li għandhom jagħtu il-membri tagħha għall-għaqda fost l-insara:

- (i) il-Kattoliċi m’għandhomx iżommu pregudizzi kontra l-insara ta’ denominazzjonijiet oħra u għandhom jkunu ġusti fil-kliem li jgħidu dwarhom.
- (ii) Iktar ma jgħixu haġja qaddisa, skond il-Vanġelu, iktar ikunu ta’ għajjnuna għall-Għaqda ta’ l-Insara.
- (iii) Il-Kattoliċi għandhom jitolbu bieq isehh l-ideal ta’ l-unità
- (iv) Għandhom jikkoperaw ma’ dawk li ma humieq Kattoliċi f’hidmiet li huma ta’ ġid għall-bnedmin.
- (v) Jehtieg li nsiru nafu iktar dwar ir-reliġjonijiet l-oħra.

Reliġjonijiet li ma humieq insara

Kemm fil-*Lumen Gentium* (n.16) kif ukoll fl-istqarrija *Nostra Aetate*, il-Konċilju Vatikan II jitellem fuq dawk li ma humieq insara, iżda jemmnu f’Alla, u fuq ir-relazzjonijiet li l-Knisja

jista’ jkollha magħhom jew id-djalogu inter-reliġjuż. **Dawn huma fost l-oħrajn membri tar-reliġjon Lhudija u dawk tar-reliġjon Musulmana.**

Għal ta’ l-ewwel il-Konċilju jgħidilna (*Lumen Gentium*, 16) “Ewlenin fosthom huwa l-poplu li Alla tah it-Testment u l-wegħdiet u li minnu twieled Kristu skond il-ġisem. Dan il-poplu huwa għażiż skond l-għażla li Alla kien għamel minhabba Missirijietu, għax Alla ma jindimx mid-doni u mis-sejhat li jagħmel.”

Dwar ir-relazzjonijiet tal-Knisja ma’ dawk li jhaddnu r-reliġjon Lhudija, il-*Katekizmu tal-Knisja Kattolika* (n.839) jgħallimna li: “waqt li tistharreg il-misteru tagħha, il-Knisja tara li hi marbuta mal-Poplu Lhudi ‘li lulu qabel kulhadd waslet il-Kelma ta’ Alla’. Il-fidi Lhudija, b’differenza mir-reliġjonijiet l-oħra mhux insara, hi ġa twegħba għar-rivelazzjoni ta’ Alla fil-Patt il-Qadim. Tal-Poplu Lhudi huma: ‘l-adozzjoni ta’ wlied Alla, il-glorja, il-pattijiet u l-liġi, il-liturġija u l-wegħdiet, tagħhom huma l-patrijarki u kien minnhom li, skond il-ġisem, hareg Kristu” (*Rum* 9,4).

Fl-istqarrija “*Nostra Aetate*” (n.4) naqraw “Ladarba il-wirt spiritwali komuni għall-insara u l-Lhud huwa daqshekk kbir, dan is-Sinodu Mqaddes irid ihegġegħ u jirrikmanda illi huma jsiru jafu u jirrispettaw iżjed lil xulxin; dan jistgħu jiksbu fuq kollox permezz ta’ studji tal-Bibbja u tat-teoloġija flimkien u permezz ta’ djalogu ta’ l-ahwa.”

Dwar l-Islam il-Konċilju jgħidilna li “il-pjan tal-fidwa, jhaddan ukoll lil dawk li jagħrfu lill-Hallieq. Fost dawn min ta’ l-ewwel huma l-Musulmani li, waqt li jistqarru l-fidi ta’ Abraham, jaduraw magħna ‘l Alla wiehed, hanin, li għad jagħmel haqq mill-bnedmin fl-ahħar jum.” (*Lumen Gentium*, 16).

Ġara fl-imghoddi li kien hemm mibegħda u gwerer horox bejn l-insara u l-Misilmin, iżda fi zminijietna, fid-dinja tinhass hafna l-htieġa li huma jifhemu iktar lil xulxin u jahdmu id f’id għall-ġustizzja, il-paċi, il-libertà, il-jeddijiet tal-bniedem u l-valuri morali.

Barra mill-Ġudajizmu u l-Iżlam, hemm reliġjonijiet oħra, bħal Induizmu u l-Buddizmu li la huma insara u l-anqas monoteisti. Il-Knisja wkoll tagħraf is-siwi u l-bżonn tad-*Djalogu inter-reliġjuż* anki ma’ dawn ir-reliġjonijiet (*Lumen Gentium*, 16) “għaliex dak kollu li hu tajjeb u veru fihom il-Knisja tara fih bħal thejjija bieq huma jilqgħu l-Evanġelju, u huwa kollu mogħti minn Dak li jdawwal lil kull bniedem sabieq fl-ahħar ikollhom il-hajja.” Il-Konċilju jirrikonoxxi li hemm toroq li permezz tagħhom, il-Lhud u l-Misilmin, jistgħu jsibu l-għarfien u l-imhabba ta’ Alla u b’hekk jiksbu s-salvazzjoni.

Għad li ma nistgħux ngħidu li r-reliġjonijiet kollha huma tajbin xorta wahda, iżda l-Kattoliċi għandu jkollhom atteggjament ta’ rispett lejn dawk li jistqarru reliġjonijiet differenti minn tagħhom, u jirrikonoxxu l-verità u t-tajjeb kull fejn jinsabu. Għalhekk il-Knisja “thegġegħ lil uliedha bieq, waqt li jkunu xhieda tal-fidi u tal-hajja nistranja, jagħrfu, iħarsu u jgħibu ’l quddiem dawk il-valuri spiritwali, morali u soċjo-kulturali li jinsabu fost il-membri tar-reliġjonijiet l-oħra, u dan jagħmluh bil-prudenza u bl-imhabba, permezz tad-djalogu u tal-hidma flimkien magħhom” (*Nostra Aetate*, n.2).

(jissokta)

**FOLKLOR
GHAWDXI**

*Anton F. Attard
jirrakkonta
u jfisser...*

dravvjet missirijietna

© Anton F. Attard



IS-SNAJJA' QODMA F'GHAWDEX

(Is-Sbatax-il Parti)

IL-PRODUZZJONI TA' L-ILMA ŻAHAR

L-ilma żahar huwa l-essenza taż-żahar tal-laring morr jew laring tal-bakkaljaw. Ix-Xaghra f'bosta nhawi kien hemm ġonna b'hafna sigar tal-laring tal-bakkaljaw. Ghalhekk f'Ghawdex l-ilma żahar kien isir fir-rahall tax-Xaghra, u meta kien fl-aqwa tiegħu ġie li kien hemm xi sitt familji jagħmluh. Ta' min isemmi lil Ġuzepp u Fortun Sultana, tan-Nahrik, mix-Xaghra, li kienu maghrufa għal dan ix-xogħol. Ġuzepp, billi kien miżżewweġ l-Ghasri, kien jahdem f'dan ir-rahall. Illum għandu mnejn baqa' wahda biss. M'hix haġa hafifa li tagħmel dan ix-xogħol għax biex isir irid hafna hin, paċenzja, attenzjoni u sa ċertu punt tbatija.

Il-laring qares jew tal-bakkaljaw

Iż-żahar li minnu jagħmlu l-ilma żahar kien jittiehed mis-sigar tal-laring qares li hafna nies iġhidulu 'laring tal-bakkaljaw'. In-nies tax-Xaghra kienu jaqtgħu xkejjer shah minnu biex jehduh lil dak li jagħmel l-ilma żahar.

Skond Victor J. Galea s-sigar tal-laring qares ix-Xaghra kont issibhom tal-Qaċca fejn hemm il-ġhajj, l-Eghjun, Ta' Gajdoru u Ġhajj Qamar. Ir-Ramla kien hemm fuq iż-żewġ naħat, anki fl-irdum tan-Nadur. Sigar għoljin kienu jinsabu wkoll il-Pergla. Fl-inhawwi tas-Sruġ kien hemm il-laring qares fil-ġnien ta' Ċensa l-Mellehija. Dan il-ġnien kien jinsab taht it-Triq ta' Ġhajj Futni ffit wara li thalli t-Triq tas-Sruġ. Għandi nifhem li hafna sigar tal-laring tal-bakkaljaw kienu jinsabu wkoll fl-inhawwi tan-Nadur u tal-Qala u anki f'xi ġonna r-Rabat u x-Xewkija.

Iż-żahar kien jinxtara ta' kull sena mingħand is-sidien tal-ġonna u dawk il-bdiewa li kellhom is-sigar tal-laring tal-bakkaljaw. Fis-sekli 17 u 18, l-Universitas ta' Ghawdex, li kienet il-Gvern Lokali tal-gżira, kienet tbigh il-permess sabiex jinhadem l-ilma żahar lil min iħallas l-aktar. Imbagħad dan kien iqabblu lil nies ohra bl-iskop li jaqla' xi haġa. Infatti, il-Gvern għadu sa llum jikkontrolla x-xogħol ta' l-ilma żahar

billi mhux biss jagħti l-permess mehtieġ, imma billi jzomm ukoll minn sena għal ohra fil-ghassa tal-pulizija tar-rahall lampik li bih isir l-ilma żahar wara li jgħaddi l-istaġun taż-żahar. (Ara Soċjetà Mużikali S. Margerita V.M. 2008, p. 25).

Kif jinġabar iż-żahar

L-ilma żahar isir miż-żahar jew fjuri tal-laring tal-bakkaljaw. L-aħjar żahar biex jinhadem irid ikun dak li jkun se jiftah. Jekk ikun fetah jew waqa' ma jkunx tajjeb. Għalhekk dan ix-xogħol irid isir fir-rebbiegħa fix-xhur ta' Marzu, April u Mejju, meta s-sigar jimtlew biż-żahar. Issa hemm żewġ xorta ta' ilma żahar, dak li jsir miż-żahar biss, u dak li jsir biż-żahar u bil-weraq tal-laring tal-bakkaljaw. Iż-żahar jaqtgħuh dawk il-ġenniena jew bdiewa li jkollhom is-sigar tal-laring tal-bakkaljaw. Tan-Nahrik kienu jqabbd u kemm nisa u tfajliet isibu, kemm il-Ghasri kif ukoll ix-Xaghra, biex iġinuhom jaqtgħu iż-żahar mis-sigar ix-Xaghra. Jekk ma jinhadimx mill-ewwel, iż-żahar irid jinfirex fuq xkejjer apposta biex ma jishonx għax inkella jehzjen u jbidel it-togħma.

Il-lampik

Il-ghodda li biha jsir l-ilma żahar tisseejjah "Lampik", u billi bil-lampik tista' tagħmel l-ispirti, dan l-apparat f'Ghawdex jinżamm għand il-pulizija u jinġhata biss fix-xhur imsemmija lil min ikollu l-permess jahdem l-ilma żahar. Minn żmien għal żmien il-pulizija kienet tmur tispezzjona biex tara t-tali lampik hux qiegħed isir użu tajjeb minnu u ġieli qabdet nies li jabbużaw billi jkunu jiproduċu spirti ohra wkoll minbarra l-ilma żahar. Xi drabi l-pulizija kienet saħansitra tistabbilixxi l-ġranet li fihom kellu jintuza l-lampik, eżempju t-Tnejn, l-Erbgħa u l-Gimgha. Wara x-xogħol, għall-aħħar ta' Mejju, irid jittiehed lura l-ghassa tal-pulizija.


Kif isir l-ilma żahar

Qabel xejn, biex isir ix-xogħol, iż-żahar u l-ilma jridu jitkejlu sewwa halli l-lampik la jfur u lanqas jinxfu u jinħaraq

ghax inkella ssir il-hsara u trid hafna xoghol biex terga' ggib kollox f'postu. Ghalhekk, qisu ma' kull wizintejn zahar, jitfgħu żewġ fliexken tat-terz u pinta jew ta' l-inbid u xi ftit iżjed. Imbagħad jitfgħu kollox fil-lampik li jkun bħal kaldarun, taħt wiesa' u fuq dejjaq. Imbagħad isahhnuh bin-nar tal-hatab. Issa n-nar trid toqgħod miegħu biex la jnin iżzejjed u lanqas ihaġġeg u jagħmel il-hsara. Xhin il-lampik jagħli, jpoġġulu kappell, li jkun mimli bl-ilma kiesah b'kanna

ghaddejja minn ġo fih, biex il-fwar jiksah u jqattar minn ġoż-zennuna. Dak it-taqtir ikun ilma zahar. Qabel ma jibdw jimlew l-ilma zahar, il-fliexkun jahsluh tajjeb u fl-aħhar ilahalhuh bi ftit ilma zahar minn ta' qabel biex ikollu dik ir-riħa. Fix-xoghol ta' l-ilma zahar l-indaġġa hija importanti hafna għax inkella jista' jmurlek jew jehżien u ma jibqax tajjeb.

Meta l-ilma tal-kappell jishon, jerggħu jibdluh, biex ikessah aħjar. L-ilma zahar mill-fliexken tal-*whiskey* jingabar fi tramiġġjani kbar tal-ħġieg u jhalluh joqgħod għal xi erba' xhur biex jitjieb iżjed. Wara li jitjieb u jkun wasal għall-bejgħ, jerggħu jimlewh fil-fliexken tat-terz u pinta jew tal-*whiskey*. Kull darba qabel jimlew fliexkun ġdid bl-ilma zahar, l-ewwel jahsluh tajjeb u jlahalhu bi ftit ilma zahar minn ta' qabel biex jieħu dik ir-riħa u jibqa' tajjeb. Jekk l-ilma zahar imurlek minħabba n-nuqqas ta' ndafa, ikollok tarmih. Il-fliexken li jkunu għall-bejgħ jigu ssiġillati tajjeb b'tapp u bix-xema'.



Għalfejn jintuza


Dari l-ilma zahar kien jinbiegħ hafna għax tajjeb mhux ftit għas-sahħa, għal min ikun ibati bl-istonku jew bl-uġigh ta' zaqq, u jużawh anki fix-xoghol tal-helu. Xi hwienet tal-kafè, bħalma kien il-*Ginevra Bar* tat-Tokk, kienu magħrufa għall-kafè bl-ilma zahar li jagħmlu. Hemm min jużah billi jieħu xi żewġ kuċċarini tal-mishun bi ftit zokkor, għax inkella jtiegħem morr. L-ilma zahar jista' jintuza wkoll billi wiehed jagħmel ftit taqtir fil-kafè li b'hekk jieħu togħma bnina u tfuħ li tinzillek għasel.

L-ilma zahar dari, jiġifieri fl-ewwel nofs tas-seklu XX, kien jinbiegħ bi ftit xelini (xelin = 5c jew 12-il ewrocentezmu), skond kemm ikun kbir il-fliexkun. Tista' tghid li kull familja kien ikollha fliexkun id-dar.

(*Hajr lil Toni Calleja ta' l-Għasri taż-żidiet li għamilli mal-kitba originali. L-istampa hija ta' Frankie Cassar, Victoria.*)


RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE



“RayRita”, Triq it-Tempju, Qala, Gozo.
Tel: 2155 7847, 2156 2532 Mob: 9949 3169

Anton Buttigieg: Il-Poeta tan-Natura



kitba ta' CARM C. CACHIA

Wiehed mill-esponenti ewlenin tal-poezija Maltija hu l-poeta Ghawdexi Anton Buttigieg. Buttigieg hu poeta li għaraf jesprimi sentimenti qawwija fil-poezija tiegħu b'tali mod li din issir espressjoni tal-hsus ġewwiena mhux biss tiegħu bħala individwu, imma wkoll ta' dawk kollha li bħalu jkunu jew kienu għaddejnin minn esperjenzi simili. Għalhekk il-poezija ta' Buttigieg hi poezija universali tant, li meta nqalbet f'lingwi barranin, ma tilfet xejn mill-qawwa poetika tagħha. Mhux ta' b'xejn li l-mibki kittieb u studjuż tal-Malti, Ġorġ Mifsud Chircop kien iqis lil Anton Buttigieg bħal wiehed mill-poeti intimisti tal-letteratura Maltija.

Anton Buttigieg twieled il-Qala, Ghawdex nhar id-19 ta' Frar, 1912, minn Salvatore u Konċetta mwielda Falzon. Hu tgħallem l-iskola tal-Gvern tal-Qala stess u wara kompli l-istudji tiegħu fis-Seminarju tal-Qalb ta' Ġesù, ir-Rabat Ghawdex. Minn hemm mar il-kulleġġ ta' San Alwigi u wara l-Università ta' Malta. Hawn segwa kors ta' tliet snin fit-Teoloġija, u wara kompli l-istudji għal avukat. Fl-1939 lahaq nutar u avukat. Matul il-gwerra kien spettur tal-pulizija. Kif spiċċat il-gwerra reġa' beda jaħdem ta' avukat. Fl-1944, hu żżewweġ lil Carmen Bezzina u kellhom tliet itfal. Imma Carmen mietet wara erba' snin u lil Anton hallietu armel bi tliet itfal. Il-mewt tagħha kellha effett profund fuqu u dan jidher ċar mill-poezija tiegħu li tittratta dwar il-hajja privata tiegħu. Wara xi żmien hu żżewweġ lil Connie Scicluna imma reġa' romol wara ftit. Għalhekk ingabar b'uliedu ma' tal-familja. Fl-1951 daħal fil-politika u fl-1956 lahaq għall-ewwel darba Membru Parlamentari mal-Malta Labour Party. Fl-1961 sar deputat mexxej tal-partit, kariga li baqa' jikkupa għal żmien twil wara. Meta l-partit tiegħu tela' fil-Gvern fl-1971, Anton Buttigieg sar Ministru tal-Ġustizzja. Imbagħad, meta Malta saret Repubblika, hu nħatar it-tieni President tagħha u kien matul il-hatra tiegħu li Malta akkwistat il-helsien tagħha mill-bazijiet militari, fl-1979. Anton Buttigieg miet fl-1983, fl-età ta' 70 sena.

Buttigieg minn dejjem habb l-ilsien Malti u kien minn ta' l-ewwel li daħal fl-Għaqda tal-Kittieba tal-Malti. Hafna mill-poeziji tiegħu deheru l-ewwel darba f'**Lehen il-Malti**, f'**Il-Malti** u f'**Il-Pronostku Malti**. Hu hareġ bosta kotba bil-Malti fosthom **Mill-Gallerija ta' Żgħożiti** (1944), **Fanali**

bil-Lejl (1949), **Qasba mar-Rih** (1969), u **Il-Muża bil-Kimono** (1968), fejn il-poeta tana l-ewwel poezija Maltija miktuba bi stil Ġappuniż. Barra minn dawn, Buttigieg tana wkoll kotba ta' epigrammi umoristiċi bħal **Ejjew Nidhku Ftit** (1962) u **Ejjew Nidhku Ftit Iehor** (1965) u studju awtobijografiku **Toni Tal-Bahri**, li jirrakkonta minn xiex għadda tul-hajtu.

Fil-qasam letterarju Malti, Buttigieg hu magħruf bħala l-Poeta tan-Natura u dan minħabba l-għadd ġmielu ta' poeziji li kiteb dan il-poeta u li jittrattaw dan is-suġġett. Infatti n-Natura hi għajn ta' ispirazzjoni li minnha johroġ bomblu għana u meta l-poeta jipprova jsib l-inspirazzjoni tal-versi tiegħu minn għejjun oħra, spiss jispiċċa biex fl-aħħar jerga' jdur għall-holqien bħalma jghid hu stess fil-poezija **Bhall-Farfett**. Oliver Friggieri jghid li għal Buttigieg, in-natura tieħu forma ta' religjon¹ u hu jemmen fiha b'saħħtu kollha. Meta dan il-poeta jaħsel jikteb dwar il-holqien narawh bħal jidhol f'dinja għalih u fiha jitghaxxaq u jammira dak kollu li għoġbu johloq il-Mulej. Hekk fil-poezija tiegħu **Il-Holma t'Alla** hu jghid:

Għalhekk meta tmur timxi fil-kampanja, ftakar sewwa illi qed timxi ġewwa l-Holma t'Alla; irfes bil-mod, imxi bis-skiet u l-qima...

Minħabba f'hekk il-poezija tiegħu hi poezija ħajja u lill-qarrej kapaċi ddahhlu fl-inspiru tagħha. Hekk jiġri fil-poezija **Berwang** li tittratta dwar raħal Awstrijjakk. F'din il-poezija jispiċċa l-kulur aħdar li l-qarrej donnu jarah jitfaċċa minn bejn il-versi. Poezija oħra li żgur timpresjona lil min jaqraha hi l-poezija **Ġewwa l-Buskett**. Din id-darba Buttigieg jagħti deskrizzjoni ta' tempesta f'dan il-post. Metaforikament il-masġar jinbidel f'katidral, bin-natura ssir organista ddoqq mużika sagra qalb is-siġar.

Il-poeziji li jittrattaw in-Natura jistgħu jingabru fi gruppi differenti. Ibda biex hemm dawk il-poeziji li għandhom għamla deskrittiva jew fejn il-poeta jiddjaloga man-natura, bħal **Il-Warda tax-Xemx**, **Lilia Agri** u **Lill-Għasfur tal-Bejt**. F'oħrajn il-poeta jikkummenta fuq il-ġid li xi hlejquet jagħmlu waqt li jikkundanna lill-bniedem talli jpatti dan il-ġid b'deni meta jispiċċa jeqred dak li jsebbaħ l-ambjent. Din l-idea tidher fil-poezija **Il-Huta**. Nistgħu nghidu li Buttigieg hu wiehed mill-ewwel ambjentalisti Maltin. Fl-aħħar nett

hemm dawk il-poeżija li fihom il-poeta jinqeda bin-natura biex jikkummenta fuq sitwazzjonijiet li l-bniedem spiss isib ruhu fihom. Dan jidher fil-poeżija **Il-Bagħal tas-Sienja** li titkellem dwar il-fqar u l-emarginati, u **Il-Mewt tas-Sieħba** li titkellem dwar il-hajja tal-poeta nnifsu.

Aspett ieħor importanti fil-poeżija ta' Anton Buttigieg hu dak awtobijografiku. Il-poeżija awtobijografika hi melankonika u pessimista għall-aħħar għaliex hi poeżija elegajka. Din il-poeżija hija influwenzata mill-ġrajjet negattivi li kellu jgħaddi minnhom il-poeta sa mill-bidu tal-hajja mizzewġa tiegħu. Il-mewt ta' l-ewwel mara tiegħu Carmen Bezzina halliet sinjal indellibbli fuq qalbu tant li għal hafna żmien wara t-telfa tagħha l-poeta donnu ma setax jistabar. Harsa lejn il-poeżiji **It-Triq tal-Hajja** jew **Niftakar** hija biżżejjed biex turi x'kien iħoss il-poeta għal din it-telfa. Din il-melankonija kompliet tkattret bil-mewt hesrem tat-tieni mara tiegħu, Connie Scicluna. Għalhekk dawn iż-żewġ avvenimenti kellhom effett kbir fuq kitbietu. Minhabba fihom hu jitqies bħala wiehed mill-**Poeti Romantiċi Intimisti Maltin** flimkien ma' Dun Karm, Karmenu Vassallo, Ġorġ Zammit, u Rużar Briffa.

Fil-poeżija tiegħu, il-mara ssir is-sieħba mitlufa darba għal dejjem taht l-irhama kiesha tal-qabar. Fit-taqsimha "Niket u Elegiji" fl-antoloġija **Qasba Mar-Riħ**, il-poeta jitratta dik il-parti ta' hajtu fejn hu ġie wiċċ imb' wiċċ mal-mewt. Is-sieħba mitlufa tiegħu diversi forum, għalkemm il-messaġġ hu dejjem l-istess wiehed. Fil-poeżija **Il-Bojja**, mart il-poeta ssir principessa kkundannata għall-mewt. F'**Il-Bejta** ssir għasfura li tifel kiefer jirnexxilu jaqbad ġo kopp u jifridha mis-sieħeb ta' qalbha:

*U meta fit-tixniq ta' mħabbtu kbira
hu resaq lejn il-qafas biex jistabar,
il-qasab żammu 'l bġhid minn wiċċ hanintu
sew sew kif lili jżomm l-irham tal-qabar.*

Il-Bejta

Din l-idea tidher ripetuta f'**Il-Mewt tas-Sieħba** u **Lill-Ghasfur fil-Gaġġa**. Imma f'dawn il-mumententi diffiċli, meta d-dinja donnha tieqaf iddur u kollox jidher li jkun spiċċa,

titfaċċa l-poeżija. Skond Buttigieg, kienet il-Muża li ghenitu jissupera l-aktar waqtiet suwed ta' hajtu. Dan stqarru hu stess fil-poeżija **Il-Kebbies tal-Fanali**, li hi meqjusa bħala wahda



mill-isbah poeżiji li qatt inkitbu bil-Malti. Dan jgħidu l-Professor Joe Friggieri waqt intervista ma' Mons. Lawrenz Cachia fil-programm "**Akkademja**" fuq Radju Malta 1. Il-Professor Oliver Friggieri għamel analiżi kritika dettaljata tagħha fil-ktieb tiegħu **Saġġi Kritiċi**.²

Buttigieg esperimenta wkoll bil-poeżija. Fil-fatt hu kien minn ta' l-ewwel, jekk mhux l-ewwel poeta li haddem l-istil Ġappuniż tal-hajku u t-tanka fil-kitba tal-poeżija bil-Malti. Dan l-istil deher fl-antoloġija **Il-Muża Bil-Kimono**, li fiha hu gabar poeżiji ta' dan it-tip, b'linja orjentali. Stil ieħor li Buttigieg kien esperimenta bih kien l-istil krepuskolari.

Dan l-istil jiehu ismu mill-artiklu li kien kiteb G.A. Borgese bl-isem "**Poesia Crepuscolare**" fil-bidu ta' dan is-seklu³ u jigbor fih dawk il-poeżiji li, minhabba l-istil tagħhom mogħni bin-nofs tonijiet, bl-indeċizjoni tal-kuluri u ta' espressjonijiet prozajċi miktubin apposta, jagħtu sens ta' dwejjaq u ta' melankonija. Eżempji ta' dan l-istil narawh f'poeżiji bħal **Monotonija**, **Faldrappa Sewda** u **Bil-Lejl**. Buttigieg kiteb ukoll għadd ġmielu ta' Limerikki u spiss kien juża dawn il-versi qosra biex jikkritika lis-soċjetà ta' madwaru.⁴ Dawn hu gabarhom fiż-żewġ kotba **Ejjew Nidhku Ftit** u **Ejjew Nidhku Ftit Ieħor**.

Buttigieg għamel isem ukoll fil-qasam tal-proza. Infatti l-volumi tal-awtobijografija **Toni tal-Baħri** jkomplu jkabbbru d-dimensjoni tiegħu bħala kittieb, din id-darba bħala prozatur. Madankollu l-aqwa xogħlijiet tiegħu jibqgħu dejjem dawki poetiċi għax kien bihom li dan il-kittieb imnexxielu jongor niċċa dejiema għalih fil-qasam letterarju Malti. Għalina li ngħożzu lsien art twelidna, hu jibqgħu dejjem **il-President Romantiku, Poeta tan-Natura**.


Riferenzi

- ¹ Friggieri O., *Saġġi Kritiċi*, (p.9)
- ² Friggieri O., *Ibid* (p.42)
- ³ Fenech D., *Għas-Sejha tal-Ghana* (p.41)
- ⁴ Friggieri O. *Dizzjunarju ta' Terminini Letterarji* (p.386)

A Whole New Look

*Sharmain's
Styling Salon*

57,
St. Joseph Square
Qala, Gozo
Tel: 2156 6236



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.).

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

Kummentarju (2)

2009 - Harsa Finanzjarja 'l Quddiem (2)



kiġba ta' MICHAEL GRECH

Fl-artiklu li ktiġt qabel dan harisna lejn is-sena 2008 li kienet sena diżastruża fejn jidhlu investimenti. Il-mistoqsija li tiġi wehedha hija: "Is-sena 2009 sejra ġġib xi haġa aħjar f'dan ir-rigward?"

Minn kif bdejna s-sena ma tantx jidher li l-affarijiet sejrini għall-aħjar. Fil-mument li Barak Obama kien qieghed jiehu l-ġurament tal-ħatra tiegħu ta' President ta' l-Amerika, is-swieq bdew neżlin għaliex għalkemm id-diskors tiegħu kien wiehed ta' kuraġġ, dan xorta kien fih element qawwi ta' preokkupazzjoni u twissijiet li l-isfidi quddiem id-dinja huma kbar ħafna. Ir-riċessjoni li ħakmet id-dinja hija waħda serja ħafna u ma tantx hemm soluzzjonijiet faċli għaliha.

F'dan l-artiklu nixtieq nagħmel ftit punti kif jiena naħseb li wiehed għandu jaġixxi f'ċirkostanzi bħal dawn. L-ewwel punt kardinali huwa li wiehed idur dawra madwaru u jikkontrolla l-hela li jista' jkollu. **Il-hela qatt mhi tajba, iżda iżjed u iżjed illum. Wiehed għandu joqgħod attent f'dak kollu li jkun qieghed jikkonsma, bħal per eżempju, dawl, ilma, fuel, ikel. Ma jfissirx li wiehed għandu joqgħod fid-dlam u fil-kesha jew inkella bil-ġuħ. Tfisser li wiehed għandu jħares harsa tajba madwaru u jikkontrolla l-hela li jista' jkollu. Hekk per eżempju wiehed jista' juża sistema ta' lampi li ma jaħlux iżda li xorta waħda juru tajjeb.**




Għandna ndarru lill-uliedna biex huma wkoll joqgħodu attenti u jagħmlu ftit sagrifċċji, hekk per eżempju li jikkontrollaw in-nefqa tagħhom fuq *cards tal-mobile*. **Qatt waqafu ftit u ċċekjajtu kemm uliedkom jonfqu f'mobiles fis-sena? Għamluha u tibqgħu skantati bl-ammont involut! Il-kapriċċi li nagħmlu għandhom ukoll jiġu kkontrollati.** Hekk per eżempju jekk kont tiegħu żewġ vaganzi barra minn Malta fis-sena, din id-darba hu waħda, jew inkella hu vaganza ta' turizmu intern. Xejn xejn il-flus jibqgħu ġol-pajjiż.

Fejn jidhol in-negozju, illum il-ġurnata wiehed irid jiddedika ammont ta' hin mill-ġimgħa biex ikun jista' jdur dawra u jiġbor flus mingħand min għandu jiehu. Iżjed ma jgħaddi ż-żmien, iżjed sejra ssir diffiċli li wiehed jiġbor flusu. L-imghallem għandu jitkellem tajjeb mal-ħaddiema tiegħu biex dawn ikunu iżjed produttivi u ma jinħeliex hin. **Xi ħaddiema mingħalihom li meta jisirqu l-hin tal-ġurnata lis-sid dan ma jimpurtax. Kemm huma żbaljati! Dawn ikunu qegħdin jipperikolaw l-impjieg tagħhom stess, għax jekk l-imghallem ma baqgħalux xogħol dawn jistgħu jisfaw barra bla xogħol.**

Niġu issa għad-dover li għandu l-gvern biex jassigura li kemm jista' jkun ir-riċessjoni ma tkabarniex ħafna. Il-problemi maġġuri li qieghed jiffaċċja l-gvern huma fit-turizmu u fil-manifattura. **Hemm ċans kbir li din is-sena sejjer ikun hemm mijiet jew anke eluf ta' nies li sejrini jitilfu x-xogħol. Dawn probabbli huma fiż-żewġ industrij li semmejt hawn fuq.** Sabiex jilqa' għal dawn l-isfidi l-gvern tal-lum ma tantx għandu għodda f'idejha biex jiġġielel biha. Hekk per eżempju ma nistgħux aħna nġidu "eja niżvalutaw il-munita tagħna". Dan għaliex aħna llum għandna l-Ewro, u deċiżjoni jekk għandux ikun hemm żvalutar jista' jehodha biss il-Bank Ċentrali Ewropew li huwa totalment indipendenti. **L-anqas nistgħu aħna nbaxxu r-rata ta' l-imghaxijiet kemm irridu aħna għaliex din ukoll hija prerogattiva esklussiva tal-Bank Ċentrali Ewropew.**

Allura x'jista' jagħmel il-gvern? F'ċirkostanzi bħal dawn il-gvern għandu jagħmel kull mezz biex iħalli iżjed flus fil-but taċ-ċittadini tiegħu. Hekk per eżempju għandha titnaqqas it-taxxa, kemm dik diretta (*Income Tax*) u anke dik indiretta (*VAT*). Per eżempju fl-




B'apologija lis-"Sunday Times"...

Ingilterra, fi żmien il-Milied li għadda, il-gvern nehha kompletament it-taxxa tal-VAT għal dak il-perjodu biex ikun jista' jdur iżjed kummerċ. Il-gvern għandu wkoll jagħti bidu għal proġetti infrastrutturali godda li jgħidli x-xogħol għal hafna nies. Hawn min jgħidlek "imbagħad x'nagħmlu bid-deficit?" Id-deficit fejn ilu joqgħod ftit ieħor. Suppost li anke l-Unjoni Ewropea qegħda thegħegħ biex il-pajjiżi jagħmlu iżjed użu malajr mill-fondi strutturali li l-Kummissjoni Ewropea poġġiet għalihom.

Għal min kien bil-għaqal fi żmien li kien hawn il-ġid u irnexxielu jwarrab xi ftit flus kontanti, issa ġej iż-żmien li wiehed jista' japprofitta ruhu miċ-ċirkostanzi li qegħdin insibu ma' wiċċna. Hekk per eżempju l-valur tal-propjetà beda nieżel u x'aktarx li jibqa' nieżel ftit iżjed mhux hażin. In-nuqqas tal-valur ta' propjetà kien wiehed mill-artikli li jiena kont ktibt fuqu f'gurnal lokali f'Lulju tal-2006. Huwa anke ż-żmien li wiehed jidhol f'xi investimenti finanzjarji sewwa lokalment kif ukoll barra minn Malta. Hawnhekk wiehed dejjem għandu jieħu parir sewwa minn għand persuna jew kumpanija li tkun liċenzjata biex tagħmel dan ix-xogħol. Ma ninsewx li meta

l-bniedem jkollu quddiemu diffikultajiet kbar, dan jista' jfisser ukoll opportunitajiet kbar.

Iż-żminijiet li għaddejjin minnhom il-lum huma diffiċli hafna u probabbilment ikunu avveniment ta' darba f'hajjtna. Id-dinja kif konna nafuha l-bierah sejra tinbidel kompletament u miskin hu min ma huwiex sejjer jaddatta ruhu għaż-żminijiet tal-lum. Fi ftit kliem "it is now back to basics".



Peter's Butcher Shop


For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 · Tel: 2785 5051



SMUGGLER'S CAVE
BAR · RESTAURANT · PIZZERIA
Il-Menqa, Marsalforn, Gozo.
Tel: 21 551005 - 21 551983
Fax 21 559959
Full A La Carte Menu, Fresh Fish,
Take Away & Pizza.
HOME MADE PASTA IS OUR SPECIALITY



Ilhna mill-Boghod fil-Qrib (8)

Minn Ghawdex għal Ayacucho fil-Perù

jiktbilna Patri Antonio Zammit Tabone, O.F.M. Konv.

Dejjem ghandna noqgħodu attenti x'nitolbu lil Alla ghax hu tajjeb għall-kelma tiegħu! Jien minn meta kont daqsxejn ta' tifel dejjem tlabtu biex insir missjunarju u biex immut martri fil-Missjoni ġo xi borma kbira, basta nhabbar u nwassal l-Ahbar it-Tajba. Issa li Alla tani Missjoni kif dejjem tlabt jien, qiegħed bil-hniena nitolbu biex ma jlaqqanix ma' xi borma ghax ma rridx immut għalissa halli jkollni żmien nahdem f'din il-għalqa tant niexfa mill-ilma.

Inni fil-parroċċa ta' Santa Rosa minn April 2008 u propju il-bierah 16 ta' Ottubru 2008 waqt li jiena qiegħed Lima taw nofs is-siment tal-pedament tal-knisja. Din il-knisja hija tassiment u kemm is-siment kif ukoll il-hadid huma għoljin immens u ser tiġi tiswa' 'il fuq minn Lm60 elf. Però l-Providenza dejjem ghenet u xi wħud tawni elf Ewro kull wieħed fejn jien wegħedthom li ser innizzel isimhom fuq plakka meta tkun lesta l-knisja. Malli nasal hemm jumejn oħra, ser infittex art sabiex fuqha nibni kunvent għas-sorijiet li għalih ser jidhlu żewġ negozjanti minn Malta biex ihallsuh.

Mela jien qiegħed f'żona li jisimha Ayacucho. Dawn in-naħat kienu l-benniena tat-Terroristi li qamu kontra l-Gvern. Mietu u qatlu bosta nies u dan biss f'it snin ilu. Konsegwenza ta' dan, l-Isqof neħħa s-sacerdoti kollha mill-parroċċi u għabarhom fiċ-ċentru l-boghod mill-periklu tal-mewt. Mela l-parroċċa ta' Santa Rosa qatt ma kellha kappillan u għal dawn l-aħħar 25 sena kienu jaraw biss sacerdot DARBA FIS-SENA meta fit-30 ta' Awwissu jmur jiċċelebra l-festa ta' Santa Rosa ta' Lima. Hemm jagħmel is-sagramenti imma bla preparazzjoni. Jien din is-sena għammidt 116 il-tifel u

tifla u kollha mingħajr preparazzjoni ta' xejn. Uħud minnhom kellhom parrini minn Malta, dawk li bghatuli 50 Ewro biex nixtrilhom il-hwejjeġ, rigal eċċ. Il-festa għamiltha taħt tinda fil-pjazza, l-uniku post fejn hemm 3 toroq bis-siment, il-kumplement huma triqat tat-trab.

Jien mhux biss ma sibtx knisja jew dar fejn noqgħod imma anqas sibt taġħlim ta' Reliġjon. Insieken min ser jgħallimhom jekk ma għandhomx qassis. Huma Kattoliċi ghax dejjem qalulhom li kattoliċi imma ma jafu xejn. Jien dahħalt idi fil-but u ħriġt żewġ pagi għal żewġ għalliema biex jgħallmu r-Reliġjon fl-iskola primarja lil 1100 tifel u tifla. Dawn ġibthom waħda minn Lima u l-oħra 8 siegħat bogħod minn Humanga. Dawn tgħallmu r-Reliġjon fl-Università Kattolika u għallhekk inħallashom Lm100 fix-xahar kull waħda. Imma jien mohħi mistrieħ li 1100 tifel u tifla qed jiehdu t-taġħlim Nisrani. Membru tan-Neokatekumenat, ċertu Żaren tani f'it flus meta kont Malta u dawn ser nużahom sabiex nistieden f'it koppji Neokatekumeni biex jiġu f' Santa Rosa halli jibdweli grupp hemmhekk. Għandi bżonn il-flus biex inħallsilhom il-lukanda (jekk issejħilha lukanda!) u l-ikel. Hekk bit-taġħlim fl-iskola u bil-mixja inkun qed nibni l-komunità u fl-istess ħin nibni t-tempju tal-ġebel. Iltqajt ukoll ma' grupp Karizmatiku ġo Marsalforn iżda jkun diffiċli biex jiġu hawn għax il-bogħod wisq.

Il-populazzjoni ta' Santa Rosa hija ta' 16-il elf ruħ, 5 telef huma mdawrin miegħi fiċ-ċentru u 11-il elf jgħixu f'komunitajiet kbar u żgħar imqassmin 40 *Pueblos*. Uħud minnhom bla dawl, hafna bla drenagg u d-djar jagħmluhom minn *bricks* tal-ħamrija bit-tiben. Biex immur inzurhom, hemm xi wħud huma siegħa u nofs il-bogħod u oħrajn irrid nimxi

jew nirkeb xi bhima li dan minhiex ser ngħamlu żgur għax nibża' minnhom. L-ikel huwa bbażat prinċipalment fuq tiegħ u hxejjex, hafna forom ta' patata li fil-fatt ma humiex hliet għeruf hoxnin ta' pjanti. Għalija sagrificcju kull darba li jasal hin l-ikel!

Bħal issa qed inqaddes f'garaxx li krejt u il-maġġoranza huma tfaġġ għax il-kbar ma humiex imdorrijin imorru l-quddies. Fil-knisja l-ġdida ser ikolli kampnar iżda minhiex ser nagħmel qniepen għax jaqa' kolloxx u dawk jiswew hafna flus. Nitlob lil Alla biex ihajjar benefattur u jixtrili apparat elettroniku apposta li jdoqq qniepen veru sbieħ. Ma tagħrafhomx minn dawk ta' veru. Mhux bħal dawk li jdoqqu melodiji, iżda jdoqqu bħal qniepen ta' veru, għal kull okkażjoni.

In-nies huma bdiewa, jkabbru l-kafè, ċikkulata u weraq tal-coca li jużawha għall-medicini, tē u ikel bħala dqiq. Però sfortunatament tista' tintuża ukoll għal droga u minhabba f'hekk għandi fil-parroċċa dak li jgħidulu delitti Narkotiċi, fejn il-pulizija jew Armata jew tad-difiza volontarja jiġu maqtula mill-produtturi tan-Narkotiċi.

In-nies torqod fuq xkejjer jew ftit foam fuq it-trab taħt saqaf tal-landi, jew ħaxix u ftit taħt is-siment. Jien għalissa ngħix go kamra kbira fuq ħanut, bla madum, bla mishun, u affarijiet oħra imma bil-mod il-mod qed nirranga, anke bis-saħħa ta' Satariano ta' Bikirkara li kienet irregalati *toilets*, *showers* u madum u diġà rrangajt it-toilet avolja mhux id-dar tiegħi, imma għamilt kuntratt ta' 5 snin u flok inħallsu bil-flus nirranga l-kamra. Satariano kienu ukoll tawni *Solar Water Heater* iżda talbuhuli żewġ saċerdoti li jgħixu fil-muntanji u ma kellix qalb ma nagħtihomx. Jien qiegħed fis-Selva u hemmhekk suppost dejjem sħana. Però x-xita ma tonqosx u għandna kwantità miżgħuda ta' insetti u animali li jiddomestikaw rwieħhom mingħajr il-permess tiegħek.


Wara li ilni hawn 5 xhur, issa drawni u jafdawni. L-immaġni li jien qed nagħti ta' kappillan hija l-ewwel waħda u din ser tibqa' għal dejjem, għalhekk qiegħed hafna attent li nagħti immaġni tajba għax jien l-ewwel kappillan li ser nitniżżel fl-istorja u dan il-kappillan huwa ukoll Malti. Fil-fatt dawn

qatt ma kienu semgħu b'Malta u wara ftit li semgħuni nsemmiha bdew jiġu bid-dahqa sarkastika jirrapportaw li Malta tilfet mal-Portugall 4 b'xejn! Issa saru jafu Malta min hi - hi 12-il *Player*! Il-quddiem nurihom ftit *DVDs* fuq Malta iżda mhux għalissa għax għad ma għandix sala jew imkien fejn nurih.

Mela kien hemm persuna Malta u tatni 200 Ewro u qaltli dawn il-flus użahom ma' xi persuna li għandha bżonn operazzjoni għax jien ser nagħmel waħda u din tkun offerta biex Alla jkollu ħniena minni. Meta Solimar, tifla ta' 5-6 snin waqgħet mir-raff fejn jorqdu, darba bil-lejl, għax kellha bżonn tmur sat-toilet. Isfel kien hemm biċċa siment u kissret imnehierha u żewġ għajnejn suwed. Ommha haditha San Francisco, siegħa il-bogħod u hadulha żewġ *x-rays* imċajprin. Qalulha probabbilment għandha l-ksur imma aħna ma nafux għax trid tmur Ayacucho (8 siegħat il-bogħod) u tara speċjalista ta' l-E.N.T. Jien bagħadt għal ommha u staqsejtha għaliex kienet għadha ma hadithiex. "Minhabba li ma għandix biex", qaltli. "Flus inħallas jien". "Hwejjeġ ma għandix" qaltli. "Tieħux ħsieb"..... Insomma morna u rقادna għand l-Isqof. Kellna hafna problemi, bi *strike*, l-uniku tabib ta' l-*Ear Nose and Throat* marad serjament hu stess dak il-lejl li konna nivjaġġaw, insomma Alla kien magħna u anke t-tabib raha. Saritilha operazzjoni u dawk il-200 Ewro għamlu tajjeb.


Din kienet storja waħda li żvolġiet f'5 xhur li ilni hawn. Ma' din kien hemm oħrajn żgħar bħal il-possibbiltà li mal-50 ruħ tghammdu għax 50 Malti bghatuli 50 Ewro għall-magħmudijiet. Waħda mara bagħtitli 500 Ewro u la qaltli fejn toqgħod xejn. Xi darba rrid insibha u ngħaddilha l-ismijiet ta' l-10 itfal li għammdet. Kien hemm qassis minn Hal Qormi li dan ukoll għammdetli tifel f'ismu. Tajt hafna hwejjeġ u żraben minn *container* li wasalli minn Malta.

Jien ser ikolli nieqaf hawn. Għandi internet għalkemm ngħix fil-gungla imma dan hu hażin hafna, *slow* wisq, imma ninqeda għall-*emails*. Jekk xi hadd ikun jixtieq jikkuntattjani jiktibli f'dan l-indirizz: latomilla@yahoo.co.uk



Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

Passiġġata Biblika - 43

"Għixu mela fi Kristu Ġesù Sidna, kif tghallimtu, b'għeruqkom fih u hajjitkom mibnija fuqu, imwettqin bil-fidi bħalma tghallimtu, b'kotra ta' radd il-hajr." (Efesin 4:3-5).

FIDUĊJA FIL-QAWWA TA' KRISTU

Harsa qasira lejn it-Tagħlim fl-Ittra ta' San Pawl Appostlu lill-Kolossin

minn Fr. Charles Buttigieg

L-Ittra lill-Kolossin

Fi żmien San Pawl, Kolossi fil-Friġja fit-Turkija tal-lum, kienet belt ċkejna qrib Laodiċeja u Ġerapoli u 'l bogħod minn Efesu madwar 170 km. L-ittra lill-Kolossin inkitbet aktarx meta San Pawl kien miżmum taħt arrest domiciliari ġewwa Ruma u għalhekk hija meqjusa bħala waħda 'mill-ittri mill-habs': "Insellu għalikom Aristarku, siehbi fil-habs, u Marku, ulied l-aħwa ma' Barnaba..." (Kol 4:10, ara ukoll Atti 28:30). Minn dak li jikteb, jidher li San Pawl qatt ma mar f'din il-belt; lanqas ma hija msemmiha fl-Atti ta' l-Appostli, imma żgur li l-missjoni tiegħu ġewwa Efesu halliet il-frott anke f'din il-komunità: "Irridkom tkunu tafu kemm kelli nissielet minhabba fikom u minhabba f'dawk li joqogħdu f'Laodiċeja u ohrajn li qatt ma raw wiċċi b'ghajnejhom" (Kol 2:1). Huwa ċar li Epafras li kien ma' San Pawl f'Ruma, kien proprju minn Kolossi u għalhekk kellu rabta kbira ma' din il-belt: "Isellmikom Epafras wiehed minnkom u qaddej ta' Ġesù Kristu; dejjem ihabrek għalikom fit-talb. Nixhidlu jien li hu jithabat hafna għalikom u għal dawk ta' Laodiċeja u dawk ta' Ġerapoli" (Kol 4:12-13, ara ukoll


Kol 1:7). Anke Filemon, li lilu San Pawl kiteb ittra qasira hafna, kien minn din il-belt ukoll. L-ittra kienet mibgħuta ma' Tikiku u Onesimu (ara Kol 4:7-9).

L-Ereżija ta' Kolossi

San Pawl jikteb lill-Kolossin wara li rċieva aħbarijiet minn għand Epafras dwar xi tagħlim qarrieqi minn għalliem f'foloz ġewwa din il-belt. Huwa ried juri għalhekk f'din l-ittra, il-verità tal-Evangelju u l-Kobor ta' Kristu: "Araw li ma jkunx hemm xi hadd li iħassarkom b'filosofija li mhix hlief qerq fieragh u tagħlim tal-bnedmin skond l-elementi tad-dinja u mhux skond Kristu" (Kol 2:8). Dawn l-eretici kienu qegħdin jgħallmu li kien hemm bżonn li wiehed ikollu l-intermedjarji u medjaturi oħra bejn is-sema u l-art sabiex wiehed isalva u għalhekk kienet qed issir enfasi żejda fuq l-ispiriti jew anġli bil-konsegwenza li kienu qegħdin inaqqsu l-importanza ta' Kristu. Dawn l-eretici kienu taħt l-influss ta' ċertu sinkretizmu injostiku u ġudajku. Għalhekk San Pawl juri l-importanza u l-kobor tal-Persuna ta' Kristu u li s-salvazzjoni ġejja minnu biss u għalhekk juri li s-salvazzjoni ta' Kristu hija shiha mingħajr il-htieġa ta' spirti intermedji bejna u bejnu: "Għixu mela fi Kristu Ġesù Sidna, kif tghallimtu, b'għeruqkom fih u hajjitkom mibnija fuqu, imwettqin bil-fidi bħalma tghallimtu, b'kotra ta' radd il-hajr" (Kol 2:6-7); "midfunin miegħu bil-magħmudija, qomtu ukoll miegħu bil-fidi fil-qawwa ta' Alla li qajmu minn bejn l-imwiet" (Kol 2:12).

Kristu fuq Kollox u fuq Kulhadd


F'din l-ittra lill-Kolossin insibu test bibliku taseww meraviljuż, qiegħed nirreferi għall-Innu Kristologiku, Innu ta' Tifhir lil Kristu li jagħtina San Pawl f'Kol 1:12-20, fejn naraw lil Kristu xbiha ta' Alla, l-ewwel wiehed fost il-hlejjaq kollha li fih kollox iżomm, Kristu bħala r-Ras tal-Knisja, l-ewwel wiehed fost il-mejtin li fih tinsab il-milja (bil-grieg: *pleroma*) ta' Alla. "...Hu x-xbiha ta' Alla li ma jidhirx, l-ewwel fost il-hlejjaq kollha, għax fih maħluq kollox, fis-sema u fuq l-art, dak li jidher u dak li ma jidhirx, sewwa Tronijiet, sewwa Ħakmiet, sewwa Prinċipati, sewwa Setgħat; kollox maħluq bih u għalih. Hu qabel kollox u kollox hu fih, u Hu r-Ras tal-Ġisem, li hu l-Knisja; Hu l-bidu, l-ewwel mill-imwiet, biex ikun l-ewwel f'kollox, għax Alla għoġbu li jagħti tghammar fih il-milja kollha, u jħabbek kollox miegħu bih, fl-art u fis-sema, u jġib is-sliem bid-dem tas-salib tiegħu" (ara ukoll Gal 4:3). F'dan l-innu, naraw il-Misteru tal-Knisja 'jizzewweg' mal-Misteru ta' Kristu.



San Pawl jikteb lill-Kolossin mill-habs domiciliari f'Ruma. Jidhru warajh Epafras u s-suldat Ruman għassa miegħu.



Laodiċeja (Laodicea)



Gerapoli (Hierapolis)

B'din il-figura ċara dwar il-Persuna u l-Missjoni ta' Kristu, San Pawl ikompli jhegġiġhom halli jghixu f'din l-imhabba ta' Kristu fil-familja u fil-komunità: **"Intom il-magħżulin ta' Alla, il-qaddisin u l-mahbubin tiegħu. Ilbsu mela sentimenti ta' hniena, tjeiba, umiltà, hlewwa u sabar.** Stabru b'xulxin, u jekk xi hadd minnkom ikollu xi jghid ma' haddiehor, ahfru lil xulxin; bħalma l-Mulej hafer lilkom, hekk aghmlu intom ukoll" (Kol 3:12-13, ara ukoll il-kodiċi tal-hajja domestika f'Kol 3:18-4:1).

Konklużjoni

San Pawl jesigi għalhekk f'din l-ittra, l-imhabba fil-qalba tal-hajja tal-komunitajiet li kien qed jevangeliżza, għaliex il-Knisja hija l-Ġisem ta' Kristu, hija l-għaqda ta' bejn Alla u l-poplu tiegħu, u għalhekk għandha tkun it-tempju ta' din l-imhabba vera. L-imhabba li twahhad ma' xulxin il-membri kollha tal-ġisem f'armonija shiħa u unika: **"U fuq kollox ilbsu l-imhabba li hi l-qofol tal-perfezzjoni"** (Kol 3:14). Nilqgħu mela dan il-messaġġ ta' San Pawl permezz ta' din l-ittra halli verament l-esperjenza tar-Randan li ser nagħmlu flimkien twassalna biex immewtu fina dak li hu tad-dinja u naslu għall-qawmien fi Kristu: **"Mewtu mela l-membri tagħkom ta' l-art, zina, fahx, ġibdiet, xewqat hżiena, regħba li hi qima ta' l-allat: dan kollu jġib il-għadab ta' Alla"** (Kol 3:5).

Bibliografija

- BOSETTI, E., *"Codici familiari: storia della ricerca e prospettive"*, RivB 35 (1987) 129-179.
- BRUCE, F.F., *Paul. Apostle of the Heart set Free*, Grand Rapids (MI) 1977.
- CAIRD, G.B., *Paul's Letters from Prison*, Oxford 1976.
- GIORDANI, I., *St. Paul. Apostle and Martyr*, Boston (MA) 1981.
- GORDLEY, M.E., *The Colossian Hymn in Context: An Exegesis in Light of Jewish and Greco-Roman Hymnic and Epistolary Conventions*, Wissenschaftliche Untersuchungen zum Neuen Testament 2, Tübingen 2007.
- O'BRIEN, P.T., *"Lettera ai Colossesi"*, in G.F. HAWTHORNE – R.P. MARTIN – D.G. REID (eds.), *Dizionario di Paolo e delle sue Lettere*, Torino 2000, 273-283.
- MORESCHINI, C. – NORELLI, E., *"The Letters of Paul and of the Pauline Tradition"*, in *Early Christian Greek and Latin Literature: A Literary History*, Peabody (MA) 2005.
- SCHWEIZER E., *The Letter to the Colossians: A Commentary*, Minneapolis 1982.

GHANDEK IL-BEJT QED JOQTOR
JEW HITAN BIL-MOFFA?

TKOMPLIX TONFOQ FLUS
F'TISWIJA LI MA SSERVIKX!

...HALLI F'IDEJN

GREZZJU BONELLO

Jigi jaghtik stima b'xejn

"GrezJos", Triq Filfla, Għajnsielem.
Tel: 2155 7694 Mob: 9946 9102

The
Liqueur
Shop

THE LEADING
WINES, SPIRITS,
& TOBACCO
MERCHANTS
IN GOZO


14, ST. GEORGE'S SQ.,
VICTORIA, GOZO.

TEL: 21 556 531
FAX: 21 555 809

Prop. J.C. Mejjak Zammit

FREE HOME DELIVERY

Ghawdex gżira tat-tliet għoljiet jew aktar?



Il-gżira ta' Ghawdex hija maghrufa bhala l-gżira tat-tliet għoljiet, imma hafna jinfixlu liema huma dawn it-tliet għoljiet peress li Ghawdex għandu diversi għoljiet.

Il-litografija li qiegħed nuri llum ġiet ippubblikata minn Pietru Pawl Castagna fil-ktieb tiegħu “*Lis storia ta Malta bil Ghzejjer Tahha*” li huwa ppubblika l-ewwel darba fl-1866 u reġa’ ppubblika t-tieni edizzjoni bejn l-1888 u l-1890. Fl-introduzzjoni għat-tieni edizzjoni jikteb “*Illum, li quasi colhat jaf jakra bil malti, għaib għal min ma għandux lis-storia ta pajisu mictuba bil lingwa li jitkellem! Dan u l’ewel ktieb li wiehed imissu icollu fil libreria tighu*”. Fil-fatt, Castagna kien wiehed minn ta’ l-ewwel li ppubblika storja ta’ pajjiżna bil-Malti. Il-popolarità tal-kotba tiegħu tixhed li kien hawn għatx għall-istorja ta’ pajjiżna bl-ilsien tagħna u għenet mhux ftit biex żdied l-interess fil-movimenti nazzjonali.


Il-litografija turi veduta idealizzata ta’ Ghawdex bl-għoljiet tiegħu. Fuq quddiem in-naħa tal-lemin jidher il-wied ta’ Mgarr ix-Xini iserrep wara r-raħal tax-Xewkija. Fin-naħa ta’ fuq jidhru l-għoljiet Tad-Dbiegi, Ta’ Għar Ilma, il-Belt (iċ-Ċittadella) T’ Għammar, Ta’ Gelmus, iż-Żebbuġ, Ta’ Kuljat u Tad-Dabrani. Il-litografija saret fl-istamperija ta’ Brockdorff il-Belt Valletta minn Giuseppe jew Luigi Brockdorff li flimkien ma’ missierhom Charles hallewlna hafna impressjonijiet artistici ta’ Malta u Ghawdex f’nofs is-seklu dsatax. Il-litografija li qiegħed nuri hija meħuda mit-tieni edizzjoni tal-ktieb peress li fl-ewwel edizzjoni tidher l-istess veduta iżda mingħajr l-ismijiet tal-postijiet kif jidhru f’ din il-litografija. Ix-xogħol

mhux xi wiehed originali peress li l-istess litografija dehret originarjament fil-ktieb ta’ Captain T.A.B. Spratt “*On the Geology of Malta and Gozo*” stampat l-Ingilterra fl-1854 u li dwarha nitkellmu darb’ohra.

Lura għall-kwistjoni tat-tliet għoljiet, il-litografija turi tmien għoljiet differenti u l-veduta ma tinkludix lix-Xaghra, n-Nadur u l-Qala. Veduta tixbah hafna lil din wiehed għadu jista’ jaraha minn fuq Ta’ Ċenċ. Allura wiehed jistaqsi liema huma t-tliet għoljiet li għalihom huwa maghruf Ghawdex? Ir-risposta jagħtihielna portulan jew ktieb tal-baħħara tas-seklu hmistax li jgħid “*La cognosenza si e’ tal chi vien ver Cecilia vedi lo Gozo in tre monti; lo mezani si e’ mazor, sopra l’qual si e’ uno Castel de Molta, zioe’ del Gozo*” jgħidieri “*Wiehed jagħraf il-gżira ta’ Ghawdex billi meta jkun geġ min-naha ta’ Sqallija jara lil Ghawdex bhala tliet għoljiet, tan-nofs l-akbar u li fuqha hemm il-kastell ta’ Malta cioè’ ta’ Ghawdex*”. Dan ifisser li l-baħħara mill-bogħod kienu jagħrfu lill-gżira ta’ Ghawdex mill-forma tat-tliet għoljiet meta jilmhuha min-naħa tat-tramuntana. Fuq ix-xellug jidhru qishom għolja waħda ix-Xaghra, in-Nadur u l-Qala; fin-nofs tidher l-għolja taċ-Ċittadella filwaqt li fuq il-lemin jidhru bhala għolja waħda oħra iż-Żebbuġ ma’ Ta’ Gelmus, Tad-Dabrani, Ta’ Kuljat, Tad-Dbiegi, T’Għammar u Għar Ilma*.

Il-litografija hija intitolata GHAUDEX u għandha qisien ta’ 125mm x 197mm.

* Hajr lil Victor J. Galea li tani din l-informazzjoni.



Ghawdex 300 sena ilu

Pagna mill-Arkivju Nazzjonali - 171

Ricerca ta
Joseph Bezzina
© 2009

Il-Biskotti Sqallin f'Ghawdex

Id-dokument numru mija u wiehed u sebghin li qeghdin nippubblikaw f'din is-senslela ta' pagni mill-Arkivju Nazzjonali ta' Ghawdex hu dwar il-bejgħ tal-biskotti lill-aġenti u patruni ta' b'cejjeċ tal-baħar residenti Ghawdex. Iġib id-data tat-2 ta' Frar, 1709. Jinsab fil-ghaxar volum ta' l-Acta ta' l-Universitas Gaudisii, il-Gvern Reġjonali ta' Ghawdex fi żmien il-Kavallieri ta' San Gwann (1530-1798), manetta (1708-1709), folju 54r (NAG, UG, Acta, 10/1708-1709, f. 54r).

Din hi trażskriżzjoni tad-dokument:

Io, sotto scritto, come publico pesatore di questa Isola del Gozzo fa piena et indubitata fede a chiunque aspetta vedere la presente, qualmente nel mio libro di pesatore come sopra si trovano le infrascritte note, cioè:

Al di 10 gennaio 1709:

Ho pesato a Giovanni Camilleri commessionato delli personali del vassello armato a corso capitaneggiato da Capitan Paulo Fornier d'ordine di questi Signori Giurati quintali 122, r(otoli) 17 di netto bischotto

Al di 18 gennaio 1709:

Ho pesato a' Padrone Michele Dandalona et a Padrone Giacomo Magro sacchi ed bischotto di brutto insacchi 104, pesano quintali 72 e r(otoli) 72

Al di 29 gennaio 1709:

Ho pesato a' Padrone Michele Dandalona et a Padrone Giacomo Magro sacchi ed bischotto di sacchi 115 di peso brutto, quintali 69 e r(otoli) 81

Al di 1 febbraio 1709:


Ho pesato al detto P(adrone) Michele Dandalona et al detto P(adrone) Giacomo Magro sacchi 64 in uno de' quali si trovano insacchati altri sacchi cinque ed bischotto di brutto di peso quintali 35, r(otoli) 6.

Io Alonzo Calleia, pesatore come sopra.

Dan id-dokument għandu x'jaqsam ma' dak ippubblikat qabel. Il-kunsinja ta' biskotti destinata għal Ghawdex kienet trasportata mill-Port il-Kbir lejn l-Imgarr biex tinbiegħ lil diversi aġenti Ghawdex. Alonzo Calleja, piżatur, kien responsabbli biex iġhaddi din il-kunsinja lill-aġenti.

Il-piżatur kien mgħallem mogħti s-sensja, jiġifieri l-liċenzja, biex jiżen il-merkanzija,

s p e ċ j a l m e n t
hwejjeg ta' l-ikel. Hu kien jingħata s-sensja mill-Universitas u kien jiżen bl-istasisja. Kien xogħol li ried isir bl-ikbar reqqa u preċiżjoni; tant li għal min ifittex ix-xagħra fl-għagina jingħad li jagħmel ix-xogħol bl-istasisja. Alonzo beda jbiegħ il-kunsinja ta' biskotti lil diversi aġenti.



Fl-10 ta' Jannar biegh 122 qantar u 17-il ratal lil Giovanni Camilleri. Din hi kwantità kbira hafna: qantar jiġi 79.38 kilogramm; kull qantar fih mitt ratal u kull ratal jiġi 0.79 kilogramm. Camilleri kien kummissjonat jixtri l-biskotti mill-kaptan Pawlu Fornier, li kellu vaxxell, jiġifieri full-rigged ship, armat għall-corso, jiġifieri s-sibi. Il-sibi kien il-qbid ta' b'cejjeċ li jbaħħru u ż-żamma tal-priża tagħhom. Kien isir b'sensja mogħtija mill-Gvern u kienet tithallas taxxa skont il-priża maq'buda. Għalhekk is-sibi – kelma pulita għal pirati u hallelin tal-baħar – kien iħalli hafna dħul lill-Gvern. Il-vaxxelli armati għas-sibi kien ikellhom hafna qaddiefa u dan jispejgja l-kwantità kbira ta' biskotti li ntraw.

Tliet kunsinji oħra ta' biskotti ngħataw fi tliet jiem differenti lil żewġ padruni oħra ta' b'cejjeċ tal-baħar: Mikiel Dandalona u Ġakbu Magro. L-ewwel kunsinja kienet tikkonsisti f'104 ta' xkejjer b'piż totali ta' 72 qantar u 72 ratal. It-tieni kunsinja kienet ta' 115-il xkora, b'piż ta' 69 qantar u 81 ratal. It-tielet kunsinja kienet ta' 64 xkora li f'waħda minnhom kien hemm ħamest ixkejjer iżgħar b'piż totali ta' 35 qantar u sitt irtal.

Il-frazi di peso brutto tfisser il-piż nett, jiġifieri l-piż ta' meta ntiznu l-biskotti. Il-piż tagħhom seta' jvarja għax jekk, per eżempju, l-arja tkun umda l-gallett kien jiżen iktar. Dan id-dokument jipprova li kien hemm xi vaxxell jew iktar għas-sibi bbażat fil-port ta' l-Imgarr Ghawdex.

Dun Ġużepp Diacono

(1847 - 1924)

Wiehed ma jistax jistudja l-Istorja tal-Knisja f'Ghawdex minghajr ma jsemmi lil Dun Ġużepp Diacono.

Twieled fir-Rabat Ghawdex fis-16 ta' Awwissu 1847. F'dak il-jum stess, kif kienet l-użanza, tghammed fil-knisja parrokkjali ta' San Ġorġ. Huwa rċieva l-ewwel edukazzjoni tiegħu b'mod privat, b'ecċezzjoni ta' erba' xhur fl-iskola primarja tar-Rabat. Fis-16 ta' Settembru 1861, meta kellu erbatax-il sena, beda jattendi l-iskola sekondarja fir-Rabat, fejn wera ċerta assidwità fl-istudju. Halla din l-iskola fis-16 ta' Settembru 1867.

Kien wiehed mill-ewwel studenti fis-Seminarju Maġġuri tal-Qalb ta' Ġesù, li gie nawgurat fl-4 ta' Novembru 1866, u kien fdat mid-Djoċesi ta' Ghawdex f'idejn il-Ġizwiti Sqallin. Billi kien joqghod fil-qrib, kien student estern. Fi tmiem is-sena akkademika ta' l-1870 lesta l-kors tat-teoloġija u, billi kien għad ma kellux erbgħa u ghoxrin sena, kellu bżonn ta' dispensa minn Ruma. Din ingħatat u l-Isqof ta' Ghawdex, Anton Grech Delicata, ordnah saċerdot fl-4 ta' Marzu 1871, fil-Katidral ta' Ghawdex.

Wara l-ordinazzjoni saċerdotali nħatar viċendarju, jiġifieri rettur, l-ewwel f'Marsalforn, wara l-Għasri u mbaġhad Kerċem, sakemm inħatar viċiparroku tar-Rabat. Hawnhekk ingħata l-inkarigu bħala Direttur Spiritwali tal-grupp '*Stelle del Sacro Cuore*' u daħal għal dan l-inkarigu b'ruħu u ġismu. Filwaqt li nissel f'dawn ix-xebbiet l-ispirtu ta' San Franġisk ta' Assisi, beda jorganizzahom u sabilhom min jgħallimhom il-bizzilla. Kellu f'moħħu li jwaqqaf grupp ta' tna-x-il soru, hsieb li beda jwettaq pass wara ieħor.

Hadem kemm felah biex minn dan il-grupp jinbtu s-Sorijiet tal-Qalb ta' Ġesù. Kien bis-saħħa tiegħu li dawn is-Sorijiet seħħilhom jiksbu proprjetà fi Strada Palma. Biex jagħmel dan huwa kellu jagħmel ħafna djun u hekk ħtiegħu jiġbor ħafna. Huwa kellu f'moħħu li hawnhekk jibni kunvent, u kappella għas-sorijiet biss. Izda meġħjun u mħegġeg minn Katarina Farrugia, bidel il-pjan u għamilha kappella pubblika. Hija ddedikata lill-Madonna tal-Qalb ta' Ġesù. Tbierket mill-Isqof Pietru Pace fis-17 ta' Mejju 1885. Fl-24 ta' Mejju 1885, Diacono nnifsu inawgura l-'*Casa di Carità*' il-ġdida u berikha.

Minkejja li hadem ħafna f'dan il-proġett ta' Sorijiet godda, magħrufa bħala ta' l-Istilla, beda jiltaqa' ma' ħafna diffikultajiet. L-ewwelnett, kien hemm min għer għalih. Ta' min isemmi li nħatar bħala kappillan tal-Qala fit-22 ta' Marzu 1881, u b'hekk tbiegħed minnhom. Għalhekk sar aktar diffiċli li jikkomunika magħhom. Qamu qlajjiet, li ma jsemmix x'kienu, filwaqt li l-Isqof nehħielu l-awtorità li kellu fuq is-Sorijiet. Barra minn hekk, kien mgħobbi b'diversi djun. Nhar it-8 ta' Ottubru 1887 Dun Ġużepp Diacono mar fil-*Casa Madre* u pprova jżarma dak kollu li kien għamel b'sagrificċju matul disa' snin. Izda l-providenza riedet li dan ma jseħħ. Imnebbħa minn Alla, Virginia Debrincat, magħrufa bħala Madre Margerita, li kienet Birkirkara, giet malajr Ghawdex u ndaħlet hija biex tmexxi l-Kongregazzjoni.

Diacono baqa' attiv. Meta kien kappillan il-Qala mneħħielu jibda u jtemm il-bini tal-knisja ddedikata lil San Ġużepp u lill-Immakulata



Kunċizzjoni. Wara l-parroċċa tal-Qala, inħatar kappillan ix-Xaġhra. Matul il-parrokkat tiegħu ngħata t-titlu ta' Arċipriet u twaqqfet il-kolleġġjata. Huwa bena l-koppla ta' din il-knisja parrokkjali ddedikata lil Marija Bambina.


Għalkemm ma għamel l-ebda kors ta' perit, huwa kien arkitett fil-veru sens tal-kelma. Huwa ħażżeż il-pjanti ta' dawn il-knejjes: il-knisja parrokkjali tal-Qala, il-knisja parrokkjali ta' San Lawrenz, il-koppla tal-knisja parrokkjali tax-Xaġhra, il-faċċata tal-knisja l-qadima fix-Xewkija, il-knisja ta' Sant'Antnin, magħrufa tal-Patrijiet fl-Imġarr, il-knisja parrokkjali ta' l-Għasri, u l-knisja ta' Ġesù Nazzarenu fix-Xaġhra. F'Malta ddisinja l-knisja parrokkjali tal-Madonna ta' Pompej f'Marsaxlokk.

Barra minn hekk huwa jibqa' msemmi għall-ħidma tiegħu fil-kamp soċjali, billi ppromwova kemm felah ix-xogħol tal-bizzilla. Dan ma għamlux għal xi qligħ personali, iżda biex itejjeb il-qagħda finanzjarja tal-mara Ghawdxija.


Dun Ġużepp Diacono miet nhar it-22 ta' Lulju 1924, fil-ghomor ta' 77 sena. Huwa twieled fqir, għex fqir u miet fqir. Jinsab midfun fil-knisja parrokkjali u Bazilika tax-Xaġhra.

Angelo Xuereb

(Din is-sensiela hija bbażata fuq il-ktieb "Dun Ġużepp Diacono", ta' Fr. Joseph Bezzina, kif ukoll il-ktieb "Ġabra ta' xi whud mill-kitbiet ta' Dun Ġużepp Diacono" u ta' Dokumenti oħra ta' l-ewwel komunità, maħruġ mis-Sorijiet Franġiskani tal-Qalb ta' Ġesù).



Ghawdex Pawlin fis-Sena Pawlina



riċerka u kitba ta' SALVU FELICE PACE, sfelicepace@mail.global.net.mt

Kien xieraq li fid-digriet li kien haġeg l-Isqof tagħna Mons. Mario Grech nhar l-24 ta' Ġunju 2008 kienu ġew identifikati tlett knejjes fejn tista' tintrebaħ indulġenza plenarja fl-okkażjoni taċ-ċelebrazzjoni universali ta' din is-Sena Pawlina. Dawn il-knejjes huma kollha ddedikati lil San Pawl. Bil-kundizzjonijiet generali li japplikaw għar-rebħ ta' din l-indulġenza, id-digriet jidentifika **l-Knisja-Bażilika parrokkjali ta' San Pietru u San Pawl tan-Nadur, il-Knisja Parrokkjali tal-Munxar u l-knisja ta' Marsalforn**. L-indirizz elettroniku fejn tista' ssib dan id-digriet huwa: www.gozodiocese.org/2008/06/29/indulgenza-plenarja-marbuta-mas-sena-pawlina-ta-ghawdex. Tlett tempji għal kolloxx differenti minn xulxin, fl-arkitettura, fl-istorja tagħhom u fl-importanza tagħhom fil-hajja ekkleżjali f'Ghawdex.

Dwar il-knisja maestuża tan-Nadur tista' tidhol fil-websajt tal-parroċċa bl-indirizz:

www.nadurparish.com. Is-sit fiha ġabra ta' aħbarijiet, p u b b l i k a z z j o n i j e t, organizzazzjonijiet parrokkjali u lista ta' servizzi. Hemm ukoll gallerija, dokumentarju dwar l-aħħar festa u omelija dwar iż-żewġ qaddisin martri San Pietru u San Pawl. It-taqsim *History* hija importanti fil-kuntest ta' dan l-artiklu. **Maria R. Pisani tipproduċi testimonjanza tal-bravu pittur Lazzaro Pisani (1854-1932)**. Dan il-materjal, dettaljat hafna, jagħti stampa ċara ta' l-arkitettura rikka u x-xogħol artistiku li jsebbħu dan it-tempju. Maria għandha wkoll artiklu iehor *online* **b'dettalji impressjonanti dwar xogħol**

Lazzaro Pisani. Dan tista' ssibu f'dan l-indirizz: www.sanpawlmalta.com/Knisja/Arkivji/Arkivji/SP%20fil-Pittura%20ta%20Lazzaro%20Pisani.htm.

F'dan l-artiklu Maria ssemmi wkoll xogħol Lazzaro Pisani li jinsab fil-knisja parrokkjali tal-Fontana. Il-kwadru ta' l-appostlu San Pawl imħejji għall-martirju, b'idejh marbuta wara daru u rasu mistrieħa fuq il-

kolonna, filwaqt li l-bojja bix-xabla fl-ajru lest biex jaħsadlu rasu.

Dwar il-knisja parrokkjali tal-Munxar iddedikata lin-Nawfragju ta' l-Appostlu Missierna San Pawl tista' tidhol fil-websajt tad-djoċesi fl-indirizz: www.gozodiocese.org/churches/parishes/munxar/ fejn issib l-istorja ta' din il-knisja fil-qosor jew tista' tidhol fil-websajt tal-Kunsill Lokali tal-Munxar bl-indirizz: www.munxar.gov.mt/the_parish.html, fejn issib l-istorja dettaljata tar-raħal u l-parroċċa. L-istorja hija msebbħa bi stampi tal-knisja u ta' l-istatwa tal-qaddis patrun nhar il-festa. Din l-istatwa ġiet magħżula mill-*Maltapost* bhala parti minn set ta' tlett bolol li haġru b'mod speċjali biex jikkommemoraw din is-Sena Pawlina. L-istatwi l-oħra huma dawk tal-knisja tal-parroċċa ta' San Pawl Nawfragju fil-Belt Valletta u tal-parroċċa ta' Hal Safi. Jekk trid tara dawn il-bolol tista' tidhol f'www.maltapost.com/page.asp?p=7094&l=1.




Fatt interessanti hafna dwar il-knisja tan-Nawfragju ta' San Pawl li tinsab f'Marsalforn huwa dak li sa mis-seklu 14, kien hemm knisja f'dan il-lokal. Tagħrif dwar din il-knisja jinsab fil-websajt tal-Kunsill taż-Żebbuġ bl-indirizz: www.zebbuggozo/marsalforn.htm fejn hemm l-aħbar li għaddejjin pjani biex tinbena knisja ġdida. L-ewwel ġebbla tal-knisja preżenti tqegħdet fis-sena 1730. It-tradizzjoni tat-twemmin li San Pawl halla dawn il-gzejjer mill-bajja ta' Marsalforn fi triqtu lejn Ruma tista' b'xi mod tispjega l-għażla ta' l-emblema tal-lokal, li fuq kulur blu, turi s-sej

b'lifgħa mdawra miegħu, konnessjoni diretta mar-rakkont mill-Atti ta' l-Appostli.

Kien jixraq li d-djoċesi tagħti importanza lil dawn it-tlett tempji fis-Sena Pawlina, però hemm aktar kwadri u statwi ta' San Pawl imxerrda mal-gżira, li wkoll jixirqilhom 'coverage' fuq xi websajt. B'hekk nistgħu niffurmaw stampa shiħa tal-kultura pawlina fi gżiritna!

Kummentarju (3)

Is-sitt sigġu



kitba ta' **FRANCO MASINI**

Fis-summit ta' Diċembru li għadda ta' l-Unjoni Ewropea tal-kapijiet ta' Gvernijiet li saret ma' l-għeluq tal-presidenza Franciża reġa' ġie diskuss kif jista' jiġi fis-seħh it-Trattat ta' Lisbona li bih l-Unjoni Ewropea tista' timxi 'l quddiem fis-snin li ġejjin. Ta' min ifakkar illi dan it-Trattat jiġi fis-seħh mar-ratifika tiegħu mill-pajjiżi Ewropej kollha. Kwazi l-pajjiżi kollha ġa rratifikawh iżda pajjiż biss minnhom, l-Irlanda, għandha provvediment kostituzzjonali li jinhtiegħ li r-ratifika ssir permezz ta' referendum. Dana kien sar u rriżulta fin-negattiv.


Issa hemm proposta li jsiru xi tibdiliet li jagħmilha iktar possibbli li referendum iehor fl-Irlanda jirnexxi għaliex jitnehhew xi affarijiet li l-Irlandiżi ma jogħobuhomx, bħal per eżempju n-nuqqas fin-numru ta' Kummissarji. Jidher ukoll minn dak li qal il-Prim Ministru Gonzi wara l-wasla tiegħu illi jekk ikun hemm referendum fl-Irlanda u dan jirnexxi, ż-żieda ta' sigġijiet għal Malta fil-Parlament Ewropew minn hamsa għal sitta tista' ssehh qabel l-elezzjonijiet ta' l-2014. Dan ifisser illi fl-elezzjonijiet li ġejjin, voldieri daww ta' Ġunju 2009, xorta jkollna hames sigġijiet iżda jekk immedjatament wara, ngħidu ahna fl-2010 jew l-2011, jiġi ratifikat kompletament it-Trattat ta' Lisbona, Malta jkollha skont dak it-Trattat, is-sitt sigġu u dan jimtela' permezz ta' xi tip ta' elezzjoni.

Iddeskrivejt dan l-isfond f'it fil-tul peress li l-ewforija li kellna meta t-Trattat ġie addottat, sfumata fix-xejn bil-le ta' l-Irlanda u hafna forsi kienu nsewh. Ix-xewqa ta' l-Ghawdxin li jkollhom lehen fil-Parlament Ewropew, dejjem baqgħet hemm u l-ebda referendum Irlandiż jew tnikkir ta' ratifika minn xi pajjiż iehor mhux sejjer inaqas mill-hegga għal din l-aspirazzjoni ta' Ghawdex.

Nitkellmu hafna fuq ir-reġjonalità ta' Ghawdex iżda frankament f'it li xejn qed isir biex Ghawdex ikollu l-istatus u l-poteri ta' reġjun awtentiku. Illum għandna fil-Kabinett żewġ membri, Ministru li fil-ġerarkija għandha l-ewwel post wara l-Prim Ministru u d-Deputat Prim Ministru u Segretarju Parlamentari fl-Uffiċċju tal-Prim Ministru b'uffiċċju saħansitra f'Kastilja. Għaldaqstant wiehed għandu għax jahseb illi Ghawdex għandu lobby qawwi fil-Gvern. Il-poplu Ghawdxin li elegga lil dawn is-sinjuri għandu raġun jistenna li l-mument wasal biex Ghawdex ikollu verament status ta' reġjun fi hdan l-Unjoni Ewropea. Espressjoni ċara ta' din ix-xewqa tista' tinkiseb billi Ghawdex jeleggi bi

dritt persuna li tirrappreżentah fil-Parlament Ewropew. Ma nistax nifhem kif din it-talba magħmulha diversi drabi fil-gurnali kif ukoll permezz ta' korrispondenza mal-partiti politiċi qed tiġi injorata jekk mhux ukoll imwarrba.

Forsi xi hadd jista' jgħid li għadarba Malta għadha ma ottjenietx is-sitt sigġu allura ma hemmx lok biex tiġi kkunsidrata din it-talba. Jiena ma naqbilx. Fl-opinjoni tiegħi l-Gvern għandu mil-lum stess jiddikjara jekk jaqbilx jew le ma' dan is-suggeriment. Jiena tal-fehma illi anke illum b'hames sigġijiet hemm bżonn li Ghawdex ikollu sigġu għalih fil-Parlament Ewropew. Ghawdex għandu l-votanti tiegħu u ma għandux għax joqgħod jistenna il-voti ta' l-Irlandiżi jew it-tnikkir ta' xi pajjiż biered. Li jistenna huwa li l-Awtoritajiet Maltin jirrispondu pozzittivament għat-talba għat-talib ta' l-Ghawdxin. Kienet ta' sodisfazzjon kbir għal Ghawdex meta saru emendi kostituzzjonali qabel l-elezzjoni generali li għaddiet, u dan bl-approvazzjoni unanima tal-Parlament Malti, li Ghawdex ġie assikurat li jkollu status ta' distrett elettorali distint. U l-fatt li dan ġie entrenched fil-Kostituzzjoni ta' Malta kien pass għaqli u tassew misthoqq. Issa jmiss pass iehor – dak li Ghawdex jingħata sigġu għalih fil-Parlament Ewropew mill-elezzjonijiet li ġejjin, daww ta' Ġunju 2009. Meta mbagħad, kif ilkoll nittamaw, Malta tingħata s-sitt sigġu dan ikun assenjat għal Malta.




Kull ma jonqos huwa r-rieda politika tal-Gvern, possibbilment bi ftehim ma' l-Oppożizzjoni, biex f'qasir żmien isiru l-emendi neċessarji biex din ix-xewqa ta' l-Ghawdxin tiġi milqgħuha. Lill-Awtoritajiet ngħidulhom: "Aghmlu f'it kuraġġ u iffurmaw konvinzjoni li Ghawdex jisthoqqlu verament u realment l-istatus ta' reġjun b'rappreżentanza diretta fil-Parlament Ewropew". Jalla l-2009 tkun sena li matulha Ghawdex jiehu dak li jisthoqqlu.

francomasini@gmail.com

"Picture Story" - 4

minn SEQER


IL-LOGIKA GHAL GŻIRA EKOLOGIKA: TINDIFA KIF IMISS!!



"Sinjali bhal dawn, narawhom u ninjorawhom..."

Kummentarju (4)

Il-Globalizzazzjoni... il-mostru modern fl-ekonomija tad-dinja



kitba ta' DR MARIO SALIBA

Il-križi li tinsab f'ija d-dinja moderna għandha l-eghruq tagħha fil-bidla li għamel il-bniedem fejn partat il-valuri tal-hajja mal-flus. Il-bniedem beda jinnegozja l-hajja bil-flus. Dan huwa negozju li jmur kontra n-natura tal-bniedem li bi żmien wasslu biex ihaddan sistema totalment kapitalista.

Kuntrarju għal dak li jinghad, il-globalizzazzjoni hija l-ghadu mortali tal-haddiema u tal-fokra. Din is-sistema ma taghtix każ tal-ġid komuni.

Spekulazzjoni bil-flus

Tabilhaqq li l-vokabularju tal-finanzi u l-ekonomija huwa dinja ta' qerq li jgħatti l-bżonn veru u n-natura tal-flus. Per eżempju, meta nużaw bil-pulit il-kelma investimenti, din tista' tfisser spekulazzjoni bil-flus li globalment tista' tipperikola l-istabbiltà tas-swieq finanzjarji madwar id-dinja. Kulhadd huwa xhud ta' dak li ġara dan l-aħħar fid-dinja bankarja bi križi kbira tal-kreditu. Hekk ukoll nużaw il-kliem bħal flus, kapital, ġid u assi qishom haġa waħda mingħajr ma' wieħed jagħmel differenza bejn il-flus bħala numru ta' karti jew deheb u ġid reali li għandu valur reali, bħalma huwa l-ikel jew in-nuqqas tiegħu, ix-xogħol jew

il-qgħad, bini u djar, għodda u teknoloġija moderna, tniġġis jew ambjent nadif. **Fid-dinja hawn hafna forum ta' faqar mohbija.** Għalhekk ahna naċċettaw dak li jgħidu l-ispekulaturi li qegħdin johlqu l-ġid, meta fil-fatt huma qegħdin jisirqu l-ġid billi jinghataw xi biċċa art kbira bi ftit flus, k u n d i z z j o n i j i e t speċjali, intriċċi u protezzjonijiet ohra li ċittadin komuni ma għandu l-ebda ċans għalihom. Din hija s-sistema kapitalista li

tirrenja fid-dinja fejn l-allat huma l-flus u l-poter. F'din is-sistema dominata tal-kbir, miskin iż-żgħir u ċ-ċittadin komuni għax dawn ma għandhom l-ebda vuċi. **Fis-snin tmenin kulhadd ferah bir-rebha tas-sistema kapitalista fuq il-komuniżmu.** Fis-snin disghin ahna lkoll rajna quddiem għajnejna r-rebha tal-kapitaliżmu fuq id-demokrazija u l-ekonomija tas-suq. Issa fl-ewwel għaxar snin tat-tielet millennju qegħdin naraw il-kapitaliżmu taht il-kappa tal-globalizzazzjoni jeqred l-istess ċiviltà umana.


Skemi kollettivi fażulli

Għal dawk li jaħsbu li l-globalizzazzjoni hija biss xniegħa mhux qegħdin jirrealizzaw li bil-globalizzazzjoni l-ġustizzja soċjali ma għada tfisser xejn. Is-suq hu kkontrollat minn korporazzjonijiet li huma ikbar minn ċerti pajjiżi mdaqqsin, aħseb u ara minn Malta, it-telfien ta' mpiegi hija biss eżiġenza jew skuża ta' nuqqas ta' kompettività u l-qerda ta' l-ambjent huwa meqjus bħala inevitabli. Il-hajja tagħna qed tkun mmexxija minn 'casino finanzjarju globali'. Parti minn dan il-casino huma l-banek kbar, l-iskemi kollettivi ta' investiment u l-korporazzjonijiet ġiganteski li kapaċi jingħaqdu u jinfindu bħallikieku xejn, basta jagħzlu profitti kbar fi żmien qasir u jzommu l-politika ekonomika ta' pajjiżi sħaħ skjawa ta' l-interessi tagħhom. Meta jiġri xi haġa jdaħħlu l-gvernijiet responsabbli magħhom biex taparsi jħarsu l-impjeg tal-haddiem. L-aħħar eżempju kien l-iskandlu tal-kumpanija multinazzjonali tal-"Parmalat" fl-Italja.

Il-kapitaliżmu kien terminu li beda jintuża f'nofs is-seklu dsatax biex jirreferi għal dik it-tip ta' ekonomija fejn il-ġid tal-pajjiż kien maqsum bejn ftit nies u l-hafna jaħdmu biex ikabbru dan il-ġid. Iżda hawn min jgħid l-oppożt, jiġifieri din hija s-sistema komunista u mhux kapitalista! Dan għax id-differenza bejn kapitaliżmu u komuniżmu hija waħda ta' ideoloġija biss u llum ftit baqa' ideoloġiji! Il-kapitaliżmu jew il-komuniżmu modern huma biss ismijiet għax fil-fatt illum kollox immexxi mis-setgħa tal-flus u t-teknoloġija elettronika tal-kompjuters li għandhom qawwa ikbar minn tal-gvernijiet eletti demokratikament. **L-istock markets saru sempliċiment casinos fejn il-lagħaba jagħmlu l-imhatri tagħhom fuq il-prezz tax-shares.**



Miskin il-fqir!



Hsara lill-ambjent

Il-korporazzjonijiet il-kbar tant ghandhom qawwa fuq il-gvernijiet li kapaçi johlqu kultura u mentalità ġdida madwar id-dinja. Huma jnaqqsu x-xelta tal-konsumatur ghall-prodotti taghhom biss. Illum niġġudikaw prodott mill-isem, it-tikketta kollox! L-ispejjeż kollha jghaddu ghall-konsumatur u jdawru l-gvernijiet biex jilleġiżlaw favurihom. Min-naħa l-oħra, l-istess gvernijiet iħalluhom jeqirdu l-ġid naturali u komuni billi jippermettu l-qerda tal-foresti, tal-hut u annimali oħra u jippermettu li kumpaniji kbar iħammġu l-ambjent b'materjal tossiku. Ma hemmx bżonn li wiehed jitbiegħed wisq għax ħarsa madwarna tikkonferma. Il-kumpaniji l-kbar jipprovaw iġibu fix-xejn is-saħħa tal-unions tal-haddiema u l-kundizzjonijiet ta' xogħol u pagi li tant hadmu għalihom l-istess unions tal-haddiema. Il-lum il-kompetittività u r-restrutturar huma t-theddida moderna tal-ġid komuni u lill-haddiem qed johlqu l-ħafna tensjonijiet u inċertezzi. Il-haddiem illum sar biss oġġett ta' konvenjenza suġġett għad-daqqiet ta' l-ekonomija globali li tqis biss l-interessi tal-kbar. Il-kompetittività tffisser sfruttament u inġustizzja mal-haddiem għax dan l-ewwel jinħaleb u mbagħad jitkeċċa!

Irridu nirrikonoxxu l-fatt li **dan it-tip ta' komuniżmu modern li jissejjaħ globalizzazzjoni huwa l-kankru modern li qed jeqred liż-żghir u lill-haddiem.** Biex inneħhu l-kankru li ġa kiber, irridu jkollna mentalità ġdida fejn kulhadd irid iħoss ir-responsabbiltà lejn haddiehor u lejn l-ambjent ta' madwarna. Min-naħa l-

oħra l-hajja saret tffisser sfida ikbar ta' kuljum. Skont il-gustizzja soċjali kulhadd għandu dritt jahdem imma mhux kulhadd isib fejn jahdem. **Il-kompetittività illum hija l-minaċċja ewlenija għax l-ebda impjeg mhux garantit. Sakemm issib xogħol alternattiv mhux problema. Jekk ma ssibx impjeg iehor hija problema, u aktar se ssir bir-riċessjoni.**

mariosaliba@gmail.com



HILITE

HARDWARE STORE

FRANCO - BELGE

FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
 Tel: 2155 5736 • Fax: 2155 5525
 Mob: 9947 8884

APPREZZAMENT

Monsinjur Ġwann Dimech

Il-mewt ta' Dun Ġwann Dimech kienet sa ċertu punt mistennija peress li dawn l-aħħar xhur ma kienx jiflah sewwa. Izda meta jitlaq xi hadd li jkun maħbub u rispettatt ihalli vojtkbir.

Dun Ġwann għex hajja twila u mimlija u kemm il-Knisja kif ukoll in-nazzjon se jhossu n-nuqqas tiegħu. Fil-qasam ekkleżjastiku Dun Ġwann hadem hafna, mhux biss biex jgħix u jgħallem dak li kien vokatt għalih izda ta dak kollu li Alla żejjnu bih fl-interess tal-poplu t'Alla. Il-kariżma tiegħu fix-xogħol maż-żgħażaġħ tispikka hafna u bdiet kmieni f'hajtu. Min hu ta' l-età tiegħi żgur jiftakru sa minn meta kien għadu seminarista jahdem, jistinka u jhegġeg lit-tfal u l-pre-adolexxenti. Jiena personalment sirt nafu kmieni fit-tfulija tiegħi. Il-familja tiegħu fis-sajf kienet toqgħod bieb ma' bieb magħna Marsalforn. Huwa kien jiġborna biex immorru l-knisja ta' San Pawl għar-Rużarju kull filgħaxija wara xi passiġġata. U niftakar qisu l-bierah kif kien hu li għallimni u lil shabi kif inservu l-quddies. Izda l-kariżma tiegħu kienet testendi ukoll għal dak li hu passatemp. Niftakar bl-iktar mod ċar kif kien jorganizzalna *sports* fit-triq ta' hdejn il-wied ta' Marsalforn, propju quddiem id-dar tagħna. Kellu dak id-don li jiġbdek u tagħmel kollox biex tobdi. Fi żmien li la kien jezisti televiżjoni u lanqas radju, għaliex Marsalforn kien għadu minghajr elettriku, dahhli l-hajra għall-*sports*. Nista ngħid illi kellu influwenza qawwija fuq il-formazzjoni tal-karattru tagħna.

Izda Dun Ġwann kellu sehem importanti fil-qasam nazzjonali li ffit forsi japprezzaw. Bħala segretarju (dak iż-żmien konna

nsejhulu kappillan) għal numru ta' snin tal-Arċisqof Mikiel Gonzi huwa għex il-grajjiet movimentati f'Malta fl-aħħar tal-hamsinijiet u l-ewwel snin tas-sittinijiet.

F'dawk is-snin nistgħu ngħidu li dejjem kien fil-margini ta' l-istorja ta' pajjiżna. Għaliex Mikiel Gonzi, bil-personalità formidabbli tiegħu ma kienx biss Arċisqof ta' Malta, izda persunaġġ uniku fuq quddiem nett fis-snin ta' qabel l-Indipendenza u wara, u dejjem b'Dun Ġwann qrib tiegħu. Dawk l-għexieren ta' eluf li bħali fil-lejl ta' bejn l-20 u l-21 ta' Settembru 1964 kienu fix-Xagħra tal-Furjana bidmugh niezel ma' haddejna naraw 'il pajjiżna jakkwista l-Indipendenza, żgur li jiftakru lil Dun Ġwann hierēg dritt dritt ma' l-Arċisqof Gonzi li bierek il-bandiera Maltija qabel din ttellgħet mat-tokk ta' nofs il-lejl wara li tniżzlet dik Ingliza.

Dun Ġwann kien ihobb hafna lil Ghawdex fejn studja, għex u hadem għal snin twal. Kien sar qassis wara li studja fis-Seminarju ta' Ghawdex u meta mal-familja tiegħu reġa' ġie hawn minn Malta biex ma jiċċaqlaqx, ddedika l-hidma pastorali tiegħu favur l-Ghawdxin. Lanqas il-karigi kbar u importanti li kellu fl-Ordni Sovran ta' Malta ma reġgħu gibduh lura lejn Malta. Ghawdex għalih kien il-post fejn hadem bis-shiħ u fejn ukoll sab il-mistrieh eventwali tiegħu. Ghawdex li tant kien ihobb huma midjun sewwa miegħu anke fil-predikazzjoni.


Dun Ġwann jibqa haj mhux biss fil-hidma sfieqa tiegħu jew fil-kotba li kiteb, izda bħala tifkira ta' qassis zelanti, gentlom kbir u bniedem dedikat għall-ġid tal-proxxmu tiegħu fil-knejjes, fl-Ordni Sovran tal-Kavallieri ta' San Ġwann, fiċ-Ċentru ta-Moviment ta' Kana f'Ghawdex, fl-iskejjel, u f'Marsalforn.

Franco Masini



Imperial Eagle

DAILY (from Monday to Friday)
Transport of goods between
Gozo & Malta and Malta & Gozo.



Contact: Joseph Spiteri
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

MIX-XENA SPORTIVA F'GHAWDEX

minn Joe Bajada



**TISSOKTA L-HIDMA MILL-KUNSILL MALTI
GHALL-ISPORTS F'GHAWDEX**

Il-Kunsill Malti għall-iSport kompli għaddej b'iktar attivitajiet sportivi f'Ghawdex, fejn għal darb'ohra b'kollaborazzjoni mal-Gozo F.A. kien organizzat festival iehor sportiv, kif ukoll sar il- 'Girls on the Move'. Iż-żewġ entitajiet, kemm il-Kunsill Malti għall-iSport li huwa l-entità Nazzjonali responsabbli bil-liġi Maltija mill-iSports fil-gżejjer Maltin, kif ukoll il-Gozo Football Association li hija l-ikbar Assoċjazzjoni Sportiva fil-gżira Għawdxija fejn din thaddan iktar minn 1200 membru magħha, huma ferm sodisfatti bir-relazzjonijiet tajba ta' bejniethom. Fattur interessanti huma li minkejja li l-Gozo F.A. tinsab topera f'Ghawdex, din torganizza xejn inqas minn seba' kampjonati diversi flimkien ma' bosta festivals ta' football, kif ukoll dawn l-attivitajiet sportivi oħra f'kollaborazzjoni mal-Kunsill Malti għall-iSport.

Dawn iż-żewġ attivitajiet sportivi kienu organizzati fil-ground tax-Xaghra fejn il-Ġimgħa 30 ta' Jannar 2009 fil-għaxija sar il-programm 'Girls on the Move'. Din l-attività saret fil-konoxxenza ta' nuqqas ta' attivitajiet sportivi



mmirati għas-settur tat-tfajliet, fejn hawn kemm il-Kunsill Malti għall-iSport, kif ukoll il-Gozo F.A. qed jagħmlu minn kollox biex inaqqsu dan l-ostaklu. Fil-fatt il-Gozo F.A. tat bidu ukoll l-ghada ta' dan il-programm, għal Kampjonat tat-Tfajliet ta' eta' żgħira tal-football. Dan kien anke avveniment storiku għall-gżejjer Maltin fejn għall-ewwel dan ġie organizzat kampjonat ta' din il-kategorija. Il-programm 'Girs on the Move' jinkorpora fih siegħa u nofs ta' sport assortit u divertenti.

L-ghada s-Sibt, l-aħħar ġurnata tax-xahar ta' Jannar 2009, inżamm festival iehor sportiv fejn hawn iktar minn 100 tifel hađu sehem f'sagħtejn ta' divertiment sportiv organizzati tajjeb ferm fejn il-varjazzjoni tal-logħob ta' sports differenti għamel din l-attività interessanti.


Il-Kunsill Malti għall-iSport permezz tal-kordinazzjoni tiegħu f'Ghawdex huwa determinat li jkompli jinkoraġġixxi iktar tfal u zghazagh Għawdxin biex jipparteċipaw fl-isport għall-gost u li jagħmlu l-attività sportiva bhala parti mill-hajja tagħhom ta' kuljum.

L-istess Kunsill Malti għall-iSport flimkien mal-Gozo FA għal darb'ohra harġu sodisfatti ferm bil-promozzjoni li qed jagħtu għal kultura dejjem iktar sportiva fil-gżira Għawdxija. Din il-promozzjoni ta' rispettt lejn l-oħrajn u

b'lealtà lejn l-aspetti vajri tal-prattika sportiva kienu l-qofol dawn l-attivitajiet sportivi li għalihom reġa' kien hemm attendenza ferm inkoraġġanti. Iż-żewġ entitajiet iroddu hajr kemm lil Xaghra United



F.C. għall-kollaborazzjoni tagħhom fejn anke uffieġjali tagħhom għenu jqassmu l-ilma li jingħata b'xejn lit-tfal li hađu sehem, kif ukoll jirringrazzjaw lil Fergħa Għawdxija tas-Salib l-Ahmar li kienu preżenti jagħtu s-servizz tagħhom meta nħasset il-htieġa.



Xerri l-Bukkett



Bar

Restaurant Pizzeria

Dine while enjoying the best view in
the Maltese islands

Triq iż-Żewwieqa Qala

Tel. 21553500

Ghawdex max-Xhur

*Versi ta' Fr. Geoffrey G. Attard
Ritratti minn diversi sorsi*

2. FRAR


*Frar fawwar il-bjar żgur jimla
ilma nieżel mal-widien,
jjeħu l-hajja r-raba' jhaddar
seħer jiksi kullimkien.*

*Frar ix-xahar għalina mbierək
l-ghaxar jum, jum it-twemmin,
jum is-sebħ għad-din Nisrani
jum il-glorja għall-Maltin.*

*Għax tassew l-Appostlu Pawlu
fit-triq tiegħu tat-tiġrib
l-irjeh qliel waddbuh fuq artna
biex il-fidwa lilna jgħib.*

*Min-nawfragġu w it-tempesta
tfaçça għalina żerniq ġdid,
mit-tiġrib u dell il-gharqa
tat-twemmin ksibna t-twelid.*

*Frar qasir fil-jiem u s-sura
imma kbir fit-tifkiri,et,
Frar il-barka t'art u sema
fuqna traxxax bil-kotriet.*





Djamanti ta' Għawdex

Ritratti ta' Patrick Fenech

STORJA U NATURA FL-AMBJENT GĦAWDXI

Ras il-Wardija




Id-Dwejra




Seba' Kotba minn Ghawdex ghas-Sena Pawlina

Erbgha għall-kbar u tlieta għaž-żghar




Studju dettaljat ta' Mons. Lawrenz Sciberras. "Xogħol tassew prestigjuż". €7


Xogħol ta' Kevin J. Hanlon dwar l-Ittri ta' San Pawl, Raghaj li għadu jiggwida l-insara. €4




Ktieb klassiku tal-Biblista famuż Mons. Ronald Knox fuq it-tagħlim teologiku ta' San Pawl. €5






L-Ewwel Ittra lill-Korintin, rigal ta' l-Isqof lill-Ghawdxin. Kopji extra b'donazzjoni libera.



Ktejjeb ideali għall-kbar u għaž-żghar, b'qari hafif, kollu kulur fuq il-ħajja ta' San Pawl. €2



Żewġ kotba għat-tfal, wiehed ta' attivitajiet u iehor għat-tpingija. €2 u €1.50



LUMEN CHRISTI PUBLICATIONS